

**THE BOOK WAS
DRENCHED
TEXT FLY WITHIN
THE BOOK ONLY**

UNIVERSAL
LIBRARY

OU_192943

UNIVERSAL
LIBRARY

OSMANIA UNIVERSITY LIBRARY

Call No M183.1 Accession No. M4416c
A88B

Author S. S. N. 21d-

Title A. T. D. 31111 375 ch 21d- 35

This book should be returned on or before the date
last marked below

बत्ता शी

आणि

भितर कथा

प्रलहाद के शव अत्रे



प्रकाशन क्रमांक १०८

ग. पा. परचुरे प्रकाशन मन्दिर, मुंबई ४

मल्य साडेतीन रुपये

प्रकाशक :

ग. पा. परचुरे

‘ग. पा. परचुरे प्रकाशन मन्दिर’

गोरेगावकर चाळ क. २

गिरगाव, मुंबई ४

आवृत्ति पहिली

१५।८।१९५४

सर्वाधिकार

शिरीष अन्ने (पै)

आशा अन्ने

याचे स्वाधीन

सजावट

रघुवीर मुळगांवकर

मुद्रक :

वि. पु. भागवत

मौज प्रिण्टिंग छ्यूरो

खटाववाडी, गिरगाव

मुंबई ४

♣ ♣ ♣

माझे बालमित्र
श्रीमंतु सरदार
बाळासाहेब पुरंदरे
सासवड
ह्यांना हा कथासंग्रह,
सप्रेम अर्पण

♣ ♣ ♣

माझ्या गोष्टीचा हा चौथा सग्रह. पहिली गोष्ट 'बत्ताशी' ही मला गी ड मॉपसॉच्या 'बॉल ऑफ फॅट' वरून सुन्चली. 'कार्ल-इलची बायको' ही गोष्ट मी त्याच्या अनेक इंग्रजी चरित्रावरून तयार केली. 'बहिरससाणा' आणि 'तुळशीची कुडी' हे वोकेशि-ओच्या सुविख्यात गोष्टीचे अनुवाद होत. 'महात्मा कपोत' हा 'पंचतत्रा' वरून घेतला. 'पिलभट स्वर्गाला कसा गेला?' आणि 'जावईबापू' ह्या शेवटच्या दोन गोष्टी गुजराती भाषेतल्या लोककथावरून तयार केल्या. वाकीच्या गोष्टी स्वतंत्र आहेत.

१३ ऑगस्ट १९५४

प्रल्हाद केशव अंत्रे

अनुक्रम

बत्ताशी	१
कालाइलची बायको	२१
बहिरससाणा	४७
तुळशीची कुंडी	५५
महात्मा कपोत	६२
लोकमान्य टिळक आणि मी !	६७
तिचाकी	७६
बाजारांत तुरी !	७९
सार्वजनिक जीवन	९९
मला भेटलेला बद्दमाष	१२०
हड्डीचा वंश	१३७
बालतीण	१४५
पिलंभट स्वर्गाला कसा गेला ?	१५०
जांवईबापू	१५९

प्र. के. अत्रे - वाञ्छय

नाटकें	काव्य
साधांग नमस्कार	झेडूचीं फुले
घरावाहेर	गीतगगा
अुद्यांचा संसार	कथासंग्रह
भ्रमाचा भोपळा	बत्ताशी आणि इतर कथा
मी अुभा आहे	ब्रैडीची बाटली
पराचा कावळा	सावरणुडा
वंदेभारतम्	वामकुक्षी
पाणीग्रहण	अितर
जग काय म्हणेल ?	हशा आणि टाळ्या
अेकच प्याला	मी कसा झालो ?
कवर्डीचुंवक	हास्यकथा
गुरुदक्षणा	पत्रकार अत्रे
वीरवचन	चांगुणा (कादंबरी)
वसंतसेना	ललितवाड्मय
ब्रह्मचारी	अत्रे अुवाच
	स्वराज्याचा अरुणोदय
	निशिगध
	दूर्घ आणि फुले

लाहोरच्या एका हिदू वेश्येची ही गोप्त आहे. तिचे खरें नाव विदा. पण लोक तिला 'बत्ताशी' (हिंदीत पताशी) ह्या नावानें ओळखत. तिचा गौरवर्णाचा नि लाल ओटाचा हसतमुऱ्य चेहरा वघून माणूस बत्ताशासारखा विरघळून जात असे म्हणून म्हणा किवा तिचे मजुळ आवाजातले गोड बोलणे बत्ताशासारखे मिळास वाटत होते म्हणून म्हणा, कुणी तरी तिला बत्ताशी म्हणावयास एकदा सुरुवात केली असेल झाल. अन् मग पुढे तिचे तंच नाव लोकप्रिय झाले.

अनारकली रस्त्यावरल्या एका प्रसिद्ध चौकात तिचे तीनमजली घर होते. मोठमोठ्या राजा-महाराजाच्या किवा जमीनदार-जहागीरदाराच्या मोठरी हमेशा तिच्या घरासमोर तासन् तास उभ्या असत. हिरव्या चिकाच्या पड्यानीं आणि काचेच्या रगीबेरगी मण्याच्या माळानी तिच्या माडीच्या खिडक्या नेहमी झाकलेल्या असत. आणि त्यामधून असपृष्ठपणे उमटणारे सारगीचे मधुर आलाप किवा तबल्याच्या ठेक्यावर वाजणारा पैजणाचा झकार रस्त्यावरून जाणाऱ्या-येणाऱ्याच्या कानावर पडला कीं 'हीच ती बत्ताशीची हवेली' अशा ओळखीने त्याचा पाय क्षणभर तेथें रेगाळत्यावाचून आणि सरिमत मस्तके वर उचावल्या-वाचून राहात नसत.

लाहोरच्या सर्व श्रीमतीचे आणि विलासाचे प्रदर्शनच जणु काहीं अनारकली रस्त्यावर भरले होते म्हणानात. पजावातल्या सर्व लावण्याची आणि रंगेलपणाची रहदारी सकाळ-संध्याकाळ त्या रस्त्यावरून ख्यालीखुशालीने वहात असे. ऐपआरामाच्या शोधासाठीं किवा पैशाची उधळपट्टी करावयासाठी बाहेर पडलेल्या तरुण श्रीमताची अनारकली म्हणजे एक मोठी उतारपेटच होती. पण सत्तेचाळीस सालच्या ऑगस्ट महिन्यामध्ये अनारकलीच्या या शोभेला आणि सौंदर्याला एकदम ग्रहण लागले आणि त्यावर स्मशानाची कळा पसरली.

पधरा ऑगस्टला आता दोनचार दिवसच अवकाश राहिला होता. देशाची

फाळणी होऊन भारताला आणि पाकिस्तानला स्वातंत्र्य मिळणार होते. लाहोरचा समावेश पाकिस्तानमध्ये झाला होता. अनारकली रस्त्यावर पिढ्यान् पिढ्या घदा करणारे मोठमोठे हिंदू आणि शीख व्यापारी आपापल्या पेढ्या आणि दुकानें बंद करून चिताकात चेहऱ्यांनी आपल्या भीपण भवितव्याची वाट पाहात बसले होते. वेश्याच्या आणि नायकिणीच्या विलासी माड्याच्या खिडक्या हळूहळू बंद होऊं लागल्या होत्या आणि शत्रीच्या वेळी त्यामधून बाहेर येणारा विजेचा झगझगाट आणि नृत्यसगीताचा सुरेल किलबिलाट आस्ते आस्ते मदावू लागला होता. रस्त्यावर ठिकठिकाणी अर्धचद्राकित पाकिस्तानी झेडे आणि निशाणे उभीं राहून पंधरा ऑगस्टला येणाऱ्या स्वातंत्र्याच्या स्वागतासाठीं गर्दी करून लागलीं होतीं.

पाकिस्तानमधून हिंदूना नि शीखाना यापुढे 'अर्धचंद्र' मिळणार असल्याची पुरेशी इशारत तेवढ्यानें जणु काहीं त्याना मिळणार नाहीं, म्हणून रस्त्यावरून आनंदानें वेहोप होऊन चाललेल्या 'मुस्लीम लीग'च्या स्वयंसेवकांची टोळकीं त्याच्या मोठमोठ्या दुकानापुढे आणि मकाणापुढे थाबून 'पाकिस्तान झिदाबाद'च्या आणि 'अह्ला हो अकब्र'च्या गगनभेदी घोषणा करून वाट चालत असलेल्या नव्या इस्लामी राजवटीची नादी पुकारीत होतीं. दारे बद करून भयभीत मुद्रेने थात बसलेल्या सर्व हिंदू आणि शीख स्नी-पुरुषांचा त्या घोषणानीं थरकाप उडत असे. एकेक क्षण किवा तास जसजसा उल्हूं लागला, तसेतसा कृतात कालपुरुष आपली राक्षसी पावले दाणदाण वाजवीत जवळ जवळ येत चालला असा त्याना भास होऊं लागला.

वारा ऑगस्टपासून तर सर्वांच्या मुळी झोपाच उडाल्या ! तेरा ऑगस्टला पहाटे एक भयकर वातमी उठली अन् ती वणव्यासारखी चहूकडे पसरत गेली कीं, 'स्वातंत्र्यदिना'च्या दिवशीं लाहोरातील सर्व हिंदूंची अन् शीखांची कत्तल होणार आहे. मग मात्र सर्वांच्या हुदयाचा ठाव सुटला. आणि धीराचे वाध फुटले. जो तो आपल्या मुलामाणसासह बरोबर जेवढी मालमत्ता नेता येईल तेवढी घेऊन लाहोरातून भारताच्या सरहदीकडे धावत सुटला.

लाहोरापासून भारताची सरहद तशी काहीं फार दूर नव्हती. पन्नास मैलाच्या आंत-बाहेर. पण एवढे अंतर तरी कसें तोडांयचे ? आगगाड्या तुडुब भरून गेल्या. स्टेशनाच्या आवारात पाऊल ठेवायला जागा राहिली नाहीं. गाड्या, टागे अन् मोटारी श्यानीं एकेका दिवसात एकेका वर्षांची कमाई करून घेतली.

पण एवढेंही करून शेकडों लोकाना वाहने मिळाऱ्यी नाहीत. देवाचें नाव घेऊन सरळ समोरचा रस्ता पायानीं तुडवीत ते निशाले. लाहोरापासून जेवढें दूर आणि भारतीय सरहदीच्या जेवढें जवळ, तेवढी आपल्या सुरक्षिततंची शाश्वती जास्त अशी सर्वांची समजूत होती.

प्राणापुढें पैशाची काय किमत? मोठमोळ्या सावकारानीं आणि धनिकानी मृत्यूच्या भयाने लक्षावधि रुपयाच्या आपल्या मालमत्तेवर आणि व्यापारावर तुळशीपत्र ठेवले. मोठरीखेरीज ज्यानी रस्त्यावर कधी पाऊळ टाकले नाही असे लक्ष्मीपुत्र अनवाणी पायानी शेतातून आणि काळ्याकुट्यातून ठेचाळत चाळू लागले. भयभीत मानवतेच्या असहायतेचे असे भेगूर आणि हृदयद्रावक चित्र जगाच्या इतिहासात क्षितिज पाहावयाला सापडेल.

बत्ताशीला लाहोर सोडून जावयाची वास्तविक काहीच जरूर नव्हती. बोलन-चालून ती वेश्या. तिला कसली जात अन् धर्म? तिच्या श्रीमत आश्रयदात्यात सर्व धर्माचे लोक होते. किंवदुना आपण हिंदू आहोत ह्याची आठवण तरी तिला कधी होती कीं नाही ह्याची शंका आहे. देशाची फाळणी झाली अन् लाहोर पाकिस्तानात गेले, ह्या गोष्टीशी तिचा काय संबंध होता? पण 'पाकिस्तान'चे स्वप्न साकार होणार असल्याच्या वेडाने काही काही मुसलमानाचीं डोकीं इतकीं फिरून गेली कीं, कुठे काय करावयाचे अन् कसे वागावयाचे ह्याचा सुमारच त्याना राहिला नाहीं.

बत्ताशीच्या शयनमदिरात मुरलीधराची एक सुंदर संगमरवरी मूर्ति होती. राजस्थानमध्यात एका महाराजानीं तिच्या आजीला प्रेमाची भेट म्हणून ती दिली होती. जवळ जवळ तीन पिढ्या ती तेथें वास्तव्य करून होती म्हणानात. जून का जुलै महिन्यात एक दिवस लखनौचा कोणी तरी एक श्रीमत मुसलमान व्यापारी बत्ताशीकडे आला. तिच्या पलगाशेजारीं सस्मित मुखाने मुरली वाजवणाऱ्या कृष्णाची ती मूर्ति उभी असलेली बघून त्याचें डोके एवढें पिराळले कीं त्याने ती मूर्ति एकदम उचलली आणि खिडकींतून सरळ खाली रस्त्यावरच्या फरसबदीवर फेकून दिली.

त्या क्षणीं बत्ताशीच्या जीवनांत क्राति घडून आली. हिंदू आणि मुसलमान ह्यामधल्या भेदाचा बोध त्या दिवशीं प्रथम तिला झाला. तिच्या उन्मादक नेत्रांतून क्रोधाच्या ज्वाला भडकून एकदम बाहेर पडल्या. आपण हिंदू आहोत, आणि श्रीकृष्ण हा आपला देव आहे ह्याची दाहक जाणीव त्या क्षणी तिला पहिल्याने

झाली. मुरलीधराच्या मूर्तीचे दोन तुकडे हृदयाशीं धरून ती तीन दिवस अहोरात्र रडली.

देशाच्या फाळणीचा अर्थे त्या वेळीं तिच्या ध्यानात आला. आपल्या हीन व्यवसायामुळे आपल्या देवाची आणि धर्माची अशी विटंबना झाली हे तिच्या लक्षात आले. मस्तकापासून अलग झालेल्या मुरलीधराच्या पायावर हात ठेवून, ‘आजपासून मी माझ्या शरीराच्या विक्रय करणार नाही’ अशी त्या रात्रीं तिनें शपथ घेतली. अनारकली रस्त्यावरची हिंदू शीखाचीं दुकानें आगामी संकटाच्या भयानें बद्द होण्याच्या आधी कित्येक दिवस बत्ताशीच्या माडीच्या विडक्या बद झालेल्या होत्या.

तेरा अँगस्ट रोजीं सकाळीं शहरांत सर्वत्र धावपळ सुरु झालेली दिसताच लाहोर सोड्हन बाहेर पडावयाचा बत्ताशीनेही एकदम निश्चय केला. लाहोरचे आतां तिला कांहींच आकर्षण उरले नव्हते. आपल्या गडगंज संपत्तीची आणि तीन पिढ्याच्या मालमत्तेचीही तिला पर्वा राहिलेली नव्हती. पण लाहोर सोड्हन तिनें जायचे कसे? आपल्या घराचा दरवाजा बद केल्यापासून तिला आता कोणी आस आणि मित्रही राहिले नव्हते. बाहेरच्या जगाचा अन् तिच्या संबंधच जणुं काहीं तुटला होता.

दिवसा घरातून बाहेर पडणें तिला शक्य नव्हते. सारे लाहोर तिला ओळखीत होते. ती लाहोर सोड्हन जाते आहे ह्या गोष्टीची केवळ मुसलमानानींच नव्हे तर हिंदूनीं आणि शीखानीं सुद्धा थट्टा केली असती. आणि तिच्या हिंदुत्वाभिमानाचे हसू झाले असते. बरें, रात्रीच्या अंधारात तिनें एकटे घराबाहेर पडणेही धोक्याचे होते. शहरांतले सारे वातावरण गुडानीं आणि मवाल्यानीं नुसते उघ्रसून गेले होते. वेश्येलाही आपल्या अब्रूचे भय असते. नाही असें नाही.

पूर्वी तिच्या आश्रयदात्यापैकीं कोणाही मोटरवाल्यानें दिल्लीपर्यंत तिला आपल्या मोटरीमधून सहज पोहोचविले असते. तिनें नुसती इच्छा प्रदर्शित करावयाचाच त्या वेळीं काय तो प्रश्न होता. पण आता ती गोष्ट शक्य नव्हती. कोणाही मोटरवाल्या पाकिस्तानी धनिकानें तिला ह्या वेळीं भारतांत पोहोचवले नसते. अन् हिंदू आणि शीख श्रीमत स्वतःच आपापल्या मोटरीमधून पक्कून जाण्याच्या गडबडींत गुतले होते. तिच्यावर मोहोबत करण्याच्या थोडेच ते त्या वेळीं मनःस्थिरीत होते? तिच्याजवळ दोन मुसलमान नोकर होते. पण ते इतर

हिंदूंच्या मालमत्तेवर डळा मारण्यासाठीं गांवभर भटकत होते. त्यामुळे त्यांचा तिला काहीच उपयोग नव्हता.

संध्याकाळच्या वेळीं विष्रण आणि व्यथित मनःस्थितीत ती आपल्या घराच्या मागल्या गँलरींत उभी असता, बोठामध्ये एक मोटर लॉरी गुपचुप येऊन उभी राहिल्याचें तिनें पाहिले. तिचा द्रायव्हर शीख आहे असें पाहताच ती घाईघाईनें जिना उतरून मागील दारानें बाहेर आली. तो शीख द्रायव्हर तिला ओळखत होताच. तिच्या चेहऱ्याकडे पाहताच तिच्या मनातला आशय तावडतोव त्याच्या लक्षात आला. त्याने हलकेच तिला सागितले, “उद्या पहाटे तीन वाजता ही मोटर लॉरी सातआठ हिंदू आणि शीख स्त्री-पुरुषाना घेऊन भारताकडे जावयास निघणार आहे. त्यामध्ये तुम्हाला एक जागा मिळूं शकेल.”

त्या शीख द्रायव्हरच्या रूपानें स्वर्गातिला एकादा देवदूतच आपल्या साहाय्याला धावून आला कीं काय असें बत्ताशीला वाटले. तिनें आपल्या बोटातली हिन्याची आगठी एकदम काढून त्याला देऊन टाकली. “मी पहाटे बरोबर पावणेतीन वाजतां येईन. तुम्ही तयार असा.” त्यानें तिला हसून सागितले. हर्षभरित अंतःकरणानें बत्ताशी घरात धावत आली. थोड्या वेळानें ती मोटर लॉरी निघून गेली.

घरात होते तेवढे रोकड पैसे, दागदागिने आणि थोडेसे कपडे तिनें एका लहानशा पेटींत भरले. बरोबर एक फळाचा करंडा आणि एक मिठाईची टोपली घ्यावयाचें तिनें ठरविले. न जाणो, वाटेत आपल्याला किवा मोटरींतील आपल्या सहप्रवाशाना भूक लागली तर असावें जवळ खाण्याचें काहीं तरी ! तशी बत्ताशी अंतःकरणानें फार दयाळू आणि समजूतदार होती.

त्या रात्रीं तिला झोप येणे शक्यत नव्हते. ती निजली नाहीं. घरातले दिवे बंद करून ती अंधारात तशीच जागत बसली. मधून मधून रस्त्यावरून जाणाऱ्या ‘मुस्लीम लीग’च्या स्वयंसेवकाची भेसूर आरडाओरड तिच्या कानी पडे. आणि त्यामुळे तिच्या काळजात धस्स होई. लाहोरच्या किल्यावरचे बाराचे टोके रात्रीच्या अंधारातून स्पष्टपणे तिला ऐकूं आले. त्यानंतर मात्र प्रत्येक क्षण तिला सुगायुगासारखा वाढू लागला.

मधून मधून लष्करी अधिकाऱ्याची एकादी जीपगाडी मोठ्या वेगानें रस्त्यावरून जाई. ती दच्कून उठे. तिला वाटे आपलीच गाडी आली. त्या शीख द्रायव्हरनें सागितल्याप्रमाणे बरोबर पावणेतीन वाजतां ती मोटर लॉरी तिच्या

घराच्या मागल्या बोळात येऊन शात्रुंयांने उभी राहिली. बत्ताशी धावत ग्यालर्हीत गेली. तिनें खाली वघितले. होय, तीच ती. क्षणभरही विलब न करता एका हातात पेटी, दुसऱ्या हातात करडी आणि काखेत टोपली घेऊन ती घाईघाईनें जिना उतरून बाहेर रस्त्यावर आली. घराचे मागील दार बंद करण्यांत देखील तिनें वेळ घालवला नाहीं.

मोटरीच्या मागल्या बाजूला तो शीख ड्रायव्हर उभा होताच. त्यानें न बोलता तिचें सामान आत ठेवले आणि हात देऊन तिला वर चढविलें. बाहेर जसा गुडुप काळोख पसरला होता, तसा आत मोटरीमध्येही दाट अंधार पडला होता. काहीं दिसत नव्हतें. शेजारच्या माणसाला आपला धक्का लागू नये म्हणून बत्ताशी अंग चोरून आपल्या जागेवर बसली. थोडीशी कुठे ती स्थिर होते तोच मोटर हल्ली.

ज्या घरात तिच्या तीन पिढ्या मोटर्या वैभवानें राहिल्या, जेथें नाना तळ्हेच्या मुखाचा आणि विलासाचा तिनें मनमुराद उपभोग घेतला, त्या घराचा कायमचा निरोप घेताना बत्ताशीनें डुकून देखील त्याच्याकडे पाहिलें नाहीं. आपल्या मालकिणीच्या कठोरपणाचा अचवा करीत, अंधारात नाहींशा होणाऱ्या तिच्या मूर्तीकडे सताड उघड्या तोंडानें तो तीनमजली निर्जीव इमला वघतच उभा राहिला.

शहरातील हमरस्ते चुकवीत आणि आडमार्गानीं वळणे घेत मोटर अंधारातून झपाऊनें चालू लागली. वाटेत एकदोन चौक्यावर पोलिसानी हटकल्यासारखे केलें. पण ड्रायव्हरनें गाडीचा वेग यक्किचितही कमी केला नाहीं. मोटरीच्या आतली मंडळी शास रोखून अंधारात बसली होती. जणुं काहीं आपल्या शासाची चाहूल बाहेर कोणाला लागेल अन् मग आपल्या प्रवासावर (अन् प्राणावर) एकदम गंडातर कोसळेल अशी त्याना क्षणोक्षणीं भीति वाटत होती.

मोटरीच्या चाकापेश्वाही सर्वांच्या नाड्या अधिक वेगानें धावत होत्या. आणि एजिनपेक्षा अधिक जोरानें त्याची हृदये धडधडत होती. लाहोरच्या परिसरातून कधीं एकदाचें आपण बाहेर पडतो आहेत असें त्याना झालें होतें. त्यामुळे मोटरींत माणसें कोण कोण आहेत अन् आपल्या शेजारीं कोण बसलें आहे हें जाणून घेण्याची उत्सुकता देखील त्यांपैकीं कोणाला बाटली नाहीं. आपल्या शरीराचे स्नायू लाकडासारखे ताठ कसून जो तो आपल्या जागेवर

निश्चेष्टपणे बसला होता. जणुं काहीं आपले सर्व सामर्थ्य इच्छाशक्तीमध्यें ओतून तिच्या जोराने मोटरीचे 'अश्ववल' वाढविण्याचा ते प्रयत्न करीत होते.

दिवस उन्हाळ्याचे होते. पण रात्र पुष्कळच उलटली होती. अन् पहाट फुटायला फारसा अवकाश नव्हता. त्यामुळे हवेंत चागलाच गारटा पडलेला होता. वाराही सोसाठ्याने वाहूं लागला होता. घरस्थाच्या तोडाशीं एखादें चिमणीचे पिल्ल जसें थरथर कापत बसावें, तसें रेशमी टुपड्याने आपले तोड अंधवट झाकून बत्ताशी मागल्या बाजूला गुपचुप बसली होती.

लाहोरची शीव ओलाड्हन मोटर चागली चार-पाच मैल दूर गेत्याची जेव्हा सर्वांना जाणीव झाली, तेव्हां मोटरीतल्या निश्चल आकृतीची थोडीफार हालचाल सुरु झाली अन् श्वासोच्च्वासाचा आवाज ऐकू येऊ लागला. कुसूरच्या दिशेने ड्रायव्हरने मोटर काढली. कुसूर हा जरी लाहोर जिल्ह्याचा भाग असला, तरी त्याचा समावेश भारतात झालेला होता. त्यामुळे लाहोरपासून कुसूर हेच भारताच्या जास्तीत जवळ असें ठिकाण होतें.

सुरक्षिततेच्या म्हणजे भारतात लैकर पोहोचण्याच्या दृष्टीने त्यानीं कुसूरला जाणे हेच अधिक इष्ट होतें. पण लाहोर जसें मागे पडले तसे चागले रस्तेही सपून गेले. आणि दहा-पंधरा मैलानंतर खळग्याचा अन् खाच-खड्हुशाचा रस्ता सुरु झाला. त्यावरोवर मोटरीचा वेग मंदावला अन् तिला एक सारखे धक्के बसू लागले. मोटरींतील माणसें एकमेकाच्या अंगावर आढळू लागली. शेजारीं बसलेला एक जाडजूड माणूस तर बत्ताशीच्या अंगावर चारदोन वेळा आपटला. अन् एकदा तर त्याच्या खिळेदार बुटाचा पाय नेमका तिच्या पायाच्या करंगळी-वरच पडला. तिच्या तळव्यापासून डोक्यापर्यंत एकदम प्राणातिक कळ उठली. पण तिने हूं का चू सुद्धा केले नाहीं.

चाळीस मैलाचे अंतर म्हणजे काहीं फार नाहीं, पण ते तोडायला त्याना जवळजवळ दोन-अडीच तास लागले. दोनतीन वेळा रस्ता चुकला. बरेंच लाव जाऊन पुन्हा मोटर परत वळवावी लागली. चारदोन वेळा एंजिनमध्यें काही तरी विघाड होऊन मोटर बंद पडली. ड्रायव्हर मुकाळ्याने खालीं उतरे. एंजिनचे झाकण उघड्हून दहापाच मिनिटे काहीं तरी खटपट करी. आणि धीमेपणाने आपल्या जागेवर येऊन पुन्हा पूर्वीप्रमाणे मोटर सुरु करी.

मोटर थाबली किंवा रस्ता चुकल्यामुळे मागे वळली म्हणजे मोटरींतल्या मडळीच्या तोडीचे अगदीं पाणी पळे. आणि त्याच्या जिवाची उलघाल होई.

कोणी तरी एवढ्यात येऊन आपल्या मोटरीला गराडा तर घालणार नाहीं ना असें भय वाढून त्याच्या सर्वांगाचा थरकाप होई.

दिशा फटफटल्या. अंधार निवळला. मोटरीतल्या माणसाना एकमेकाचे चेहरे दिसू लागले. तरी अजून कसा रस्ता सपला नाहीं, अजून कशी कुरुरची हृद लागली नाहीं, ह्या विचारानें जो तो अस्वस्थ झाला. रस्ता तर चुकला नाहीं असा एक विचारही कळ्यारीप्रमाणे कित्येकाचीं काळजे कापीत गेला.

अंगात भगवी कफनी घातलेल्या आणि शुभ्र पाटरी दाढी असलेल्या एका वृद्ध पुरुषानें शेवटीं अधीर होऊन ड्रायव्हरला विचारलेंच, “सरदारजी, अजून कुसूर किती दूर आहे?”

“दहा मैल!” ड्रायव्हरने भावनाशून्य स्वरात उत्तर दिले.

“म्हणजे फार झाल तर अर्धा तास!” आपल्या दाढीवरून हात फिरवीत अन् मान हलवीत तो वृद्ध स्वतःशीच पुटपुटला.

“नमस्ते स्वामीजी!” समोर बसलेला एक मध्यम वयाचा, डोक्याला काश्मिरी टोपी असलेला अन् अंगात गळेचंद लोकरी शेरवानी घातलेला लष्ट माणूस त्या वृद्धाला नमस्कार करून मृणाला.

“कोण—लालाजी? अरे, तुम्ही आहात का?” स्वामीजी किचित् हसून मृणाले.

“हो, अन् ही माझी पत्नी स्वरूपादेवी!” ‘स्वरूपा’शी कसलाही सवध नसलेल्या अन् आपल्याइतक्याच लष्ट असलेल्या आपल्या पत्नीची ओळख करून देत लालाजी मृणाले.

“हे स्वामी सन्चिदानन्दजी. आपल्या शहर कॉग्रेसचे प्रेसिडेंट!” लालाजींनी आपल्या बायकोला स्वामीजींची ओळख करून दिली.

स्वामीजींच्या डाव्या बाजूला एक काळ्याभोर दाढीमिशांचा घिप्पाड झीख आपल्या पत्नीसह बसला होता. डाव्या हातानें आपल्या दाढीमिशा जोरजोरानें कुरवाळीत त्यानें लालाजींना विचारले, “मेयो रोडवर आपले जवाहिरांचे दुकान आहे—”

“होते!” विपण स्वरात लालाजींनी दुरुस्ती केली.

झीख गृहस्थ एकदम ओशाळा झाला.

तेव्हां स्वामीजी त्याच्याकडे वक्कून मृणाले, “हो, तेच हे लाला रामस्वरूपजी. आमच्या कॉग्रेस कमिटीचे ट्रेझरर—”

“मी डॉक्टर चीमासिंग—” शीखानें आपली ओळख करून दिली.
“कॅन्टोनमेंटमध्ये माझा दवाखाना आहोता! ह्या माझ्या मिसेस.”

“मी ओळखते कुलदीप बहेनना” स्वरूपाराणी उद्घारत्या. “आमच्या महिला समाजाच्या ह्या वर्षाच्या त्या सेक्रेटरी निवडत्या गेल्या आहेत ना?”

कुलदीप बहेननीं आपला मासल जबडा किचित् उघडून स्वरूपाराणीकडे गवितत्यासारखे केले.

“गुड मॉर्निंग स्वामीजी!” ड्रायव्हरच्या मागे कोपन्यात बसलेला पिंजारलेल्या केसाचा एक उच्च हाडकुळा माणूस आपल्या तोडावरचा मफलर बाजूला न करता भसाड्या आवाजात ओरडला. एवढ्या तारस्वरात आतापर्यंत कोणीच बोलले नव्हते. सगळ्यानीं दचकून त्याच्याकडे पाहिले.

“हॅलो, कॉम्प्रेड चौधरी! तुम्ही ह्या गाडीत असाल अशी माझी कल्पना नव्हती!” स्वामीजी अस्वलित इग्रजीत उद्घारले. कॉम्प्रेड चौधरी हा लाहोरमधला कम्युनिस्ट पक्षाचा सुप्रसिद्ध कार्यकर्ता होता.

“कॉम्प्रेसची हायकमाड ह्या मोटरीतून पळून चालली आहे, ह्याची मला तरी कुठे कल्पना होती?” स्वामीजीकडे आणि लालाजीकडे आळीपाळीनें पाहात विकट हास्य करीत कॉम्प्रेड उत्तरला. त्या विनोदाला दुसऱ्या कुर्णीच साद न दिल्यानें त्याचें तें हास्य त्या वेळीं फारच भयाण वाटले.

लालाजीच्या बाजूला एक महाराष्ट्रीय जोडपे अन् स्वरूपाराणीच्या शेजारी एक मद्रासी जोडपे ब्रसलेले होतें.

भारताची सरहद आता अर्ध्या तासापेक्षा दूर नाही ह्या जाणिवेने सर्वच मनावरचा ताण कमी झालेला दिसला आणि जसा जसा जास्त उजेड वाढू लागला, तसा तसा सर्वांनाच धीर आत्यासारखे वाढू लागले. त्यामुळे रात्रीच्या अंधारात अवाक्षरही ज्यांनीं तोडामधून काढलें नाहीं ती मंडळी आता नवा कंठ कुठल्याप्रमाणे मोकळेपणानें बोलून लागली.

प्रा. घाटपाडे हे लाहोरच्या सरकारी कॉलेजात इतिहासाचे प्राध्यापक होते. अन् त्याच्या पुनर्विवाहित पत्नी सुदाबाई ह्याना वाढमयाचा आणि लेखनाचा थोडासा नाद होता. त्याचीं काश्मीरचीं अन् उत्तर हिंदुस्थानचीं प्रवासवर्णने कुठें कुठें मासिकातून प्रसिद्ध होत असत. सुब्रह्मण्यम् हा मद्रासच्या कुठल्या तरी विमा कपनीचा लाहोर शाखेचा प्रमुख होता. त्याची वायको चगम्मा हा द्राविड सौंदर्याचा एक मोठा वैशिष्ट्यपूर्ण नमुना होता. तिला पाहताच हप्पी

विरुपाक्षाच्या देवळात आढळून येणाऱ्या प्राचीन शिल्पकलेचीच कोणालाही आठवण झाली असती.

ह्याखेरीज आणखी दोनतीन कोणी तरी माणसें मोटरीमध्यें होतीच. ही एवढी गर्दी एन्हवर्हीं त्या गर्दींत जाणवली नसती. पण सामानाच्या गर्दीमुळे सर्वांची अशी खेचाखेच झाली होती कीं, अंग आखद्दून सर्वांना बसावें लागले होते. पण प्राण वाचवण्याच्या धावपर्ळीत अवघडलेल्या गात्राकडे लक्ष देण्याइतकी कोणाला शुद्ध होती? सगळेजेण आपापसात बोलत होते. पण बत्ताशी मात्र मान खालीं घालून अन् दुपट्ट्यानें आपले तोड झाकून गप्प बसली होती. त्यामुळे तिच्याकडे कोणाचेच लक्ष गेले नाहीं. आणि तिलाही त्याचें लक्ष आपल्याकडे वेधून घेण्याची इच्छा नव्हती. कारण ही सगळी मडळी तिच्या दृष्टीला अपरिचित होती. अशा लोकाशी तिचा पूर्वी कधीच संबंध आला नव्हता. तिच्याकडे येणारी मडळी निराळी असत!

मोटरमधल्या सर्व माणसावरून नजर फिरवीत सुव्रह्मण्यम् आपल्या द्राविडी हिंदीमध्यें दात विचकून म्हणाला, “इस मोटरम् तो हिंदुस्थानका चोट्ठा नक्शा मेरेकू नज्जर आता है!” आपल्या पतीच्या विनोदाचा कोणावरही फारसा परिणाम झालेला नाहीं हैं वधून चगम्माच आपले प्रचड अंग हल्वीत ‘ओक्सावोक्शी’ हसू लागली. सगळी मडळी अचब्यानें तिच्या अक्राळविकाळ दतपंक्तीकडे वधू लागली.

तोच धावत्या मोटरीला एकदम ब्रेक लावले गेले. कानठळ्या बसविणारा कर्कश आवाज चाकातून निघाला. अन् आतली मडळी एकमेकाच्या अंगावर जोरानें फेकली गेली.

“टेहेरो!” ढग गडगडावेत तसा पाच-सहा आवाजाचा एकदम बाहेर स्फोट उडाला. सहा बदुकींच्या नळ्या ड्रायव्हरच्या छातीवर रोखल्या गेल्या. मोटारीच्या चाकावरचे ड्रायव्हरचे हात आपोआप वर उचलले गेले.

“कौन है अंदर?” एका भीषण आवाजानें विचारले.

“सिर्फ पैसेंजर्स—” ड्रायव्हर निर्जीवपणे उत्तरला, “कु-कुसूर जानेवाले हैं!”

“नहीं जा सकते!” तो भीषण आवाजे पुन्हा गरजला, “निकालो बाहर सब लोग और सामान!”

ह्या अनपेक्षित संकटानें तर आतल्या मंडळीची बोबडी वळली. त्याच्या

तोंडचें पाणी पळाले. बदूकवाल्या पोलिसांनी मोटरीला गराडा घातला आणि आतली माणसे अन् सामान भराभर वाहेर फेकून द्यायला सुरुवात केली. दहा मिनिटाच्या आत मोटर मोकळी झाली.

वाहेर आता चागलेच उजाडले होतें. उजव्या बाजूला डाकवगल्यासारखी एक सरकारी इमारत होती. बंदूकवाले लोक पोलिस नव्हते. ते लष्करी शिपाई दिसत होते. अर्थात् मुसलमान होते. पाकिस्तानच्या निर्मितीला आता एकच दिवस राहिला होता. पण त्याच्या इस्लामी जुलमाला आधीच सुरवात झाली होती. त्या ‘पाकिस्तानी’ शिपायाचा तो रुद्रावतार आणि त्याच्या हातातल्या त्या संगिनीच्या बदुका बघून मोटरीतल्या मंडळीला एका क्षणात आपल्यावरच्या सकटाची कल्पना आली.

भयानें त्याच्या शरीरातले रक्त गोटून गेल्यासारखे झालें. सर्वांगाला घाम सुटला. भारताची सरहद अवधी दोनच मैल तेथून दूर होती. स्वातंत्र्याचा प्याला इतका ओठाजवळ आला असता शेवटच्या क्षणाला हे संकट अचानक उद्भवावें ह्याचे त्याना विशेप दुःख झालें. मोटरींतून काढलेल्या सामानाची रास त्या इमारतीच्या दगडी भिंतीजवळ शिपायानीं रचली. मोटरीतल्या मडळींना त्याच्याशीं बोलण्याचे धैर्यच नव्हतें. एवढेंच नव्हे, पण आपापसात देखील बोलण्याचे त्याना भय वाटले. ओठ मिटून भेदरलेल्या डोळ्यानी ते एकमेकाकडे नुसते टकमक पाहात राहिले.

शेवटीं स्वामी सच्चिदानंदजींनी धैर्य केले. त्या शिपायाच्या पुढाऱ्याजवळ मोळ्या अदवीनें जाऊन त्यानी विचारले, “आम्ही लाहोरचे लोक आहेत. आमचें काहीं कोणाशीं भाडण नाही. हिंदु-मुसलमान हे भाई भाई आहेत असे आम्ही मानतो. आम्हाला आपण का वरे अडविता ? ”

“आम्हाला काहीं सागू नका ! ” त्या शिपायानें थोडेसे नरमून उत्तर दिले, “कॅटनसाहेब आले म्हणजे त्याना हें तुम्ही सागा ! कोणालाही इथून जाऊन यायचे नाहीं असा त्याचा आम्हाला सक्त हुक्म आहे ! ”

स्वामीजींचे बोलणेच खुटले. कोण जे त्याचे कॅटनसाहेब आहेत ते येई-पर्यंत आता थाबण्यावाचून गत्यंतरच नव्हते हें त्याना कळून चुकले. तोपर्यंत सर्व मडळी एका झाडाखालीं वरुळ करून बसली. बत्ताशी त्या झाडाच्या आडोशाला जाऊन उभी राहिली. त्यामुळे तिच्याकडे कोणाचेंच लक्ष गेले नाहीं. अन् तसें लक्ष देण्याच्या कोणी मनःस्थिरींतही पण नव्हते.

सर्वांना 'कॅप्टनसाहेबां'ची काळजी लागून राहिली. सुदैवानें तो चांगला माणूस असला तर ठीक. पण जर का सैतान निघाला तर? छे! तो विचारही त्याना असहा झाला. एकाचा कसाईखान्यापुढे मेंदूरे जशीं निश्चल उभीं असतात, तसे हताश चेहरे करून ते स्वस्थ बसले होते. सामान्य देहधर्माची देखील त्याना आठवण राहिली नाहीं. मग खाण्यापिण्याची तर गोष्टच दूर.

दहा-साडेदहाच्या सुमारास एक लाकरी 'जीप' धुरळ्याचे लोट उडवीत मोळ्या वेगाने लाहोरच्या बाजूकडून आली अन् त्या इमारतीसमोर एकदम थाबली. आतून कॅप्टनसाहेब मोळ्या रुवाचात उतरले. बदूकवाल्या शिपायानी त्याना खडी ताजीम दिली.

कॅप्टनसाहेब पुन्या लष्करी पोपाखात होते. सहा फूट उंचीची त्याची वाघेसूद आकृति, गव्हासारखा तेजस्वी वर्ण अन् वर ऐटीनें वळलेल्या छुवकेदार काळ्याभोर मिशा पाहून कोणाचीही नजर त्याच्याकडे खिळूनच राहिली असती. सुंदर माणसामध्येच ते निश्चितपणे जमा होण्यासारखे होते. इमारतीच्या तोडाशीच सामानाच्या रचून ठेवलेल्या ढिगाकडे त्यानीं किचित हसून पाहिले अन् झाडाखाली बसलेल्या माणसाकडे नजर टाकून शिपायाच्या प्रमुखाशी ते काहीं तरी पुटपुटले.

एवढ्यात स्वामीजी आणि लालाजी हात जोडून त्याच्यापुढे गेले.

"सगळीं माणसें तुम्ही त्या झाडाखाली ओळीनें उभी राहा! मी आलोच्याआता." असें त्याना सागून कॅप्टनसाहेब आत निघून गेले. एकच वाक्य कॅप्टनसाहेब बोलले. पण तेवढ्याने स्वामीजींचा त्याच्याविषयीं चागला ग्रह झाला. लालाजीनाही तसेच वाटले. त्यानीं ते स्वामीजींना बोलूनही दाखविले.

"बघू काय होतें ते. नेईल परमेश्वर सगळे निभावून!" स्वामीजी गंभीरपणे उद्गारले.

एका रागेमध्ये उभे राहण्याला कॉम्प्रेड चौधरीनें विरोध केला.

"ही शुद्ध पिळणूक आहे!" तो चिडून म्हणाला.

शेवटी सुव्रह्मण्यम् त्याच्या हातापाया पडला तेव्हा तो कबूल झाला. "भांडनेका ये कुछ टाईम है क्या?" सुव्रह्मण्यम् प्रो. घाटपाड्याच्या कानात पुटपुटला.

तोडात सिगरेटची एक लाबलचक नळी घालून धुराचे भपकारे सोडीत कॅप्टनसाहेब थोड्या वेळानें तेथे आले. मधोमध उभे राहून ते एकेकाला पायापासून डोक्यापर्यंत न्याहाळू लागले. डॉ. चीमासिंग अन् दुसऱ्या एका

शीखाला बघून त्यांनी आपल्या तोडातली नळी चावल्यासारखे केले. स्त्रिया काही अंतरावर उभ्या होत्या.

“ती आमची बायका मडळी आहेत!” लालाजी हसून मोठ्या लाचारीने मट्ठाले.

“ती का पाठ फिरवून उभी आहे?” पाठमोऱ्या उभ्या असलेल्या बत्ताशीला बघून कॅप्टनसाहेब चमकून उढगारले. चगम्मानें तिचे दोन्ही बाढुटे धरून भरदिशीं तिला फिरवून घेतले. एकाचा घावरलेल्या सशाप्रमाणे उघड-झाप करणाऱ्या आपल्या काळ्याभोर पापण्यामधून बत्ताशीने कॅप्टनसाहेबाकडे क्षणभर बघितल्यासारखे केले.

त्यावरोवर मत्रमुग्ध झालेल्या माणसाप्रमाणे कॅप्टनसाहेब तिच्याकडे डोळे रोखून पाहातच उमे राहिले. त्याच्या चेहऱ्यात एकदम झालेला बदल सर्वाच्या लक्षात आल्यावाचून राहिला नाही. काही वेळानें कॅप्टनसाहेब भानावर आले. आणि स्वामीजीना आपल्या मागोमाग ऑफिसात यावयाला सागून ते निघून गेले. जाण्यापूर्वी बत्ताशीकडे पुन्हा एकवार दृष्टिक्षेप करायला मात्र ते विसरले नाहीत.

कॅप्टनसाहेबाशीं आत बोलणे कसून बाहेर यावयाला स्वामीजीना अधीं तास लागला. तेवढ्या वेळात एका शिपायानें सर्वांची नावे एका कागदावर टिपून नेली. स्वामीजींभोवतीं सर्व मंडळीनें एकदम गर्दी केली.

“काय म्हणणे आहे त्याचे?” डॉ. चीमासिगानी दाढी पिरगाळीत विचारले.

“जानेकू देणगा ना वो?” सुव्रह्यम् जोरानें मान हलवून म्हणाला.

“दहा हजार रुपये मागतोय तो.” स्वामीजी चितातुर स्वरात म्हणाले.

“हात्तिच्या. एवढेंच !” लालाजी उद्वारले, “दहा हजार रुपये दिल्यानतर तर तो आपल्याला जाऊन देईल ना ?”

“मी त्याला सागितलें कीं, देशसेवेसाठीं बैरागी झालेला मी एक माणूस आहे! मी कुठून पैसे देणार? बाकीच्याना विचारतो!” स्वामीजी म्हणाले.

“हे आमचे हजार रुपये ध्या!” चीमासिगानीं आपल्या विजारीच्या खिशातून हजाराची एक नोट झटकन काढून स्वामीजीपुढे धरली.

“राहू द्या हो!” लालाजी त्याचा हात मागे सारीत म्हणाले, “मी देतो दहा हजार. कुसूरला पोहोंचल्यावर मग आपण बघू कोणीं किती द्यायचे ते.”

इतक्यात आतून एक शिपाई आला.

“बिंदा कौन है ?” त्यानें विचारले, “कॅप्टनसाहेब अंदर बुलाते हैं।”

पायापासून डोक्यापर्यंत बत्ताशीच्या अंगांत शिळक चमकली. तिच्या काळजात कांटा उठला. पण ही घावरण्याची वेळ नाही हैं तिनें ओळखले. आपला दुपट्ठा अंगावर सांवरून ती चटकन् शिपायाच्या मागोमाग गेली.

सर्वजग तिच्याकडे रोखल्या नजरेनें पाहूऱ लागले. मधारीं तिला पाहिल्यावर कॅप्टनसाहेबाच्या चेहन्यांत कां एकदम बदल झाला, हैं आतां सर्वांच्या लक्षांत आले.

“ही कोण आहे हो ?” कॉम्प्रेड चौधरीनें विचारले.

“तुम्ही नाही ओळखीत ?” डोळे मिचकावून लालाजी म्हणाले, “माझे तरी तिच्याकडे आताच लक्ष गेले. ही ती अनारकली रोडवरची आपली—”

लालाजींनी ‘बत्ताशी’ हैं नांव उच्चारल्या न उच्चारल्यासारखें केले. पण सर्वांच्या लक्षांत त्यांच्या सांगण्याचा आशय आला. आणि तशाही परिस्थिरीत सर्वांच्या चेहन्यावर हास्याची एक लकेर चमकून गेली.

“वा-बा-बा !” आपल्या वासलेल्या तोडावर डाव्या हाताचा पजा आदळत सुब्रह्मण्यम् उद्भारला.

बायका आपापसांत कुजबुजू लागल्या. पुरुष कां असे चमत्कारिकपणे हसले हैं त्यांच्या लक्षांत आले नाही. सुद्राबाईंनी आपल्या यजमानांना विचारले, “कोण आहे ती ?”

“पी-आर-ओ-एस—” प्रा. घाटपांडे आपल्या बायकोच्या कानांत कुजबुजले.

“इश्य !” सुंद्राबाई वेडावाकडा चेहरा करीत एकदम उद्भारल्या. त्यांनी ती बातमी हसत सगळ्या बायकांना सांगितली.

“ही मेली कशाला लाहोर सोङ्गन आपल्याबरोबर येते आहे ? ” ‘महिला समाजा’च्या सेक्रेटरी सौ. कुलशीप चीमासिंग उद्भारल्या.

“ही घाण पाकिस्तानांतच राहिलेली बरी. आपल्याबरोबर भारतांत नको !” स्वरूपाराणींनी आपला अभिप्राय दिला.

“ही घाणेरडी बाई ह्या मोटरीत आहे, हैं जर मला, समजले असतें, तर मी ह्या मोटरीतून मुळी आलेच नसतें !” चंगम्मा आपला जबडा विस्फारित म्हणाल्या.

एवढ्यांत व्यांतून घाईघाईने बत्ताशी बाहेर पडली. तिचे ओठ थरथर

कांपत होते. चेहरा प्रक्षुब्ध झाला होता. गालावरचे लाल ठिपके अधिकच भडक झाले होते. सारेजण तिच्याकडे टवकारून पाहूं लागले.

“काय झाले ?” स्वामीजीनीं विचारले.

“कांहीं नाहीं !” असें पुटपुटत ती एका बाजूला पाठ फिरवून उभी राहिली. ब्रायकांपैर्कीं कोणी तिच्याजवळ गेले नाहीं.

पुन्हा कॅप्टनसाहेबांचे स्वामीजीना बोलावणे आले तेव्हां लालाजीनीं दहा हजारांच्या नोटांचे पुडके स्वामीजीच्या हातांत ठेवले. पण पंधरा मिनिटांनी स्वामीजी आंतून बाहेर आले तेव्हां त्यांच्या हातांत नोटांचे तें पुडके तसेंच होतें. आणि त्यांचा चेहरा विशेषच चिताक्रांत दिसत होता.

त्याब्रोबर सर्वोच्या तोंडावरचे तेज एकदम मावळले. स्वामीजी पैसे घेऊन आंत गेले, तेव्हां आतां आपली लौकरच सुटका होणार अशा आनंदांत सारे होते.

“कां, घेत नाहीं तो पैसे ?” लालाजीनीं विचारले.

“छे, आतां तो भयंकरच भडकला आहे !” स्वामीजी खालीं पाहात म्हणाले.

“कारण ?” प्रा. घाटपांड्यांनी विचारले.

स्वामीजी बोलले नाहीत. त्यांनी बत्ताशीकडे नुसता दृष्टिक्षेप टाकला.

“हात्तिच्या ! हेच ना ?” लालाजी हसत म्हणाले, “मग त्याला एवढे भडकायला काय झाले ? ती तर—”

लालाजीचे वाक्य मध्येंच थांवून स्वामीजी म्हणाले, “तिनें त्या कॅप्टनच्या मघाशीं मुस्काडींत मारली !”

लालाजीचे तोंड एकदम पडले. त्यांच्या सर्व अंगावर कांटा उभा राहिला. डोळे फाझून बाकीचे सारे बत्ताशीकडे बघूं लागले.

“अब क्या होगा ?” सुब्रह्मण्यमूर्ने रुद्ध स्वरांत विचारले.

कातर स्वरांत स्वामीजी म्हणाले, “कॅप्टननें मला आतां स्पष्टच सांगितले की ‘ही’ जर आपल्याला आज ‘मिळाली’ नाहीं तर उच्चां सकाढीं ‘पाकिस्तान’चा झेंडा उभारण्यापूर्वी तुम्हां सर्वोच्या रक्काचा सडा इथें शिंपडीन !”

स्वामीजीचे ते शब्द ऐकतांच आपल्या धमन्यांतून रक्काच्या ऐवजीं बर्फांचे पाणी वहातें आहे कीं काय असा सर्वोना भास झाला. त्यांचीं मस्तकें महिरून गेळी. हतबुद्ध होऊन ते एकमेकांकडे बघूं लागले.

इतक्यांत पुन्हा आंतून शिपाई आला आणि तो ओरहून म्हणाला, “बिन्दा-को कॅप्टनसाब जलदी बुलाते हैं !”

“नहीं आऊंगी!” गरकन् फिरुन एखाद्या वाधिणीप्रमाणे बत्ताशी कडाडली, “कभी नहीं आऊंगी—”

“असं बोलू नये, बाई!” लालाजी भीत भीत तिच्याजवळ गेले आणि मोळ्या अजीजीने म्हणाले, “फार मोठे अधिकारी आहेत ते. त्यांनी बोलावले तर गेलेच पाहिजे. नाही म्हणून कसें चालेल ?”

“त्यांनी तरवारीने माझे दोन तुकडे केले तरी मी जाणार नाही !” बत्ताशी त्वेषाने म्हणाली.

बत्ताशीचा तो कुद्द अवतार आणि तिच्या डोळ्यांतील निश्चयाचे तें तेज बघून लालाजी हादरूनच गेले. लाहोरांत तिच्या घरी पूर्वी लालाजी दोनचार वेळां गेलेले होते. त्या वेळच्या तिच्या आचारांत आणि विचारांत एवढी क्रांति होण्याचे काय कारण हें त्यांच्या ध्यानांत येईना.

फारच गंभीर पेचप्रसंग निर्माण झाल्याचे सर्वोच्या ध्यानीं आले. बायकांनाही त्याचा हळूहळू सुगावा लागला. पण ह्यांतून मार्ग कसा काढावयाचा ? बत्ताशीची समजूत घालावयाची कोणी ? आणि कशी ?

एवढा वेळ होईपर्यंत बारा वाजून गेले होते. कोणाच्या पोटांत अन्नाचा कण गेला नव्हता. तहानभूक सारें विसरून गेले होते. आपणा सर्वोचे प्राण आतां बत्ताशीच्या हातीं आहेत अशी सर्वोच्ची खात्री होऊन चुकली.

सौ. कुलदीप चीमासिंग चिडून म्हणाल्या, “बोलूनचालून वेश्या ही ! सगळा जन्म गेला हिचा घाण गोष्टी करण्यांत ! आणि आज हा भलताच संचार हिच्यामध्ये कुठून झाला ?”

“बरे, तो कॅप्टन दिसायला तरी वाईट आहे का ? मी म्हणतें, हजारांत असा माणूस मिळायचा नाही !” स्वरूपाराणी मिटक्या मारीत म्हणाल्या.

प्रा. घाटपांडे आपल्या बायकोला म्हणाले, “तुम्ही एवढ्या लेखिका, तुम्ही आपल्या बुद्धिकौशल्याने त्या बाईचे मन खात्रीने वळवूं शकाल !”

तेहां सुंद्राबाई भडकून म्हणाल्या, “इद्य, भलतंच कांहीं तरी ! मी त्या मेलीचं असल्या घाणेऱ्या गोष्टीसाठीं मन वळवूं म्हणतां ? तुम्हांला हें मला सांगायला लाज कशी वाटत नाही ?”

कशाला आपण आपल्या बायकोला सांगायला गेलो ‘असें प्रा. घाटपांड्यांना होऊन गेले.

स्वामीजींना लालाजी म्हणाले, “स्वामीजी, तुम्ही आम्हां सर्वोपेक्षां वृद्ध

आहांत. पवित्र आहांत. तुम्हीं जर तिला समजावून सांगितलेंत तर ती नाही म्हणणार नाही.”

स्वामीजी व्यथित स्वरांत उत्तरले, “लालाजी, काय सांगताहांत तुम्ही मला हें? तुम्ही माझ्या वार्धक्याची अन् चारित्र्याची थऱा का करताहांत?”

शेवटी कॉप्रेड चौधरी म्हणाले, “लालाजी, चला, आपण तिला आउन सांगू.” त्या दोघांच्या बरोबर प्रा. घाटपांडे अन् सुब्रह्मण्यम्हणी गेले.

ग्लानि आल्यासारख्या मनःस्थितीत शाढाखालीं बुंध्याला टेकून बत्ताशी शांतपणे बसली होती.

कॉप्रेडने तिच्याशीं बोलावयाला सुरुवात केली, “बाई, आम्ही निर्वाणीची एक विनंति करायला तुमच्याकडे आलो आहोत. तुम्हांला ठाऊक आहे की आपले सर्वांचे प्राण आतां सर्वस्वीं तुमच्या हातीं आहेत.”

“मला माझ्या प्राणांची पर्वा नाही!” बत्ताशी उसकून म्हणाली. “तुमचे प्राण वांचविष्यासाठी मी माझ्या अबूची रास्तरांगोळी करून घेऊं म्हणतां कीं काय?”

लालाजी हसले. ते तिला म्हणाले, “तुमचे विचार एवढे बदलले असतील अशी माझी कल्पना नम्हती.”

“तुम्ही काय म्हणतां तें माझ्या लक्षांत आले,” बत्ताशी गंभीर स्वरांत म्हणाली. “होय, मी चांगली बाई नाही. वेश्या आहें मी. पण वेश्येलाही अबू असते, आपल्या देशाचा आणि धर्माचा अभिमान असतो हें कदाचित् तुम्हांला कल्पणार नाही. देशाचे तुकडे करणाऱ्या हाताला मी स्पर्शसुद्धां करणार नाही. त्यापेक्षां आगीत उडी मारीन.”

“पण आम्ही सर तुमचे देशाबांधव आहोत ना! आमचे प्राण वांचविष्यासाठी तुम्हांला एवढें करावयाला काय हरकत आहे?” कॉप्रेड चौधरी म्हणाला. “जी गोष्ट तुम्हांला आम्हीं करायला सांगत आहोत ती वाईट आहे हें आम्हीं कबूल करतो. पण तिचा हेतु आणि परिणाम तुम्ही लक्षांत घ्या. चांगले धेय साध्य करण्यासाठी थाटेल त्या साधनांचा अवलंब करायला हरकत नाही!”

“हें तुमचे कम्युनिस्टांचे तत्वज्ञान झाले,” लालाजी म्हणाले. “पण आमच्या कॉप्रेसच्या तत्वज्ञानाप्रमाणेसुद्धां तुमचे कृत्य समर्थनीय ठरेल. आम्हां सर्वांचे प्राण वांचविषें ही फार मोठी अहिसा होय. हा अहिसेचे पुण्य तुम्हांला लागेल.”

“आपल्या देशाच्या आणि देशानाधवांच्या रक्षणासाठीं शीलाचीच काय पण आपल्या प्राणाचीही आहुति देणाऱ्या अनेक स्थिया इतिहासात होऊन गेल्या आहेत,” प्रा. घाटपाडे आवेशानें म्हणाले.

शेवटीं सुब्रह्मण्यम् आपल्या द्राविडी हिंदीत म्हणाले, “धर्मशास्त्रमें तो इसकू बलिदान बोलते हैं. शरीरकू थोडासा ढब्बा लगेगा. झूट कायकू बोलना ? पर तुम्हारा जो आत्मा है ना वो तो शुद्धच रहेगा. सच्ची !”

पण कोणत्याही युक्तिवादाचा तिच्या मनावर परिणाम होणे शक्य नव्हते. तिचा निश्चय अटळ होता. ‘चौधरी शिष्टमंडळ’ निराश होऊन परत आले. त्यानंतर शेवटीं स्थियानीं तिची मनधरणी करावयाचें ठरविले. चागले दोन तास त्या तिच्याभोवतीं गराडा घालून बसल्या. नाना तप्हेनें त्यानीं तिची समजूत घालण्याचा प्रयत्न केला. दुसऱ्याचे प्राण वाचविण्यासारखे जगांत पुण्य नाहीं, ह्या पुण्यकृत्यानें ती स्वर्गाला जाईल, सीतासावित्रीप्रमाणे भारताच्या इतिहासात तिचें नाव अमर होईल, एवढेंसुद्धा त्यानीं तिला सांगितले. पण ती कांहीं त्या गोष्टीला तयार होईना. शेवटीं त्या बायका चिडून तिला वाटेल त्या दिव्या देऊ लागल्या. आणि चंगम्मा तर तिला मारायला घावली.

दुपार टळली. उन्हें उतरली. संध्याकाळचा सुमार झाला. कॅप्टनसाहेबाचा शिपाई मधून मधून बाहेर येऊन त्यांच्या संतापाच्या आणि क्रोधाच्या भयानक बातम्या त्याना सागून जात होताच. प्रत्येक क्षणाक्षणाला मृत्यु जवळ येत चालला अशी आता सर्वांची खात्री पटली. सारे आपापल्या जागेवर निपचित बसून होते. अंधार पडला. बंगल्यांत आणि बगल्याच्या बाहेर दिवे लागले. कॅप्टनसाहेबांनी आंतमध्ये आता ‘प्यायला’ सुरुवात केल्याची भयंकर बातमी शिपायानें येऊन त्याना सागितली. पिऊन ते एकदम बेहोष झाले म्हणजे मग काय त्यांच्या हातून घडेल हैं काहीं सागता यायचें नाहीं हैं अंगावर काटा आल्याचा अभिनय करून त्यानें सागितले. शेवटीं बायकांचा तर धीरच सुटला. बत्ताशीच्या भोवतीं वेढा घालून ओक्साबोक्शीं रडावयाला त्यानीं सुरुवात केली. चंगम्मा तर रडून रडून आणि केस पिंजारून एकाचा हडक्लीसारखी दिसूं लागली. आणि कांहीं वेळानें तिच्या अंगांत डाकिणीचाच संचार झाला. ती ताढकन् एकदम उठली आणि बत्ताशीच्या कमरेभोवतीं मिठी मारून तिनें तिला वर उचलले.

“कशी जात नाहीस त्याच्याकडे तें बघतें ! मीच तुला त्याच्याकडे नेऊन

पोहोंचवतें ! ” भेसूर आवाजात चंगम्मा ओरडली.

सहनशीलतेवरचा तो ताण बत्ताशीला असह्य झाला. तिच्या निश्चयाचा आणि घेर्याचा अधिक टिकाव लागणे ह्यामुळे आतां अशक्य होते.

“ सोडा मला ! जाते मी ! ” बत्ताशी दीनवाण्या स्वरात म्हणाली.

हर्षाच्या भरांत चंगम्माने तिला दाणकन् खाली आदलले. बत्ताशीने स्वतःला कसेंवरसे सावरले आणि ती स्वामीजींकडे धावत गेली. त्या अंधारातमुद्दां त्यांची दाढीवाली वृद्ध आकृति स्पष्टपणे ओळखू येत होती.

स्वामीजींच्या पायावर डोके ठेवून बत्ताशी म्हणाली, “ बाबा, सर्वांनी मला त्या सैतानाकडे जावयाला सांगितले, पण तुम्ही मात्र सांगितले नाहींत. तुमचे हृदय मीं ओळखले. पण आता त्याच्याकडे जाते. मला क्षमा करा अन् तुमचा आशीर्वाद द्या.”

स्वामीजींच्या डोक्यातून एकदम घळघळा अशू वाहू लागले. अंधारात ते कोणाला दिसण्यासारखे नव्हते.

“ बेटा— ” सद्गुरित स्वरांत ते म्हणाले, “ कशाला माझा आशीर्वाद मागतेस ? मी पापी आहें ! आम्ही सर्व पापी आहोत. प्राणाच्या लोभानें आम्ही पाप करतो आहोत ! तू पापी नाहींस. परमेश्वर ह्या पापावदल आम्हांला कधीं क्षमा करणार नाहीं. तुझे मात्र तो कल्याणच करील ! ”

बत्ताशी शातपणे उठली आणि स्वतःच्याच पावलांनी त्या ‘ वाघाच्या गुहें ’ त चालत गेली. अर्ध्यापाऊण तासानें मोटरीमध्ये सामान भरावयाचा शिपायांना आतून हुक्कम सुटला. दहा मिनिटांच्या आंत मोटरींत सर्व सामान भरले गेले. बायकामंडळी हर्षभरित अंतःकरणांनी आत जाऊन बसली. बत्ताशीच्या मिठाईची टोपली चंगम्माच्या हातीं लागली. तिनें एकटीनें त्या टोपलीचा फडशा उडवून टाकला. बाकीच्या बायकांनी तिच्या फळांचा करंडा संपवून टाकला.

“ चलो, स्वामीजी ! ” मोटर निघायच्या वेळी लालाजी स्वामीजींना म्हणाले. स्वामीजी अंधारात स्वतःशींच रामधून म्हणत बसले होते. अन् बंगल्यामधून कॅन्टनसाहेबांच्या हास्याच्या मोठमोळ्याने दिंकाळ्या उठत होत्या.

“ तुम्ही जा, लालाजी. मी येत नाहीं ! ” स्वामीजी शांत स्वरानें म्हणाले. “ मी येईन उद्या सकाळी. तिला घेऊन— ”

“ अन् त्यांनी तुमच्या जिवाला काहीं बरेवाईट केले तर ? — ” लालाजी घाब्रून म्हणाले.

“आतां आणखीन् आपल्या जिवाचें कांहीं बरेंवाईट व्हावयाचें राहिले आहे काय ?” रुद्ध कंठानें स्वामीजी मृणाले. “जा तुम्ही—”

लालाजी न बोलतां मोटरीत जाऊन बसले. मोटर निघून गेली. कुसूरला मोटर पोहोचली त्या वेळी बरोबर बारा वाजले होते. कुसूरच्या चौकामध्ये उंच खांबावर तिरंगी झेडा चढत होता. मोटर थांबली. आतली मंडळी खालीं उतरून गर्दीत सामील झाली.

हजारों मुखातून एकदम आरोळी उठली, “भारतमाता की जय !”

हिंदुस्थानाच्या भूमीवर दोन स्वतंत्र राष्ट्राचा जन्म त्या वेळी होत होता—आणि त्याच क्षणीं त्यांची फाळणी पण होत होती !



कार्लाईलची बायको

कार्लाईल हा इंग्रजी वाड्यांतील एक अमर लेखक आहे. तेजस्वी, मोहक आणि प्रभावी गद्य लिहिणारा त्याच्यासारखा लेखक इंग्रजी भाषेत कवचित् होऊन गेला असेल. मानवी हृदयाचा आणि आत्म्याचा त्याचा अभ्यास अद्भुत होता. शेकस्पीअरच्या खालोखाल मानवी स्वभावाचीं इतकीं विविध आणि विलक्षण चित्रे एवढ्या कलात्मक कोमलतेने आणि विदारक स्पष्टतेने कोणत्याही लेखकानें रंगविलीं नसतील. मानवी जीवनाची कहाणी हा वाड्याचा चिरंतन विषय असून कलावंतांनी आणि लेखकांनी ती कहाणी जशी घडली असेल तशी प्रामाणिकपणाने आणि निष्ठुरतेने सांगितली पाहिजे हा त्याचा संदेश होता.

जीवनांतील सत्याचा तो महान् पुरस्कर्ता होता. इतिहासांतील अनेक थोर पुरुषांवर सत्याची कुळ्हाड जशी त्याने आयुष्यभर निर्देयतेने चालविली, त्याच-प्रमाणे आपल्या आयुष्याच्या अखेरीस त्या सत्याच्या कुळ्हाडीचा घाव त्याने आपल्यावरही मारून घेतला. आणि आपल्या जीवनांतील एक विलक्षण सत्य प्रकट करून त्याने जगाला जबरदस्त घक्का दिला. ‘मी एक महान् द्रष्टा, तत्त्वज्ञानी आणि आदर्श पुरुष आहैं अशी माझ्या ग्रंथांवरून भावी पिढ्यांची समजूत होईल; पण तसा मी नाहीं. मी इतर सामान्य माणसांप्रमाणे एक स्वार्थी, उन्मत्त आणि निर्देय माणूस होतो आणि माझ्या जीवनांत आलेल्या एका बुद्धिमान्, प्रतिभाशाली आणि त्यागी स्त्रीचा मीं अत्यंत निर्देयतेने छळ केलेला आहे हैं जगाला समजले पाहिजे,’ दंसा जगाबाहेर पाऊल टाकतांना कार्लाईलने आफल्या मित्राजबळ लेखी कबुलीजबाब देऊन ठेविला.

हा कबुलीजबाब जेव्हां प्रसिद्ध झाला तेव्हां इंग्लंडमध्ये विलक्षण खळबळ उडाली. आदराच्या आणि लोकप्रियतेच्या शिखरावर उभी असलेली कार्लाईलची भव्य मूर्ति एका आठवड्यांत एकदम कोलमङ्गुन खालीं पडली. एकाच्या शोकान्त नाटकांतील नायिकेबदल प्रेक्षकाला जशी सहानुभूति वाटते त्याप्रमाणे कार्लाईलची

बायको ही तत्काळ सर्वोच्चा सहानुभूतीचा विषय बनली. तिच्या जीवनाची हृदयद्रावक कहाणी वाचून कालाईलचे वाचक अशू ढाळूळ लागले. सर्वे जगाचे अंतःकरण जाणणारा हा माणूस आपल्या पत्नीच्या बाबतीत इतका भावनाशून्य असावा आणि तिचे हृदय त्याला कळूळ नये हें वाचून त्याना कालाईलचा मनस्वी राग आला—छे, चीड आली.

आपल्या जीवनातील हें भयानक सत्य प्रकट करून शत्रूने देखील केले नसते एवढे आपले नुकसान कालाईलने करून घेतले, असें त्याचे काही मित्र म्हणाले. पण कालाईलच्या वाड्याचा आत्मा ज्यानीं ओळखला होता त्याचे मुळीच आश्र्य वाटले नाही. ते म्हणाले, “सत्य सागण्यांतच ज्याचा जन्म गेला आणि सत्यावांचून ज्याने आपल्या साहित्यांत दुसरे काहीच सागितले नाही, अशा महान् लेखकाच्या सत्यनिष्ठेची ही प्रामाणिक आणि तर्कशुद्ध परिपूर्ति आहे. आपल्या पत्नीच्या जीवनाचे रहस्य जर कालाईलने सागितले नसते, तर मात्र आपल्या जीवनाशीं आणि तच्चज्ञानाशीं त्याने विश्वासघात केला, असाच कालांतराने इतिहासाने निर्वाळा दिला असता.”

एकाद्या देवतेला प्रसन्न करण्यासाठी भक्ताने आपले शिरकमल आपल्या हाताने तोडून तिच्या पायांवर वहावें तसें कालाईलचे हें कृत्य होतें. आपल्या मोठे-पणाच्या वेदिकेवर जिने आपल्या जीवनाचे उघड्या डोळ्यांनी बळिदान केले, त्या थोर स्त्रीला शेवटीं तरी न्याय मिळावा एवढ्यासाठीं कालाईलने आपल्या उन्नत मस्तकावरचा कीर्तिमुकुट धुळीत भिरकावून दिला; अन् हात जोडून आणि मस्तक वाकवून पश्चात्तस मुद्रेने जनतेचे न्यायासन देईल ती शिक्षा पत्करण्यासाठीं तो जगासमोर उभा राहिला. कालाईलच्या बायकोची ही हृदय-द्रावक कथा मराठी वाचकांना आज आम्ही प्रथमच सांगत आहोत.

कालाईलच्या बायकोचा जन्म १४ जुलै १८०१ रोजीं हॅडिंग्टन येथे झाला. तिचे मूळचे नांव जीनी वेल्श असें होतें. तिचा बाप डॉ. वेल्श हा एक बुद्धि-मान् आणि लोकप्रिय डॉक्टर होता. दिसावयालाही तो मोठा देखणा होता. जीनीची आईही फार सुदर होती. त्यामुळे आईबापांच्या सौदर्याचा वारसा जीनीला जन्मतःच प्राप्त झाला. एवढेच नव्हे तर, सौदर्यवरोवरच तिला त्यांच्याकडून बुद्धिमत्ता आणि संपत्ति यांचाही पण लाभ झाला.

आईबापांची ती एकुलती एक मुलगी असल्याने लहानपणापासून ती अगदी लाडांत आणि श्रीमंतीत वाढली. कोणत्याही गोष्टीची म्हणून तिला कमतरता

नव्हती. त्या दृष्टीनें मोठी भाग्यशाळी मुलगी होती ती. ह्यामुळेच तिची वृत्ति आनंदी, खेळकर, रंगेल आणि हळ्ळी बनली.

मुलीपेक्षा मुलांमध्ये खेळणें तिला अधिक आवडे. अभ्यासांत, खेळण्यांत, धाडसाच्या कामांत आणि मारामारींत ती मुलानाही मागे टाकी. एकदां एका मुलाशीं ती 'मुष्टियुद्ध' खेळली, आणि त्याला तिनें चागले बद्दून काढले. उंच उंच झाडावर आणि घरांच्या भिंतीवर चून बसावयाचा त्यावेळीं तिला नाद असे. अभ्यासामध्येसुद्धा सामान्यतः मुलाना जे विषय आवडत तेच तिलाही आवडत. गणित आणि लॅटिन हे विषय मुली कवचित् घेत. पण जीनीनें त्या विषयामध्ये विलक्षण प्रगति दाखविली. भूमितीमधर्लीं अवघड अवघड उदाहरणे सोडविण्यांत तिचा हातखंडा असे.

ती अभ्यासासाठी पहाटे पांच वाजता नियमितपणे उठे. लवकर उठतां यावें म्हणून ती पायाला एकादें वजन बाधून ठेवी. सागावयाची गोष्ट म्हणजे ही कीं, एकदा एकादा नाद तिनें घेतला कीं ती त्याचा अगदीं पिच्छा पुरविल्या-खेरीज राहात नसे. लॅटिनच्या जोडीला तिनें फैच आणि इटालिअन याही भाषाचा अभ्यास केला. पुढे पुढे तिला कविता रचण्याचाही छंद लागला. अशा रीतीनें तिच्या आयुष्याचीं पहिलीं अठरा वर्षे अतिशय आनंदांत आणि उद्योगामध्ये गेलीं.

अठराव्या वर्षी तिच्यावर एक संकट आले. तिचे वडील दोषी तापानें एका-एकी मरण पावले. जीनीचें आपल्या वडिलांवर अतिशय प्रेम होतें. तिला आपल्या आईपेक्षा वडिलांचेंच अधिक आकर्षण वाटे. आणि वडिलांनाही जीनीचा फार लळा होता. आपल्या व्यवसायाच्या निमित्तानें त्यांना तालुक्यामधून पुष्कळदां हिंडावें लागे. त्या वेळीं अनेकदां ते जीनीला बरोबर घेऊन जात. आणि मग अनेक विषयांवर ते जीनीशीं मोकळेपणानें बोलत. त्यामुळे दोन समवयीन मित्रांमध्ये जशी गट्टी जमावी तशी उभयतांची दोस्ती जमली. म्हणून बापाच्या मरण्यानें जीनीला अपरंपार दुःख झाले. तिच्या आयुष्यांतला एक मित्र आणि मार्गदर्शक गेला. आणि तो अशा वेळीं गेला कीं ज्या वयांत तिला त्याच्या मार्गदर्शनाची अतिशय आवश्यकता होती.

जीनी ही केवळ कोमळ अंतःकरणाची आणि निवळ भावनाप्रधान मुलगी नव्हती. भावनेपेक्षां कल्पनेची आणि अनुभवाची उत्कटता। तिच्यामध्ये अधिक होती. मनानें तंशी ती पुरुषाप्रमाणे कठोर आणि विवेचक होती. असा स्वभाव

असणे हें स्त्रीला मोठें धोक्याचें असतें. कारण अशा स्थियांच्या जीवनामध्ये बुद्धि आणि भावना यांचा झगडा नेहमी चालू असतो. आणि एकदां त्यांच्या मनाला एकाद्या गोष्टीचें आकर्षण वाटले कीं, तेवढ्यासाठीं आपले सर्वस्व खर्च करायला त्या मागेंपुढे पाहात नाहीत. जीनीच्या शोककथेचीं बीजे या तिच्या विशिष्ट स्वभावांत सांठविलेली होतीं.

या वयांत अनेक तरुण पुरुष तिच्या सांनिध्यांत आले. प्रारंभी तिला त्यांच्याबद्दल जें विलक्षण आकर्षण वाटे, तें कांहीं दिवस किंवा महिने गेले म्हणजे पार नाहीसे होई. या काळांतील तिचीं जीं अनेक पत्रे उपलब्ध आहेत त्यांवरून तिच्या या अस्थिर स्वभावाची चांगली ओळख पटते. बंजामिन नांवाचा एक तरुण तिला भेटला. त्यांच्याबद्दल तिला एकदम आकर्षण वाढू लागले. एकदां तो नदीच्या पैलतीरावर उभा होता आणि जीनी अलीकडच्या तीरावर उभी होती. या प्रसंगाबद्दल तिने आपल्या एका पत्रांत असें लिहून ठेविले आहे कीं, “त्याला भेटण्यासाठीं नदी पोहून जावे असें त्या वेळीं मला वाटले.” पण कांहीं काळानंतर याच माणसाबद्दल तिचे मत एकदम इतके पालटले कीं, “पृथ्वीतलावर इतका तिरस्करणीय माणूस दुसरा कोणी नसेल” असें तिला वाढू लागले.

जॉर्ज टेनी नांवाच्या दुसऱ्या एका तरुणाशीं तिची मैत्री जडली. “हा तरुण अत्यंत हुषार आणि महत्वाकांक्षी आहे, पण तो आकर्षक नाही,” असें आपल्या एका पत्रांत तिने म्हटले आहे. तर दुसऱ्या पत्रांत ती लिहिते, “जॉर्जचा मला मनांतून इतका राग येतो कीं त्याचे तोड पाहू नये असें वाटते. पण त्याचीं पावले वाजू लागलीं कीं मी चटकन् थारशांत पाहून माझी वेषभूषा व्यवस्थित करू लागते.” जीनीच्या चंचल आणि अनिश्चयी स्वभावाचा पुढे या जॉर्जलाच इतका कंटाळा आला कीं त्याने तिचा नाद सोडून दुसऱ्याच एका मुलीशीं लग्न केले. दोघांनी एकमेकांचा निरोप घेतला त्या प्रसंगाचे वर्णनही जीनीने आपल्या एका पत्रांत करून ठेवले आहे. ती म्हणते, “निरोप घेताना जॉर्ज काय बोलला त्यांतले एक अक्षरसुद्धां मला ऐकू आले तर शपथ. इतकी माझी छाती आंतून घडधड उडत होती.”

या काळांत जीनीला कांदबन्या वाचण्याचा विलक्षण नाद लागला आणि मौजेची गोष्ट ही कीं ती त्या कांदबन्यांमधील नायकांच्याच्च प्रेमपाशांत पडू लागली. ग्रत्यक्ष जीवनांत तिला ज्या तरुणाविषयीं आकर्षण वाटे त्या तरुणाची

ती त्या कांदंबन्यांतील नायकांशी तुलना करी आणि त्याबरोबर त्या तरुणाच्ये तिच्या मनांतील आकर्षण पार नाहीसें होई. रुसोन्या कांदंबन्यांतील कांहीं नायकाचा उल्लेख करून तिनें एका पत्रांत असें लिहिले आहे कीं, “सेंट प्रोसारखा प्रियकर मला कधीं मिळेल काय? वोल्मरसारखा पति मला आयुष्यांत कधीं लाभेल काय? या दोन नायकांशीं ज्याचें साम्य नाहीं अशा कोणाही तरुणाला मी माझे हृदय अर्पण करणार नाहीं. माझ्या ओळखाचे जॉर्ज रेनी, जेम्स एटकिन्, रॉबर्ट मॅकटर्क, जेम्स बेर्ड हे आठवले कीं माझी मला लाज वाढूं लागते. देवा, देवा, कुठें सेंट प्रो आणि वोल्मर आणि कुठें हे लोक!”

रुसोची जूली इटांग नांवाची एक दुर्वर्तनी नायिका आहे. हिचा अनेक पुरुषांशीं संबंध आलेला त्यानें दाखविला आहे. तिच्याबद्दल जीनीनें असें लिहून ठेविले आहे कीं, “जूलीसारखी मैत्रीण मला कदाचित् आवडणार नाहीं. पण तिच्या आयुष्यांतला मोह आणि पश्चात्ताप यांचा झगडा पाहिला कीं, एखाद्या पतिव्रतेपेक्षांही मला तिच्याबद्दल जास्त आदर वाढूं लागतो.” एकोणिसाब्या शतकांत स्कॉटलंडमधल्या एका खेडेगांवांत राहणाऱ्या जीनीसारख्या एका अविवाहित तरुण मुलीच्या मनांत चाललेले हे विचार पाहिले म्हणजे तिच्या बुद्धिप्रगल्भतेचें आश्र्य वाढूं लागतें.

त्याच सुमारास जीनीच्या आयुष्यांतली एक गंभीर प्रणयघटना घडून आली. तिच्या शाळेमध्ये एडवर्ड आयर्द्विंग नांवाचा एक तरुण शिक्षक आला. तो उंच, देखणा आणि आकर्षक होता. त्याची जीनीला शिकवणी ठेवण्यांत आली. गुरु आणि शिष्या यांच्यामध्ये अगदीं आरंभापासूनच आकर्षण निर्माण झाले. या आकर्षणाच्ये रूपांतर साहजिकच प्रेमांत झाले. जीनीच्या स्वभावांतले दोष आयर्द्विंग ओळखून होता. तो त्यांजबद्दल उघडपणे तिच्याशीं चर्चा करी आणि कठोर शब्दांमध्ये तिच्याबर टीका करी. तथापि असें असूनही तिजवरील त्याच्या प्रेमाची तीव्रता दिवसेदिवस वाढतच गेली.

पण जीनीशीं ओळख होण्याआधीं मिस् मार्टिन नांवाच्या एका मुलीशीं आयर्द्विंगचें लग्न ठरले होतें. त्या मुलीच्या आईबापांना आयर्द्विंगनें स्पष्टपणे सागितले कीं, “माझें प्रेम आतां जीनीवर बसले आहे, तेब्हां मला तुमच्या मुलीशीं लग्न करतां येणे अशाक्य आहे.” पण मिस् मार्टिन आणि तिचे आई-बाप कांहीं लेचेपेचे नव्हते. तीं मोठीं व्यवहारीं माणसें होतीं. त्यांनीं आयर्द्विंगला पूर्वीच्या करारांतून मुक्त करण्याचे साफ नाकारले. त्याचा परिणाम असा झाला

कीं, आयद्विंगला जीनीच्या प्रेमावर पाणी सोडून मिस मार्टिनशींच लग्न करावें लागले.

या प्रेमभंगाचा जीनीच्या मनावर अतिशय परिणाम झाला. ते दुःख विसरण्यासाठी अन् धैर्य नि समाधान मिळविण्यासाठी तिने वाढ्याच्या सागरात उडी मारली. अष्टौप्रहर ती पुस्तकाचे भारे घेऊन वाचीत बसू लागली. जर्मन भाषा शिकावयाला तिने याच मनःस्थिरीत प्रारंभ केला. आयद्विंगची बदली दुसऱ्या गावीं झालेली होती. तथापि, तो मधून मधून जीनीला भेटण्यास येत असे. तिला तो विसरणे शक्यच नव्हते. अजून कांहीं चमत्कार होईल अन् आपले जीनीशीं लग्न होईल असें त्याला मधून मधून वाटत असे. प्रेमभंग झालेल्या दुर्देवी जीवाना असेंच वाटत असते.

एके दिवशी जीनीला भेटावयाला आयद्विंग आला असताना तो आपल्याबरोबर एक मित्र घेऊन आला. तो दिसावयाला फारसा आकर्षक नव्हता. त्याची प्रकृतीही विशेष चांगली नव्हती. पण अद्वितीय बुद्धिमत्ता आणि थोर सौजन्य यांचा सोज्बळ संगम त्याच्या ठिकाणी झालेला होता. त्यामुळे जीनीच्या मनावर प्रथमदर्शनींच त्याची छाप पडली हैं सांगावयास नको. जर्मन भाषेवरील उभयताच्या प्रेमामुळे त्याच्या त्या आकर्षणात आणखीच भर पडली. आयद्विंगने जीनीच्या आयुष्यात आणलेला त्याचा हा मित्र म्हणजेच थोंमस कार्लाइल होय. एका प्रियकराने आपल्या प्रणयिनीच्या आयुष्यात दुसऱ्या प्रियकराला आणून सोडावें, हा योगायोग विलक्षणच म्हटला पाहिजे.

कार्लाइलची आणि जीनीची प्रथम भेट ज्या क्षणीं झाली ती संध्याकाळची वेळ होती. या भेटीचे वर्णन कार्लाइलने पुढीलप्रमाणे नमूद करून ठेवले आहे : “माझा मित्र एडवर्ड आयद्विंग याच्याबरोबर एक दिवस मी हॅंडिगृज येथे गेलो. आम्ही पायवाटेने गप्पा मारीत मारीत असेच भटकत चाललो होतो. संध्याकाळची वेळ होती. लाल अंधुक संधिप्रकाश पडलेला होता. धुळीने किंवा जलकणांनी आकाश व्यास झाले होते. अंशा वेळी माझ्या जीवनांत जिला पुढे स्थान प्राप्त झाले त्या प्रभावी मूर्तीला मी प्रथम पाहिले. मी तिच्या आईच्या घरांत तीनचार दिवस राहिलो. रोज संध्याकाळी तासन् तास आम्ही बोलत बसत असू. इतकी सुंदर, तेजस्वी आणि उत्कट होती ती ! वाढ्य हेच तिच्या जीवनांतले उच्चतम ध्येय होते. ज्या जीवनांत पुस्तके नाहीत किंवा बुद्धीची हालचाल नाही तें जीवन तिला बंदिवासासारखे वाटत होते.”

जीनीच्या सौदर्यानें कार्लाइलच्या मनावर जसा परिणाम केला, तसा कार्लाइलच्या प्रभावी व्यक्तिमत्त्वाचाही जीनीच्या मनावर परिणाम झाल्यावाचून राहिला नाहीं. तथापि मौजेची गोष्ट अशी कीं, त्याच्या बुद्धिमत्तेपेक्षा तिला त्याच्या खेडवळ खडबडीतपणाचें आणि शारीरिक दुबळेपणाचेंच अधिक आकर्षण वाटले. जीनीच्या स्वभावाची बैठकच अशी काहीं विलक्षण होती. तिच्या कल्पनेचा उगम तिच्या भावनेमधून होत असे. तर कार्लाइलचा स्वभाव तिच्या अगदीं उलट होता. त्याची भावना त्याच्या कल्पनेमधून उगम पावत असे.

जगांतील सौदर्याचा आस्वाद इंद्रियजन्य अनुभवानें न घेता बुद्धीनें घेण्याची त्याची प्रवृत्ति होती. जगांतील सामान्य माणसाच्या जीवनांत प्रेम हा विकार असतो, तर कार्लाइलसारख्या अद्वितीय प्रतिभेच्या माणसाच्या जीवनांत प्रेम हा विचार असतो. प्रेमानें त्याच्या भावनेचा प्रक्षोभ न होतां, त्याच्या बुद्धीत वादळ माजतें. प्रेमामुळे त्याच्या बुद्धीत विलक्षण सामर्थ्य निर्माण होतें आणि त्याच्या प्रतिभेला चालना मिळते. यामुळे-च कवि आणि साहित्यिक हे सुंदर स्त्रियांच्या वर्चस्वाखाली सहज येऊ शकतात. आणि पुष्कळ वेळा ते प्रेमाचें केवढें मधुर आणि मनोहर काव्य लिहू शकतात ! कोमळतेने आणि सौदर्यानें लसलसणारे शेकडों उदात्त उत्तारे कार्लाइलच्या वाढ्यामधून काढून दाखवितां येतील.

पण प्रेमविषयावर स्वामित्व गाजविण्याची उत्कटता त्याच्या अंगीं नव्हती. तो एक नुसता स्वप्नाळू ध्येयवादी कवि होता. भोगवादी माणसाचा जोम आणि रग हीं त्याच्यामध्यें मुळीच नव्हतीं. या दृष्टीने जीनी वेलशाचा स्वभाव त्याच्या स्वभावाशीं मुळीच जमण्यासारखा नव्हता. पण कार्लाइलच्या प्रभावी आकर्षणाच्या प्रतिकार करणें तिला अशक्य होतें. तिच्या अंतःकरणांत एक विलक्षण झगडा सुरु झाला. कार्लाइलशीं लग्न करण्याची तिची इच्छा नव्हती. पण तो आपल्यावर प्रेम करतो आहे या विचारानें तिला मनस्वी आनंद होत होता. एवढा लोकोत्तर बुद्धिमत्तेचा पुरुष आपल्या पायाशीं लोळण घेतो आहे या जाणिवेचा उन्माद तिच्या डोक्यांत शिरख्याशिवाय कसा राहील ?

काय करावें हेच तिला कळेना. एकदा ती कार्लाइलला सागे कीं, तं माझ्या जीवनांत श्रान्ति केली आहेस, तर दुसऱ्या क्षणीं ती त्याच्या विद्रूत्तप्रचुर बोलण्याची आणि त्याच्या काव्यमय प्रणयाराधनाची थट्ठा करी. कधीं ती त्याला आपल्या भाषणानें आणि भावनेने वेडें करी, तर कधीं ती त्याच्याशीं भांडून त्याला घाबरवून टाकी. अशा तंहेने कार्लाइलच्या भावनेशीं किती तरी दिवस ती

नुसती खेळत होती. त्यामुळे गरीब बिचारा कार्लाइल अगदीं रंजीस येई. तो तिला म्हणे, “तुझ्यामध्ये कित्येक वेळां पिशाच्चाचा संचार होत असावा असें मला वाटते !”

जेव्हां जीनीला कोणत्या तरी कारणामुळे वैताग येई तेव्हां ती कार्लाइल्ला अशीं सुंदर प्रेमाचीं पत्रे लिही कीं त्याला वाटे आतां आपल्याशीं लग्न करण्याची हिच्या मनाची तयारी झालेली आहे. पण लागलेच दुसऱ्या डाकेने त्याला अशा तळ्हेचं पत्र येई कीं : “प्रिय मित्रा, माझे तुझ्यावर प्रेम आहे. अतिशय प्रेम आहे. असें बोलणे अविचाराचं आहे हें मी जाणते. तरी पण बोलते, माझ्या स्वभावांतील सर्व उदात्तता तुझ्यावर प्रेम करण्यात प्रकट होते. पण तूं माझा भाऊ असतास तरी मीं तुझ्यावर असेंच प्रेम केले असते. पण हें बघ, मी तुझी केवळ एकनिष्ठ मैत्रीणच राहीन—जिवांत जीव असेतों-पर्यंत. पण तुझी पल्नी ? छे ! नाहीं—नाहीं. कदापि नाहीं. मग तूं संपत्तीच्या आणि कीर्तीच्या कितीही उंच शिखरावर जाऊन बसलास तरी—” असले पत्र वाचल्यानंतर कार्लाइलच्या मनाची काय स्थिति होत असेल याची कल्पना करतां येण्यासारखी आहे.

वास्तविक त्याच वेळीं कार्लाइल्सारख्या बुद्धिमान् माणसानें उमगावयास पाहिजे होतें कीं, या मुलीचा आणि आपला स्वभाव जमण्यासारखा नाहीं. पण मानवी जीवन हें इतके चमत्कारिक आहे कीं कांहीं कांहीं गोष्टी त्याच्या डोळ्यासमोर घडल्या तरी त्या त्याला दिसत नाहीत आणि दिसल्या तरी उमगत नाहीत. विवाहाच्या बाबतीत तरी माणसाची अशी इमखास मनःस्थिति होते. पुष्कळ वेळां आपली बुद्धि जो निर्णय घेते, त्याच्या उलट दिशेने आपण चालत जातो. आणि हें करावें का तें करावें अशा अनिश्चयाच्या मनःस्थितीत पुष्कळसा वेळ गेला म्हणजे इच्छाशक्तीही निर्जीव होऊ लागते.

आणि स्त्री-पुरुषाची पुष्कळ दिवस ओळख किंवा मैत्री असली म्हणजे त्यांचे स्वभाव एकमेकांशीं जमण्यासारखे नसले तरी त्याच्या मनांत एकमेकांवर हक्क गाजविण्याची किंवा एकमेकांपासून विशेष अपेक्षा बाळगण्याची प्रवृत्ति निर्माण होते. जसा जसा काळ अधिक जातो तसा तसा हा, मैत्रीचा दुवा तुटू नये असें त्यांना मनांतून उत्कटपणे वाढू लागते. त्यांतून पुरुषाची प्रवृत्ति आक्रमणाची असते, तर स्त्री ही निष्ठावंत असते. स्त्रामुळे बुडणारीं माणसें जवीं प्रकमेकांना घट मिठी मारतात, त्याप्रमाणे स्त्रीपुरुषांच्या दीर्घकालीन विरोधामधूनच पुष्कळ

वेळां त्यांचें ऐक्य घडून येते. कार्लाईल आणि जीनी यांच्या बाबतीत नेमके असेंच घडून आले.

जवळजवळ पांच वर्षेपर्यंत उभयतांमध्यें हें प्रणयाचें युद्ध चालले होते. या कालामध्यें या दोघांनीं एकमेकांना शेकडो पत्रे लिहिलीं. दोन विलक्षण बुद्धिमान् आणि प्रतिभाशाली व्यक्तींनीं भावनेच्या आवेगांत लिहिलेलीं हीं पत्रे आहेत. यांना प्रेमपत्रे म्हणणे योग्य होणार नाहीं. पण काढबरीच्या कक्षेजाहेर लिहिलेलीं इतकीं आकर्षक आणि विलक्षण पत्रे क्वचितच आढळून येतील. स्त्रीपुरुषांच्या भावनांमधील आणि विचारांमधील अनेक सूक्ष्म गुंतागुंती हीं पत्रे वाचलीं म्हणजे समजून येतील.

एका पत्रांत कार्लाईलने जीनीला लिहिले आहे. “तूं एकसारखी हसतेस नि थट्टा करतेस. त्या वेळीं भारी आकर्षक दिसतेस. पण मला तें आवडत नाहीं. तुझी मुद्रा उदास अन् विषणु असावी असें मला मनांतून वाटते. आणि तेंच तुझ्या हिताचेंही आहे. उत्कट, प्रेमल अन् गंभीर जेनवर माझें खरें प्रेम आहे. चपळ, खेळकर अन् थड्डेखोर जेन मला आवडत नाहीं. तुझ्या स्वभावांत अशी प्रवृत्ति असावी ही खरोखरच दुःखाची गोष्ट आहे.” या पत्रावरून उभयतांच्या स्वभावविरोधावर विशेष प्रकाश पडतो.

त्यानंतर जीनीने कार्लाईलला लिहिलेले एक पत्रही मोठे विलक्षण आहे. ती त्याला लिहिते : “मी तुझ्यावर प्रेम करते. आणि तसें जर नसतें तर मी अत्यंत कृतम्भ आणि मूर्ख ठरले असते. पण तुझ्याबद्दल मला प्रेमाची ओढ नाहीं. म्हणजे माझ्या बुद्धीला आणि अस्तित्वाला सर्वस्वीं झाकून टाकील असें माझ्या भावनेचे स्वरूप नाहीं. आदर आणि सहानुभूति या दोन भावनांवर आधारलेली ती सरळ, प्रामाणिक आणि स्थिर ममता आहे. त्यामुळे कौटुंबिक सुखाची इमारत उभारण्याच्या हृषीने ती अधिक योग्य आहे. सारांश, माझें तुझ्यावरील प्रेम जीवन घडविणारे नाही; जीवनावर परिणाम करणारे आहे.”

मध्यंतरीं कार्लाईलला असें वाटले कीं आपण शहरांत राहण्यापेक्षां खेडवळ वातावरणांत राहावें. म्हणून स्कॉटलंडमधील एक शेत विकत घेप्याचा आपला विचार आहे असें त्याने जीनीला कळविले. खेडवळ वातावरणाचा जीनीला तर मनस्वी तिरस्कार होता. पण कार्लाईलची थट्टा करण्यासाठीं ती त्याला म्हणाली कीं, “क्रेगनपुटक येथें माझें शेत आहे. तेंच कां तूं घेत नाहीस?” क्रेगन-पुटक हे ठिकाण इतके निर्जन आणि रुक्ष होते कीं तेथें जाऊन राहण्याची

कल्पनाही कोणाला सहन झाली नसती. पण जीनी आपली मस्करी करते आहे हें त्याच्या मुळीं लक्षातच आले नाहीं.

त्यानें क्रेगनपुटकळा जाऊन स्थायिक होण्याचा अत्यंत गंभीरपणे विचार करावयास सुरुवात केली. तें ठिकाण त्याच्या डोक्यांत जाऊन जें एकदां बसले तें कायमचें. क्रेगनपुटक म्हणजे त्याला जणुं काहीं स्वर्ग आहे असेंच वाढूं लागले. जगापासून दूरदूर क्रेगनपुटकळा जावयाचें अन् जीनीच्या सहवासांत त्या निर्जन स्थळाचें नंदनवन बनवावयाचें हेंच त्याच्या जीवनाचें त्यानंतरचें स्वप्न होऊन वसले.

प्रेमाच्या वेडामध्यें एक विचार मोठा प्रभावी असतो, आणि तो म्हणजे प्रेमिकाना आपल्याखेरीज बाहेरचें जग अनावश्यक आणि त्रासदायक वाढूं लागले. म्हणून प्रेमाच्या पहिल्या भरांत तीं एकांतवासात जाऊन राहण्याच्या गोष्टी करूं लागतात. पण कार्लाईल जीनीवर जितका आषक होता तितकी जीनी त्याच्यावर थोडीच आषक होती! वर दिलेल्या पत्रात तिनें कार्लाईलला स्पष्टपणेंच सागितले होतें कीं, “मी तुझ्यावर प्रेम करते, पण मी तुझ्या प्रेमात पडलेलीं नाहीं.”

कार्लाईलच्या डोक्यांत प्रेमानें भयंकर गोधळ माजविलेला होता. पण जीनी त्या मानानें पुष्कळच शुद्धीवर होती. त्यामुळे कार्लाईलच्या जिवाचा किती तडफडाट होत असे हें त्याच्या या लेखावरून दिसून येईलः “माझी मनोदेवता गेले कित्येक महिने मला ओरङ्गन सांगते आहे कीं, घरस्था, तुझी अधोगति होत आहे. दिवसरात्र तं आतून जळतो आहेस. तुझ्या हृदयांतील अमृताचें जहर होतें आहे. दुर्दैवी जीवा, ऊठ. देवाचें नांव घे आणि आपले भवितव्य घडव. यातनांच्या नरकांत जळून नष्ट होण्यासाठी तं जन्माला आलेला नाहीस.”

जेनच्या होकारानें त्या नरकांतून कार्लाईलची मुक्तता होणार होती. पण जीनीनें त्याला काय उत्तर दिलें तें पाहा : “शिक्षणाच्या, विनयाच्या, कर्तव्याच्या सर्व मर्यादा छुगाऱून देण्याची आणि वाटेल तो त्याग करण्याची शक्ति माझ्या प्रेमांत आहे. पण असें अमर्याद प्रेम जो माझ्या हृदयांत जागृत करील असा पुरुषोत्तम कुठें आहे? केवळ कल्पनेच्या सृष्टींत तो असूं शकेल. बाकी असें प्रेम माझ्या हृदयामधून अद्याप उचंबळत नाहीं, हें माझ्या हिताचेंच आहे. नाहीं तर पूर आलेल्या ओळ्याप्रमाणे तें विध्वंस करीतच माझ्या जीवनांतून जाईल. माझ्या प्रेमाचें स्वरूप अत्यंत शांत आहे हेंच बरे आहे. तुझ्याबद्दल मला काय वाटतें हें मागेंच मीं तुला सांगितलेले आहे. तें सपाट प्रदेशात वाहणाऱ्या

आणि आजूबाजूच्या प्रदेशाला जीवन देणाऱ्या सरितेप्रमाणे शांत आणि गाढ आहे. उतारावरून बेफाटपणे उड्या मारणाऱ्या ओळ्याप्रमाणे नाहीं.”

दुसऱ्या एका पत्रात ती त्याला लिहिते: “तुझ्याबद्दलच्या माझ्या भावनेत सुधारणा व्हावी असें मला वाटते. कारण पतीबद्दल अशी भावना असूं शकत नाहीं. पिता, भाऊ किंवा मित्र याच्याबद्दल अशी भावना असूं शकते. पतीबद्दल यापेक्षांही जास्त प्रेम वाटवयाला पाहिजे, नको का?” असें पत्र लिहिल्यानंतरही पुन्हा ती त्याला लिहिते: “मला जाणारे या जगात तुझ्याखेरीज कोण आहे? तुझ्यापासून मी कशी दूर जाऊं? चल, उद्या आपण लग्न लावून टाकूं. केवळ मृत्युनेंच किंवा परमेश्वराच्या कोपामुळेंच तुझा आणि माझा वियोग होऊं शकेल!”

कार्लाइलशीं लग्न करण्याला अशा रीतीनें जीनी कधीं कधीं मान्यता देई खरी, पण एक अत्यंत अनपेक्षित आणि आगंतुक घटना घडून आली नसती तर उभयतांचा एकमेकाशीं पत्रव्यवहार होऊनही त्याचे लग्न कधींही घडून आले नसते. ही घटना अत्यंत चमत्कारिक घडली.

लंडनमध्ये कार्लाइलची मिसेस मॉटेग्यू नांवाच्या एका बाईंशीं ओळख झाली. ही बाईं मोठी सज्जन, दयाळू आणि भावनाप्रधान होती. जीनीचा पूर्वीचा प्रियकर एडवर्ड आयर्दिंग याची आणि या बाईंचीही ओळख होती. जीनीच्या बाबतीत आपला कसा प्रेमभंग झाला हैं रहस्य आयर्दिंगने एकदां मॉटेग्यू बाईला सागितले. आपली प्रेमकहाणी सागतांना साहजिकच आयर्दिंगने जीनीच्या गुणाची आणि सौंदर्याची मनसोक्त स्फुरित केली. तेव्हां मॉटेग्यू बाईला वाटले कीं, खरोखरच आयर्दिंगचे जीनीशीं लग्न झाले असते तर तो किती सुखी झाला असता!

त्याबरोबर ती उठली अन् तिने जीनीला एक पत्र लिहिले कीं, “तुझ्यावर आयर्दिंगचे अद्यापही प्रेम आहे. आणि तो तुझ्यासाठीं मनामधून छुरतो आहे.” एवढे करूनही ती मूर्ख बाईं थांबली का? तिने कार्लाइलला तशाच अर्थाचे एक पत्र लिहून टाकले. जीनीचे आणि कार्लाइलचे काय नाते होते हैं तिला माहीत असणे शक्य नव्हते. तिची समजूत एवढीच होती की कार्लाइल हा आपल्याप्रमाणेंच जीनीचा अन् आयर्दिंगचा एक हितचिंतक आहे.

मॉटेग्यू बाईच्या या पत्रांनीं फारच विलक्षण परिस्थिति निर्माण केली. आपले प्रेमरहस्य आयर्दिंगने मॉटेग्यू बाईला सांगावें याची जीनीला चीड

आली. तिनें तिच्या पत्राला उत्तर देतांना तिला डिवचण्यासाठीं मुद्हाम असें लिहिले कीः “आयद्विंगवर तर माझे प्रेम नाही. असणे शक्यच नाही. माझे कार्लाईलवर प्रेम आहे आणि त्याच्याशीच माझे लग्न ठरलेले आहे.” ज्या हेतूने मॉटेग्यू बाईने जीनीला पत्र लिहिले त्याच्या उलट जीनीच्या मनावर त्याचा परिणाम झाला.

हें उत्तर आत्यानंतर तरी त्या बाईने गप्प बसावयाचे की नाही? तिने पुन्हा जीनीला पत्र लिहिले कीः “कार्लाईलशीं तूं लग्न करूं नकोस. आयद्विंगच तुझा पति होण्यास अधिक योग्य आहे. आज जरी त्याचा विवाह झाला असला तरी त्या बंधनांतून तो मोकळा होण्याची शक्यता आहे.”

एवढा पत्रब्यवहार झाल्यानंतर साहजिकच जीनीला वाटले कीं या साऱ्या गोष्टी कार्लाईलच्या कानांवर घालणे आपले कर्तव्य आहे. म्हणून तिने मॉटेग्यू बाईशीं झालेला सर्व पत्रब्यवहार कार्लाईलला दाखविला. ‘कार्लाईलशीं आपले लग्न ठरले आहे,’ असें स्वहस्तानें जीनीने मॉटेग्यू बाईला लिहिलेले पत्र वाचून वास्तविक कार्लाईलला अतिशय आनंद द्वावयास पाहिजे होता. कारण अशा रीतीने कां होईना, पण त्याच्याशीं लग्न करण्याची जीनीने लेखी संमति दिली होती. पण मॉटेग्यू बाईच्या दुसऱ्या एका पत्राचा त्याच्या मनावर उरफाटाच परिणाम झाला. तो जीनीला म्हणाला, “मॉटेग्यू बाई म्हणते त्याप्रमाणे मी खरोखरच तुझा पति द्वायला लायक नाही. माझ्यात शारीरिक आणि मानसिक दोष अनेक आहेत. मी तुला सुखी करूं शकणार नाही.”

कार्लाईलच्या या बोलण्याने जीनीचे हृदय जास्तच विरघळले. तिला त्याची दया आली. आतां या माणसाशीं लग्न करून त्याला सुखी करणे हें आपले कर्तव्यच आहे अशी तिची पक्की समजूत झाली. शिवाय कार्लाईलशीं आपले लग्न ठरले आहे असें, मॉटेग्यू बाईला चिढविष्यासाठीं कां होईना, पण ती लिहून बसली होती. त्या घोषणेची परिपूर्ति आपण केली नाही तर ती गोष्ट आपत्याला मानहानिकारक आहे असें तिच्यासारख्या स्वाभिमानी झीला वाटणे साहजिकच होतें.

या सर्व गोष्टीचा परिणाम असा झाला की, दोघांनीही एके दिवशीं एकत्र बसून लग्न करण्याचे निश्चित केले. अशा रीतीने कार्लाईल आणि जीनी यांचा विवाह घडवून आणण्याचे श्रेय मॉटेग्यू बाईच्या मूर्खपणालाच द्यावें लागेल.

तथापि लग्न करण्याचे ठरख्यानंतर सुदूं उभयतांमध्ये कांहीं कमी खळखळ

झाली नाही. लग्नाचा विधि म्हणजे एक 'भयंकर समारंभ' आहे असें जीनीनें एक पत्रांत लिहिलेले आहे. ती म्हणते : "त्या भयंकर समारंभांत मी आनंदी राहण्याचा निश्चय केला आहे." लग्नाआधीं कार्लाइलला तिने लिहिलेले एक पत्र अत्यंत हृदयद्रावक आहे. ती लिहिते : "माझ्या लाडक्या मित्रा, तू माझ्याशीं नेहमीं चांगल्या रीतीनें वागत जा. मी तुला फार सुखी करीन वरें! माझ्यावर तुझे प्रेम आहे हैं तुझ्या ढोळ्यांतून आणि ओढातून मला कळलें म्हणजे सारें जग मला त्या क्षणीं तुच्छ वाटू लागतें. पण तूं धूम्रपान करण्यासाठी जेव्हा माझ्यापासून दूर जातोस आणि तुझ्या जीवनातील मी एक परिस्थिति आहें असें जेव्हा तूं मला सांगतोस तेव्हा माझे हृदय नाना तज्ज्ञेच्या शंकार्नीं अस्वस्थ होतें."

पुरुषाच्या प्रेमाची स्त्रीहृदयाला लागून राहिलेली चिरंतन तृषा या पत्रांत प्रतिबिबित झालेली आहे. पुरुषाच्या प्रेमाखेरीज स्त्रियाना दुसरें काहीही नको असतें. पण कार्लाइलला हें कधीं कळलेच नाही. स्त्रीहृदयाची उत्कटता जर त्याला समजली असती तर तो आणि त्याची बायको आयुष्यांत सुखी झाली असती. पण आपल्या बायकोच्या आपल्यापासून काय अपेक्षा आहेत याकडे त्यानें कधीं लक्ष्य दिलें नाही. शिवाय त्याच्या स्वभावांतही कोणत्याही तज्ज्ञेची शिस्त नव्हती. त्याच्या मनावर त्याचा मुळीच ताबा नव्हता. दुसऱ्यावर हुक्मत मालविण्याची त्याची जन्मजात प्रवृत्ति होती. तासन् तास तो स्वतःमध्येच गर्क होऊन राही.

बायकाची साहजिक इच्छा असते कीं, आपल्या पर्तीर्नीं आपल्याकडे लक्ष यावें, आपल्याशीं ममतेने वागावें आणि आपल्यासाठीं घस सोसावी. या अपेक्षा कार्लाइलकडून पूर्ण होण्यासारख्या नव्हत्या. कार्लाइलचे वैवाहिक जीवन पुढें दुःखी झाले याचे कारण म्हणजे त्याच्यात भावनेचा अभाव होता हें नसून आपल्या पत्नीचे हृदय समजून घेण्याचा त्यानें कधीं प्रयत्नच केला नाही, हें होय ! लग्नाचा दिवस जसा जसा जवळ येऊ लागला तशा कार्लाइललाही कांहीं चमत्कारिक भावना होऊ लागल्या.

लग्न झाल्यानंतर आपल्या पत्नीशीं एकांतांत राहण्याचे त्याला भयच वाटू लागलें. आणि एकांत कसा टाळतां येईल याच्या तो युक्त्या शोधूं लागला. मधु-चंद्राला जाताना आपल्या भावाला घेऊन जाण्याची एक कृत्पना त्यानें जीनीपुढें माडली. अर्थात् तिला ती मान्य होणे शक्यन नव्हतें. शेवटीं एका क्षुद्र

गोष्टीवर त्यानें जीनीकडून गंभीरपणे वचन घेतले कीं, “लग्न झाल्यानंतर तीन सिगार दिवसांत तू मला ओढूळ दिल्या पाहिजेस. त्यावर तू कसलीही टीका न केली पाहिजेस. माझ्या समाधानाला ही गोष्ट अत्यावश्यक आहे.”

अशा रीतीनें अनेक स्वभावदोषामुळे एकमेकाना अनुरुप नसलेल्या, पण अद्भुत आकर्षणामुळे इतकीं वर्षे एकमेकाकडे ओढल्या गेलेल्या या दोन महान घ्यक्ति अस्यत चमत्कारिक मानसिक अवस्थेत दैवाच्या विलक्षण योगायोगामुळे १७ ऑक्टोबर १८२६ रोजी विवाहबंधनानें शेवटी एकमेकाशी जखडल्या गेल्या. येथूनच जीनीच्या ब्रिवासाला अन् बलिदानाला प्रारंभ झाला असे म्हणावयास हरकत नाही.

विवाहानंतर काही थोडे महिने त्याचे सुखात गेले असतील. त्यानंतर कार्लाइलच्या स्वभावात हळूहळू बदल घडूळ लागल्याचें जीनीच्या लक्षात आले. प्रगत्याराधनाच्या काळात जीनीच्या पियानोवादनाची आणि गाण्याची कार्लाइल नेहमी स्तुति करी. पण लग्न झाल्यानंतर तिला पियानो वाजविता येतो कीं नाही किंवा गाता येते कीं नाही याची देखील त्याला विस्मृति पडली. जीनीला हें जाणवल्यास्वेरीज राहिले नाही.

लेखनवाचनामध्ये कार्लाइलचा दिवसामधला ब्राचसा भाग जात असल्यानें उभयतामध्ये एक प्रकारचा तुटकपणा निर्माण झाला. सकाळची न्याहरी संपली कीं कार्लाइल आपल्या खोलीत वसे तो दुपारीं चार वाजेपर्यंत. तोंपर्यंत त्याची आणि जीनीची गाठ पडत नसे. तो एकटा काम करी, एकटा फिरायला जाई आणि आपल्या खोलीत एकटाच झोपत असे.

एडिन्बरोमध्ये ती राहात असेपर्यंत हा एकातवास जीनीला इतका जाणवला नाही. पण कार्लाइलने जेव्हा आपले विन्हाड क्रेगेनपुटकला हलविले तेव्हां जीनीला आपल्या भयानक एकटेपणाची जाणीव होऊ लागली. लग्न होण्यापूर्वी क्रेगेन-पुटकला जाण्याची कल्पना प्राण गेला असता तरी जीनीने कधीं मान्य केली नसती. पण आता ती कार्लाइलची बायको झाली होती. क्रेगेनपुटकला जायचे कीं न जायचे हें टरविण्याचे स्वातंत्र्य आतां तिला राहिले नव्हते.

क्रेगेनपुटकला जाऊन राहणे ही एक काळ्या पाण्याची शिक्षा होती असे म्हटले तरी चालेल. एका दलदलीच्या जागेमधले तें एक निर्जन बेट होतें. आजूबाजूला झाडे नव्हतीं कीं टेकड्या नव्हत्या. दृष्टीला समाधान होईल असे एकही दृश्य तेथून दिसत नव्हते. कार्लाइल ज्या घरांत राहात होता तें घर दिसायला

भकास·आणि भेसूर होतें. तेथून अगदीं जवळचे घर एक मैल अंतरावर होतें आणि पोस्ट ऑफिस अनु डॉकटर तेथून पंधरा मैल लांब होते. हिवाळ्यामध्ये तेयें इतका बर्फ पडे कीं, कित्येक दिवस बाहेरच्या जगाशीं क्रेगेनपुटकचा संबंध तुटे. अशा या भयानक जागीं आपले सारे आयुष्य घालविण्याचे जीनीच्या नशिबीं आले, ही दुर्दैवाची केवढी क्रूर घटना म्हटली पाहिजे !

लग्न करण्यापूर्वी तिच्या काय महत्वाकाक्षा होत्या ! कार्लीइलसारख्या अद्वितीय लेखकाची बायको म्हणून आपण समाजात मिरवू. आपल्या बुद्धिमत्तेने आणि आकर्षक संभाषणाने आपण साऱ्या विद्वानाना थक्क करून सोडूं. पण लग्न झाल्यानंतर या तिच्या सर्व आकाक्षांचा चक्काचूर होऊन गेला. आणि क्रेगेनपुटक येयें संन्यासिनीचे जीवन जगण्याचे तिच्या नशिबीं आले.

कार्लीइलसारख्या लेखकाच्या सहवासात आल्याने आपल्याही लेखन-प्रतिभेद्या विकास होऊन लेखिका म्हणून आपल्याला जगात खूप कीर्ति मिळेल, ही तिची इच्छासुद्धा पूर्ण होऊं शकली नाहीं. कारण ती एक प्रतिभाशाली लेखिका आहे हेदेखील कार्लीइल विसरून गेला. प्रणयाराधनाच्या कालात कार्लीइल तिच्याशीं जसा वागत होता, तशा तज्जेने लग्नानंतर तो तिच्याशीं वागला असता तर क्रेगेनपुटकचा वनवास तिला जाणवला नसता. पण कार्लीइलच्या अखंड कार्यव्यग्रेतेमुळे तेथला वनवास तिला विशेषच भयानक वाढूं लागला.

एका घरात राहात असूनही दोघांची क्वचितच भेट होई. जेव्हां होई तेव्हां कार्लीइल दमलेला, उदास आणि चिडलेला असा असे. त्यामुळे जीनीला त्याच्याबद्दल वाटणारा आदर लौकरच पार नाहींसा झाला. आपला नवरा अत्यंत स्वार्थी आणि निर्दय आहे, अशी तिची प्रामाणिक समजूत होऊन बसली. कार्लीइलचा स्वभाव लहानपणापासूनच अत्यंत कुरकुन्या आणि तक्रारखोर होता. त्याच्या उलट जीनीचा स्वभाव असे. आपल्या हृदयातील दुःख आणि यातना ती धैर्याने आणि मुकाब्याने सहन करीत असे.

रात्रीं कार्लीइलची एकादे वेळीं झोपंमोड झाली तर त्याबद्दल एक आठवडाभर तरी त्याची बडबड चाले. पण एका रात्रीत जीनीला तीस वेळा उठावें लागले तरी एका अक्षराने त्याबद्दल ती कधी बोलत नसे. आपल्या शारीरिक दोषाबद्दल आणि दुखण्याबद्दल कार्लीइलची नेहर्भीं रडकथा चालू असे. तरी देखील तो शहायशीं वरेंपर्यंत जगला. पण लग्न झाल्यानंतर लवकरच जीनीची प्रकृति हळूहळू बिघळूं लागली, तिकडे मात्र त्याचे कधींही लक्ष गेले नाहीं. जीनीला कांहीं व्याघि

जडलेली असेल याचा विचारसुद्धां त्याच्या डोकयांत कधीं आला नाहीं.

जीनीचे बालपण श्रीमंतींत आणि आरामात गेले होतें. कष्टाचीं कामें करण्याची तिला मुळींच संवय नव्हती आणि तिचे मज्जाततु अतिशय नाजुक आणि संस्कार-क्षम होते. क्रेगेनपुटक येथें त्याच्याजवळ एकच नोकर होता. त्यामुळे घरातील बहुतेक सर्व कामें तिला स्वतःलाच करावीं लागत.

काळाईलच्या जेवणाची मोठी कटकट असे. त्याची पचनशक्ति अत्यंत दुर्बळ होती आणि खाण्याच्या बाबरींत तो मोठा चोखांदळ होता. वाहेरचा पाव त्याला पचत नसे. तेव्हा तिला तो स्वतःला घरातच बनवावा लागे. काळाईलला तिच्याच हातचें जेवण आवडे. बशा किवा ताटें घाण असलीं कीं काळाईल एक-दम भडकून उठे. तेव्हा सर्व भाडीं तिलाच घासून पुसून स्वच्छ ठेवावीं लागत.

गायींची घार काढणे, जमिनीची झाडलोट करणे, हीं कामेंही तिलाच करावीं लागत. हीं कामें बायकाचीच आहेत आणि तीं त्यानीं केलीच पाहिजेत, अशी ज्या पुरुषांची कल्पना असेल त्यानीं ती स्वतः: एकदा आपल्या हातानीं करून पाहावींत, म्हणजे नियाच्या कष्टाची त्याना कल्पना येईल. विचारी जीनी जेव्हा ओणवी होऊन जमीन घासघासून काढीत असे तेव्हा काळाईलमहाराज आपल्या आराम-खुर्चीवर बसून आरामशीरपणे आपली चिलीम गुडगुड ओढीत बसलेले असत. हे दृश्य डोळ्यापुढे आलें कीं कोणालाही काळाईलचा मनस्वी राग आल्याखेरीज राहणार नाहीं.

क्रेगेनपुटक येथील आपल्या भयानक जीवनाचें अत्यत हृदयद्रावक शब्दचित्र जीनीनेंच आपल्या मैत्रिणीला लिहिलेल्या एका पत्रांत रेखाटलें आहे, तें वाचण्यासारखे आहे. ती लिहिते : “कोणत्याही गोष्टीचा मोठेपणा किवा लहान-पणा हा ज्या वृत्तीनें आण ती करतों तीवर अवलंबून असतो, ही गोष्ट पुष्कळ लोक ओळखत नाहींत. म्हणून जगातील अनेक बुद्धिमान् आणि उत्साही लोक वाया जातात. महत्वाकाळी आणि सत्ता गाजवूं पाहणाऱ्या लोकाना हें तत्त्व समजलें नाहीं तर त्याना खचित वेड लागेल. मलाही जवळजवळ असें वेड लागण्याची पाळी आली होती. पण या तत्त्वाचा मला शोध लागला म्हणून मी वाचलें.

“क्रेगेनपुटक येथें माझ्या नवज्याब्रोवर मी कित्येक वर्षे राहात आहें. अशी भयाण आणि निर्जन जागा जगात कुठे नसेल! आमची सापत्तिक स्थिति गरिबीची असल्यानें साहजिकच येथें आल्यापासून घरातील सर्व कामें मलाच

करणे भाग पडले. आणि मला तर प्रारंभी एकही काम येत नसे. कारणे बापाच्या घरीं मी लहानपणापासून लाडांत वाढलेली होते. शाळेत मी लॅटिन शिकले, गणित शिकले; पण मला द्वितीया येत नव्हते. नवरेलोकही असे चमत्कारिक असतात की, त्याच्या कोटाचीं बटने तुटतात आणि पायमोज्यांना भोके पडतात आणि सर्व गोष्टी आम्ही बायकांनी शिवून व्याव्यात अशी त्याची अपेक्षा असते.

“जेवणही शिजविण्याचें काम मला लग्न झाल्यावर शिकणे जरूर पडले. तशातून माझ्या नवज्याची पचनशक्ति वाईट असल्याने मजवर भलतीच जबाबदारी पडली. बाजारातून आणलेला पाव त्याना पचत नसे. त्यामुळे त्याचें पोट चिन्हडे. म्हणून ‘पाकक्रिये’चे पुस्तक आणवून पाव कसा करायचा हैं अगदी त्याच्या श्रीगणेशापासून मला शिकावे लागले. रात्रीं ज्या वेळी मी विछान्यात झोपलेली असावयाला पाहिजे त्या वेळी स्वयंपाकघरात पावाच्या भट्टीसमोर मी उभी असें.

“घरातली सर्व मंडळी झोपलेली असत. घड्याळांत एकाचा ठोका वाजे. दोनाचा वाजे. तीनाचा वाजे. तरी मी आपली रात्रीच्या भयाण शाततेमध्ये एकटीच बसलेली असें. माझी छाती दुखून येई अन् अंग ठण्कून लागे. मला माझ्या असहायतेची चीड येई. लहानपणीं मी माझ्या बौद्धिक गुणाचा विकास केला. आणि मोठेपणीं रात्रीच्या रात्री जागून पाव भाजण्याचे हे काम माझ्या नशिवी आले. या विचारानें माझे डोके फिरून जाई आणि मी टेब्लावर डोके ठेवून मोठमोळ्यानें रडत बसे.

“त्या वेळी माझ्या मनांत हा विचार प्रथम आला कीं, मी या सर्व घटनेनें त्या पावाला विनाकारण महत्व देऊन स्वतःची निर्भत्सना करते आहें. मनुष्य काय करतो याला महत्व नाही. त्याची इच्छाशक्ति, उत्साह, सहनशीलता आणि चातुर्य याच गोष्टी खरोखर कौतुक करण्यासारख्या आहेत. या एका कल्पनेमुळे त्या भयाण स्थलातले माझे अनेक वर्षांचे जीवन मला सुसह्य झाले. आम्ही राहात होतों त्या भकास घरातले पूर्वीचे दोन बिन्हाडकरू वेडे झाले होते. आणि एक अद्भुत दारुबाज बनला होता हैं लक्षांत घेतले म्हणजे माझ्यासारख्या महत्वकाक्षी बाईनें त्या संकटांतून स्वतःचे कसें रक्षण केले याचे महत्व लक्षांत येईल.”

जीनीचे हैं पत्र म्हणजे वाढ्याचा एक उत्कृष्ट नमुनाच होय. यातना,

भावना, निराशा, दुःख यांच्या किती तरी सूक्ष्म आणि करूण छटा या पत्रांत प्रतिबिबित झालेल्या आहेत !

श्रम, एकांतवास, विषण्णता आणि कार्लाईलचा अबोल स्वभाव यांचा जीनीच्या शरीरावर आणि मनावर जो परिणाम व्हावयाचा तोच झाला. क्रेगेन-पुटकला एक वर्ष झाले नाहीं तोच आनंदी, खेळकर आणि सुदर जेन नाहींशी झाली आणि तिच्या चेहऱ्यावर भेसूर आणि गभीर अवकळा दिसू लागली. तिचें हास्य आणि रंगेलपणा मावळला तो कायमचाच. कार्लाईलला तिचें हसूं आवडत नव्हतें ना ? मग अगदीं त्याच्या मनाप्रमाणेंच तें झाले.

त्यामध्यें त्या वर्षांच्या हिवाळ्यात तिला घशाचा एक सासर्गिक रोग अकस्मात् झाला. पंधरा मैलाच्या अंतरावर डॉक्टरचा पत्ता नव्हता. जीनीची आई बर्फात आणि वाढळात एकटी चालत गेली आणि डॉक्टरला घेऊन आली. त्या रोगांतून जीनी मोठ्या नशिवानें वाचली. पण त्या आजाराचा तिच्या मनाला जबर धक्का बसला. क्रेगेनपुटक येथे राहणे सुरक्षित नाहीं, कोणत्या वेळीं काय होईल कोणास ठाऊक, अशी भीति तिच्या मनात शिरून बसली.

पण जीनीच्या प्राणावर एवढें संकट येऊनही कार्लाईलचे डोळे उघडले नाहींत. वर्षानुवर्षे कार्लाईलचे जीवन एकाचा भुतासारखे होत चालले होते. तो दिवसभर एकटा माडीवर लिहीत बसलेला असे. त्याला तेथें कोणीही आलेले खपत नसे. संध्याकाळीं माळावर एकटाच लाववर तो फिरायला जाई. फिरून परत आल्यावर काहीं तरी विचाराचें चक्र त्याच्या डोक्यात फिरत असे. जीनीनें प्रेमलळपणानें त्याला काहीं विचारावयाचा प्रयत्न केला कीं, तो रागानें किंवा तिरस्टपणानें काहीं तरी चमत्कारिक उत्तर दर्दै. जीनीच्या चेहऱ्याकडे तो कधींही बघत नसे. आणि त्यानें लक्ष्यपूर्वक बघितले असतें तरी त्याला आकर्षित करील असें सौंदर्य तिच्या चेहऱ्यावर त्याला आढळलेही नसतें.

जीनीचा चेहरा किवा यातना हीं जरी कार्लाईलला दिसत नसली किंवा उमगत नसलीं तरी तो अगदींच अरसिक किवा भावनाशून्य नव्हता. छे, छे, मुळींच नाहीं ! अनत कालपर्यंत भावी पिढ्याना आनंद देणारे सरस तेजस्वी आणि वैभव-शाली वाढ्य तो या काळात झपाळ्यानें निर्माण करीत होता. क्रेच इतिहासातील आणि क्रांतीमधील वैशिष्ट्यपूर्ण व्यक्तींची अत्यंत रोमहर्षण व्यगचित्रे रंगविष्यात तो या वेळीं गुंतलेला होता. भूतकाळाच्या आणि इतिहासाच्या प्रचंड दालनामधून त्याची प्रतिभा वावरत होती. वर्तमानकाळाकडे त्याचें लक्ष होतें कुठे ?

त्याला जेवूं घालणारी, त्याच्या कपड्यांची आणि शरीराची काळजी घेणारी एक दाई किवा बाई त्याला पाहिजे होती. पत्नीची त्याला मुळीच आवश्यकता नव्हती. जीनीसारखी सुंदर, तेजस्वी आणि बुद्धिमान् स्त्री अशा पुरुषाची पत्नी झाली हें केवळ तिचें दुईंवच म्हटले पाहिजे. त्याच्या संसार-शकटाच्या जोखडाखाली त्या कोमल आणि नाजुक जिवाचा अगदीं चुराडा होऊन गेला.

कार्लाईलचे जीनीवर प्रेम नव्हते असें म्हणतां येणार नाही. ज्या स्त्रीच्या मनाचा आणि शरीराचा नाश त्याच्या हातून नकळत घडत होता तिजवर त्याचें अतिशय प्रेम होते. जीनीची शोककथा त्यामुळेंच अतिशय विदारक आणि कारुण्यपूर्ण झाली आहे. तिच्या सर्व दुःखाला कारणीभूत झालेल्या माणसाला त्याची जाणीवही नव्हती. किंवद्दुना, पुष्कळ अंशीं तो त्या बाबतीत निरपराधीही होता. म्हणूनच जीनीच्या मृत्युनतर त्याला आपल्या हातून नकळत तिच्याबाबत झालेल्या घोर अन्यायाबद्दल मरेपर्यंत पश्चात्ताप करीत बसावें लागले.

क्रेगेनपुटक येथील भयाण आयुष्यातील प्रत्येक क्षणोक्षणीं आपल्या सुखाची आणि सर्वस्वाची कशी आहुति द्यावी लागत होती याची एका शब्दानें किवा अक्षरानें तिनें कार्लाईलला कल्पना दिली नाही. मग त्यानें तरी विचाऱ्यानें काय करावें? शेवटी शेवटीं जीनीची शारीरिक आणि मानसिक परिस्थिति इतकी ठिसूळ झाली कीं जगण्याची, प्रेम करण्याची किवा कोणत्याही आनंदाचा आस्वाद घेण्याची शक्ति मुळीं तिच्यात उरली नाहीं.

पुढे क्रेगेनपुटक सोड्हून लंडनला राहावयास जाण्याचें कार्लाईलनें ठरविले. पण त्याचा तिच्या मनावर काहीं परिणाम झालेला दिसला नाहीं. लंडनला त्यांच्या घरांत पुष्कळ माणसें येत. कार्लाईलची सापत्तिक स्थिति तेथें आल्यावर पुष्कळच सुधारली. चोहोकड्हून मानमान्यतेचा त्याच्यावर वर्षांव होऊं लागला. पण क्रेगेन-पुटक येथें जीनीला जडलेली मानसिक व्याधि दिवसेंदिवस वाढत चालली.

कार्लाईलचा त्या वेळचा मित्र फ्रॉइड यानें जीनीच्या त्या वेळच्या चेहऱ्याचें वर्णन एके ठिकाणीं केले आहे. तो म्हणतो: “तिचा व्याकुळ आणि भकास चेहरा एखाद्या भुताप्रमाणे पाहणाराला पछाडल्याखेरीज राहात नसे.” जीनीची ही शोककारक कहाणी जो वाचील त्यालाही तिची कसूण मूर्ति पुष्कळ वेळ अस्वस्थ आणि व्याकुळ केल्याखेरीज राहणार नाहीं.

जीनीच्या अंगामध्येही दोष नव्हते असें नाहीं. ती अतिशय रागीट होती आणि दुसऱ्याच्या अंतःकरणाला झोबेल असें ती बोलत असे. दुसऱ्याच्या

दोषांकडे दुर्लक्ष करायला किवा त्याच्या अपराधाची क्षमा करायला ती कधींही तयार नसे. काळाईलचा स्वभाव तसा प्रेमळ होता. त्याचे त्याच्या नातेवाईकाशीं अगत्याचे सबंध होते. उलट जीनीला आपल्या बापाखेरीज आपल्या कुटुंबातील कोणत्याही माणसाबद्दल आदर वाटत नसे. तिचा पिता हाच तिला आदर्श पुरुषाचा नमुना वाटे. यामुळे काळाईलबद्दल खरें पाहता तिला मनातून आकर्षण वाटत नसे.

जीनीच्या अंगीं एवढे दोष होते, हें सागितल्यानंतरमुद्धा तिच्या आयुष्याचा नाश केल्याची जबाबदारी काळाईलवरच येते. काळाईलच्या सहवासात राहणे कोणालाही अशक्य झाले असते. त्याच्या भावनेची गहनता आणि कोमलता कितीही असली तरी त्याच्या स्वभावात अनेक खोडी भरल्या होत्या. तो स्वार्थी, रागीट आणि उर्मट होता. कोणत्याही स्त्रीला हे त्याचे स्वभावदोष सहन करणे शक्य नव्हते.

मिस् गली नांवाच्या एका बाईंने काळाईलच्या वैवाहिक जीवनाचें यथार्थ चित्र रेखाटून ठेवले आहे, तें वाचण्यासारखे आहे. ती म्हणते : “खरोखरच काळाईलने लग्न करायला नको होतें. त्याने एक उत्तमसा आचारी ठेवून राहायला पाहिजे होते. मिसेस काळाईलशीं लग्न करून तिचें आयुष्य त्यानें वायां घालविलें. इतक्या बुद्धिमान् आणि हुशार बायकोची त्याला मुर्ढीच जरुरी नव्हती. तिच्या प्रकृतीकडे त्याचें मुर्ढीच लक्ष नव्हते. एकदोन वेळा ती अतिशय आजारी असतां स्वतःच्या सोयीसाठीं त्याने तिला लांबच्या प्रवासाला पाठविल्याचें मला माहीत आहे.”

निद्रानाशाचा विकार जीनीला जो जडला तो पुढे पुढे वाटतच गेला. रात्रीची ती वीस ते तीस वेळां उठे. काळाईलची खोली तिच्या खोलीच्या वर असे. तिला कुठे डोळा लागे तो काळाईल वर जागा होऊन मोठमोठ्याने आवाज करी. त्यामुळे तिची झोप उडून जाई. झोप येण्यासाठीं ती मॉर्फिया खाऊ लागली. त्यामुळे त्या व्यसनाच्या कचाऱ्यात सांपडून तिची स्थिति अत्यंत केविलवाणी झाली. शेवटीं शेवटीं झोप येण्यासाठीं मॉर्फिया खाणे हाच तिच्या आयुष्यातला उद्योग होऊन बसला.

या काळात तिने आपल्या डायरींत लिहून ठेवलेले आत्मचरित्रात्मक उतारे अत्यंत हृदयद्रावक आहेत. आयुष्याला ती अगदीं विटून गेली होती. स्त्रीच्या वैवाहिक जीवनाविषयीं तिला किती उबग आला होता याचा एक विलक्षण

नमुना विवाह करू इच्छिणाऱ्या एका मुलीला तिनें लिहिलेल्या पत्रांत आढळून येतो.

“आणि तूं आतां लग्न करावयाचे ठरवले आहेस होय ? तू ! आणि मीं त्यावद्दल तुझे अभिनदन करावे अशी तुझी अपेक्षा आहे, नाहीं का ? ठीक आहे. तुझ्या नवीन जीवनात तूं सुखी व्हावेस असे मी इच्छिते. तुझ्या वडिलाना तुझे लग्न पसंत आहे ही फार उत्तम गोष्ट आहे. विवाह होत असताना वधूवराचे अभिनदन करणे म्हणजे भवितव्याला आव्हान देण्यासारखे मला वाटते.

“लग्नांत मिरवणुका काढणे किंवा आनदाचे प्रदर्शन करणे म्हणजे युद्ध होण्यापूर्वीच विजयोत्सव साजरा करण्यासारखे आहे. एका पवित्र बंधनाने दोन जीव आमरण एकत्र जखडले जात असताना सर्वांनीं गंभीर आणि अंतसुख होऊन परमेश्वराची प्रार्थना करावयाला हवी. अशा वेळीं चैनीचे आणि पोषाखाचे प्रदर्शन करून नाचगाणे किंवा मेजवान्या करणे हें पाप नव्हे काय ?

“तुझे लग्न होणार असल्याची वातमी पत्रामध्ये वाचून मी एकदम किंचाळले असें मीं तुला सागितले तर तूं मला वेडी म्हणगार नाहीस ना ? अनंतात आणि अज्ञानात तूं एकदम उडी मारीत आहेस असें मला वाटले. तूं अत्यंत सुखी आणि आनंदी मुलगी आहेस हें मला ठाऊक आहे. त्यांनून वडिलांची एकुलती एक आणि अत्यंत आवडती. मी देखील तुझ्यासारखीच माझ्या वडिलाची एकुलती एक आणि आवडती मुलगी होते. माझ्यावद्दल त्याना केवढा अभिमान वाटत होता ! तुझे सुख तुला कळते कीं नाहीं कुणास ठाऊक ? कळो वा न कळो, सुख नेहमीं अपुरेंच वाटते. तारुण्याला सुखाची केवढी तृष्णा लागलेली असते ? आणि सुख निर्माण करण्याच्या आपल्या सामर्थ्यावर त्याचा विलक्षण विश्वास पण असतो.

“पण तुझ्या वडिलाचे कसें होणार ? त्याना आयुष्यात कोण आनंद देणार ? त्यांच्या आयुष्याची वाटेकरीण तर पूर्वीच निघून गेली. आता तूही पण त्याच्या जीवनांनून जाणार. चिमुकल्या पोरी, तुझ्या जाण्याने त्याच्या जीवनात केवढी पोकळी निर्माण होईल याची तुला कल्पना आहे काय ? काय चमत्कारिक पत्र लिहिते आहें मी तुला ? कावळ्याला लिहिता आले असते तर त्याने असेंच लिहिले असते. झोप येण्यासाठीं रोज जे ‘विष’ मला घ्यावें लागते त्याचा हा परिणाम आहे. प्रकाश देण्याची आतां माझ्यात शक्ति नाहीं. माझ्यामधून

आता अंधारच बाहेर पडणार. म्हणून स्वतःवर ज्ञाकण घालून बाजूला बसलेलेच वरें. परमेश्वर तुला सुखी राखो !”

जीनीच्या जीवनान्या शोकान्त नाटकान्या शेवटच्या अंकाला एका अपघातापासून प्रारंभ झाला. १८६३ मध्ये एके दिवशीं संध्याकाळीं जीनी आपल्या एका नातेवाईकाकडे गेली होती. परत येताना घाईघाईने बस पकडण्यासाठीं म्हणून ती जात होती. तोच एका घोड्याच्या गाडीचा धक्का लागून ती फूटपाथवर केकली गेली. तिचा उजवा हात आधींच दुबळा आणि निस्पयोगी झालेला होता. म्हणून तिला पडता पडता त्या हाताने स्वतःला सावरता आले नाही. त्याचा परिणाम असा झाला कीं, तिच्या माडीला जबर दुखापत झाली आणि तिला त्या दुःखाच्या वेदना सहन करणे अशक्य झाले.

या अपघाताची बातमी काळाइल्ला कळली तर तो अतिशय रागावेल आणि ‘कशाला मूर्खासारखी रस्त्यावर धावायला गेलीस असें म्हणेल’ म्हणून जीनीने आणि तिच्या डॉक्टरने त्या अपघाताचे गंभीर स्वरूप त्याच्यापासून लपवून ठेवायचे ठरविले. शरीराच्या ज्या बाजूला जखम झाली त्या भागाच्या सर्वच स्नायूना आणि ज्ञानतूना इजा पोचली. आणि पक्षघात व्हावा तशी तिची स्थिति झाली. तिच्या तोंडाचा खालचा जबडा असहायपणे लोंबू लागला आणि तोड उघडे पडले.

एके दिवशीं सकाळी ती दुःखाने बिढान्यावर तळमळत पडली असताना काळाइल तिथें आला. जीनीचे अधें तोड उघडे पाहून तो तिच्यावर अतिशय रागावला. आणि तिच्यावर ओरडून म्हणाला, “जेन, असें मूर्खासारखे तोड काय उघडें ठेवतेस ? मीट ना तोड ते !” पण जीनीला उत्तर देता येणे शक्य नव्हते. तो पुन्हा ओरडला, “मी काय सागतो ते तुला ऐकू येत नाहीं का ?” आपल्या हृदयामध्ये काळाइल मुरी खुपसतो आहे असें जीनीला त्या वेळीं दुःख झाले. शेवटीं जातां जातां काळाइल म्हणाला, “देवाचे आभार मान कीं या तुझ्या अपघाताचे स्वरूप फारसे गंभीर नाहीं !” तेव्हा मात्र ती संतापून म्हणाली, “तुम्हाला माझ्या यातनाची कल्पना तरी आहे काय ? माझा इकडे प्राण चालला आहे अन् देवाचे आभार कसले मानू ?” इतका बडखोरपणा आपल्या बायकोमध्ये आपण पूर्वी कधीं पाहिला नाहीं, असें पुटपुटत काळाइल तिथून चालता झाला.

एक महिनाभर ती अंथरुणाला खिळून होती. अन् मग ती हातांत काठी

घेऊन घरातल्या घरांत कशीब्रशी खुरळूं लागली. पण कार्लीइलला या काळात तिच्या आजाराची कल्पनाच नव्हती. तो म्हणे, “तिला काय ज्ञालें आहे? ती ज्ञागली खाते आहे, पिते आहे, काढी घेऊन फिरते आहे. वास्तविक तिला काटीदेखील घेऊन फिरण्याची जरुरी नाही.”

या काळात ‘फ्रेडरिक द ग्रेट’ हा आपला अमर ग्रथ सतत तेरा वर्षांच्या अघोर तपश्चयेनंतर कार्लीइलनें पुरा करीत आणला होता. हा ग्रथ लिहिण्याच्या परिश्रमानें आणि व्यग्रतेनें त्याला जवळजवळ वेढच लागण्याची पाढी आली होती. त्याच्या मानसिक यातना त्याला स्वतःलाही असह्य ज्ञाल्या होत्या. मग तो जीनीच्या दुःखाकडे कोठून लक्ष देणार? आपल्या आजारामुळे घरातल्या नेहमीच्या कार्यक्रमात व्यत्यय निर्माण होऊ नये, नाहीं तर आपला ग्रथ समाप्त करण्यास लागणारें मनःस्वास्थ आपल्या नवज्याला मिळगार नाहीं म्हणून तशा परिस्थितींतही जीनी अतिशय काळजी घेत असे. लोक आपल्या प्रकृतीची चौकशी करायला घरी येऊ नयेत म्हणून तिनें जणु आपल्याला काहीं ज्ञालेलेंच नाहीं, इतकें सौभ्य स्वरूप आपल्या गभीर आजाराला देऊन टाकले.

‘फ्रेडरिक द ग्रेट’ या ग्रथाचे शेवटचे पान लिहून कार्लीइलनें आपल्या प्रकाशकाकडे पाठविलें तेव्हा कुठे तो शुद्धीवर आला. उभयताच्या छातीवर लोवत असलेला एक धोडाच जणुं काहीं दूर ज्ञाला म्हणा ना! जीनीला फिरावयाला जाण्यासाठीं त्यानें आपण होऊन एक घोडागाडी विकत घेऊन दिली. इतक्या वर्णनंतर कार्लीइलने आपल्या सुखसोयीकडे लक्ष दिलें हें बघून जीनीच्या डोक्यातून आनंदाश्रू वाहूं लागले.

दिवसेंदिवस तिची प्रकृति खगतच चालली होती. निद्रानाशाचे आणि मानसिक अस्वरुद्धतेचे झटके तिला वारंवार येऊ लागले. आपला अंतकाळ आता जवळ येऊन ठेपला हें तिला कळून चुकले. तथापि वाहेरून हें तिनें कोणालाही भासू दिलें नाहीं. याच सुमारास एडिन्ब्रो विश्वविद्यालयाच्या ‘लोर्ड रेक्टर’च्या उच्च पदावर कार्लीइलची निवडणूक ज्ञाली. त्याच्या आयुष्यांतला हा सर्वांत मोठा सन्मान होता. जीनीच्या आनंदाला तर पारावारच राहिला नाहीं. विश्वविद्यालयाच्या पदवीदानसमारंभाचें मुख्य भाषण करण्यासाठीं आणि पदवी-धराना पदव्या देण्यासाठीं कार्लीइलला एडिन्ब्रोला जावें लागलें. त्याच्याब्रोवर आपल्याला जाता आलें नाहीं याबदल जीनीला अतिशय वाईट वाटले.

एडिन्ब्रोला कार्लीइलचे भाषण कसें काय वठतें आहे इकडे तिचें सारें

लक्ष लागून राहिले. कार्लाइलनें आपलें भाषण लिहून नेले होते. पण ऐन वेळी ते छापील भाषण बाजूला सारून दीड तास प्रसगस्फूर्त भाषण त्यानें इतके प्रभावी केले कीं, सारा श्रोतुर्वर्ग मत्रमुग्ध होऊन आनदाने ढोल लागला. त्याचे व्याख्यान चाल असता टाळयाचा एकसारखा प्रचंड कडकडाट होत होता. कार्लाइलचे हे अमर वक्तृत्व इंग्रजी वाड्यात प्रसिद्ध आहे. समारंभ संपताच कार्लाइलच्या चिटणिसाने जीनीला तावडतोच तार पाठविली, ‘कार्लाइलनें आज जिकले !’ त्या तारेची जीनी तिकडे वाट पाहातच बसली होती. तिच्याकडे काहीं नातेवाईक बाया आल्या होत्या. पण त्याच्या बोलण्याकडे तिचे लक्ष नव्हते. इतक्यात ती तार तिच्या हातात पडली.

‘कार्लाइलनें आज जिकले !’ ती तार किती तरी वेळातिने मोठ्यानें वाचून दाखविली. साऱ्या जणी आनदाने तिच्याभोवतीं नाचू लागल्या. एक जण तिला म्हणाली, “जेन, आता यापुढे तुझी प्रकृति नकी सुधारणार, बरे का !” जीनीलाही तसेच वाटले. पण दिवा विज्ञप्यापूर्वी जसा मोठा होतो तशी तिच्या प्रकृतीमधली ती सुधारणा होती. त्या रात्री तिने घाईघाईने कार्लाइलला अभिनदनाचे पत्र पाठविले. कार्लाइलला तिने लिहिलेले तिच्या आयुष्यातील ते शेवटचे पत्र होय.

स्कॉटलंडहून परत लडनला यावयाला कार्लाइलला साहजिकच वेळ लागला. त्याच्या उत्कृष्ट भाषणाचा चोहोफडे लौकिक पसरला होता. आणि त्या वेळी त्याच्या भाषणाखेरीज लोकाना बोलावयाला दुसरा विप्रयच नव्हता. जीनीचे अभिनंदन करावयाला येणाऱ्या माणसाची घरात अगदीं रीघ लागून राहिली होती. त्या आनंदाच्या प्रक्षोभात तिला आपल्या दुखण्याचा आणि दुर्बलतेचा जणुं काहीं विसरच पडला होता.

कार्लाइल लंडनला येण्याच्या एकदोन दिवस आधींची गोष्ट. जीनी नेहमीं प्रमाणे आपल्या बंद गाडींत बसून संध्याकाळची फिरावयाला गेली होती. तिच्याबरोबर तिचे एक लहानसे कुत्रे होते. एके ठिकाणी गाडी थाववून तिने त्या कुन्याला रस्त्यावर फिरायला सोडले. तिकडून एक दुसरी गाडी येत होती. त्या गाडीचे चाक वाटते त्या कुन्याच्या पायावरून गेले. त्याला विशेष लागले नाही. पण ते खूपच घावरून मोठमोठ्याने केकाढूं लागले. त्याबरोबर जीनी ताडकन् उडी मारून आपल्या गाडीबाहेर आली. आणि त्या कुन्याला चटकन् उचलून पुन्हा गाडींत जाऊन बसली.

द्रायव्हरने मुकाळ्यानें गाडी हाकावयास सुरुवात केली. नेहर्माप्रमाणे गाडी-वाल्यानें बागेच्याभोवतीं दोन चकरा मारल्या. तरी घरी परत जाण्याचा जीनीच्या तोडचा हुक्म गाडीमधून त्याच्या कानी पडला नाही, तेव्हां त्याला आश्र्य वाटले. तो खाली उतरला आणि ढोकावृन पाहूं लागला. ती कुळ्याला माडीवर घेऊन शातपणे झोपीं गेल्यासारखी मांगे टेकून बसली होती. द्रायव्हरने तिला हाक मारली; पण तिचे प्राण तिच्या शरीरातून कधींच निघून गेले होते. जीनीच्या जीवनाची दुर्दैवी शोककथा कधींच समाप्त झाली होती.

जीनीच्या मृत्यूची तार कार्लाइलच्या हाती आधीं पडली आणि मागून तिचें शेवटचें पत्र त्याला मिळाले. तिच्या मृत्यूने कार्लाइलला जे अपरपार दुःख आणि पश्चात्ताप झाला, त्याचें अत्यंत भेदक वर्णन त्यानें इग्रजी वाड्यात करून ठेवलेले सर्वाना माहीत आहेच. तेव्हा त्याचें अधिक काय वर्णन करावें? लडनला परत आल्यावर कार्लाइल आपल्या भावाला म्हणाला, “पाहा, पाहा, मी दिविजय करून परत आलो. मृत्यूच्या पेटीत बसून किती दिव्य मुद्रेने ती माझे स्वागत करीत आहे ते !”

एखाद्या ज्वालामुखीतून लाव्हारसाचे पाट वहावेत त्याप्रमाणे कार्लाइलच्या भग्न हृदयांतून जीनीच्या अद्भुत जीवनाच्या आणि गुणाच्या प्रशंसेचीं तेजस्वी वर्णनें किंत्येक दिवसपर्यंत तरी उचबळत होतीं. हॅडिग्टन येथील दफनभूमींत तिच्या वडिलाशेजारीं जीनीला पुरण्यात आले. जीनीच्या मृत्यूनंतर कार्लाइलची स्थिति अत्यत अनुकपनीय झाली. पावलोपावली त्याला तिची आठवण होई. एका महान् स्त्रीच्या व्यायुष्याचा आपण नाश केला, या विचारानें त्याचीं आंतर्डीं तटातटा तुटत. अन् मग त्याला तें दुःख अनावर होई. जीनीच्या समाधीचें दर्शन घेण्यास तो पुष्कळदा लंडनहून हॉडिग्टनला जाई. हा त्याचा क्रम त्याच्या आयुष्याच्या अखेरच्या क्षणापर्यंत चालू होता.

त्या दफनभूमीच्या रखवालदारानें त्याच्या शेवटच्या भेटीचें एक हृदयस्पर्शी चित्र रेखाटून ठेवले आहे. “शाहायशी वर्षाचा कार्लाइल आपल्या पुतणीला घेऊन त्या दिवशीं आला. दफनभूमीवर फाटकापाशीं त्यानें आपल्या पुतणीला उभे केले. आणि मद पावलानीं तो हळूहळू बायकोच्या थडग्याशीं गेला. तो अतिशय थकलेला होता. त्याला चालवतही नव्हते. थडग्याशेजारीं गवतावर गुडघे टेकून तो बसला आणि त्यानें तेथील जमिनीचें अनेकदां चुंबन घेतले. चंप्याच वेळानंतर तो मोळ्या कष्टानें उठला आणि दफनभूमींतील इतर

थडग्यांमधून वाट काढीत काढीत कसाऱ्सा तो फाटकापर्यंत पोहोचला. तेथे त्याची पुतणी वाट पाहात उभी होतीच. पुन्हा त्यानंतर काळाईल त्या दफनभूर्मीत आला नाही !”

वैवाहिक जीवनाच्या या हृदयद्रावक शोककथेला येथेंच पूर्णविराम देणे योग्य होईल. संसाराच्या देहलीवर उत्साहानें पदार्पण करणाऱ्या अनेक तरुण तरुणीना आणि स्वभाव-वैधम्यामुळे वैवाहिक सुखाला वर्षानुवर्षे अंतरलेल्या अनेक दुःखी पतिपत्नीना काळाईलच्या कौटुंबिक जीवनाची ही कसून कहाणी उद्बोधक झाल्यावाचून राहणार नाही अशी माझी खात्री आहे.



फार वर्गपूर्वी फ्लॉरेन्स शहरात एक तरुण राहत होता. त्याचें नाव फ्रेडरिगो डेगली आलबेरिधी असें होतें. शस्त्रविद्येत तो फार निष्णात होता. साञ्च्या टस्कनी प्रातात त्याच्याएवढा उमदा आणि शूर तरुण त्या वेळीं दुसरा कोणी नव्हता. त्याच वेळीं फ्लॉरेन्समध्यें मोना गिअोव्हेना नावाची एक तरुणी राहत होती. ती अतिशयच सुंदर आणि सुस्वरूप होती. तिच्याएवढी लावण्यवती स्त्री फ्लॉरेन्स शहरात दुसरी कोणीही नव्हती म्हटले तरी चालेल. त्या तरुणीचें सौदर्य बघून फ्रेडरिगो मोहित झाला आणि तिच्या प्रेमपाशात पडला. तिचें मन आपल्याकडे आकर्षित करण्यासाठी फ्रेडरिगोने अतोनात प्रयत्न केले. तेवढ्यासाठीं त्याने हजारो रुपये खर्च केले. मोठमोठ्या मेजवान्या दिल्या. जल्से केले. शस्त्रविद्येत आणि द्वद्युद्घात आपण बिनतोड आहेत हे दाखविण्यासाठीं आपल्या खर्चानें मोठमोठे फड आणि सामने भरविले. पण मोना ही जशी सुंदर होती तशीच ती सद्गुणी होती. तिचे लग्न झालेले होके आणि तिचा नवराही अतिशय श्रीमत आणि उमदा होता. तिने फ्रेडरिगोकडे चुक्रन कधीं पाहिले नाहीं किंवा आपल्या नवन्याला सोडून त्याजवर प्रेम करण्याचा विचार चुक्रन देखील तिच्या मनाला कधीं शिवला नाहीं.

बिचारा फ्रेडरिगो! मोनाचें प्रेम आपल्यावर बसावें म्हणून त्याने आपली सारी दौलत उधळून टाकली आणि शेवटीं तो भिकारी झाला. त्याच्या कोट्यवधि रुपयाच्या सपत्तीपैकीं एक कपर्दिका देखील त्याच्याजवळ उरली नाही. त्याचें घरदार पार नाहींसे झाले. एका खेडेगावात त्याचा एक लहानसा जमिनीचा तुकडा राहिला होता. त्यावर त्याने एक झोपडी बाधली व तो तिथें जाऊन राहिला.

त्याच्याजवळ एक फारच सुंदर बहिरसाणा होता. त्याजवर त्याचें प्राणापलीकडे प्रेम होतें. तेवढाच काय तो सोबती आता त्याला जगांत उरला होता.

हा बहिरससाणा जेवढी शिकार करून आणी, तेवळ्यावर फ्रेडरिगो कशीबशी आपली उपजीविका करी. अशा रीतीने दारिद्र्यात आणि अज्ञातवासात फ्रेडरिगो आपले आयुष्य कसे तरी घालवीत होता.

काहीं दिवसानीं मोनाचा नवरा मरण पावला. मोनाला अतिशय दुःख झाले. तिला चौदा-पंधरा वर्षांचा एकुलता एक मुलगा होता. तोच आता तिच्या आयुष्यात तिच्या प्रेमाचा आणि सुखाचा आधार उरला. पण या तिच्या मुलाची प्रकृति लहानपणापासून फारशी चागली नव्हती. खेडेगावच्या उघड्या आणि मोकळ्या वातावरणात त्याची प्रकृति सुधारेल म्हणून मोना वरचेवर त्याला शहर सोडून बाहेरगावी घेऊन जाई.

एका उन्हाळ्यात फ्रेडरिगो ज्या गावीं राहात होता तेथे योगायोगाने ती आपल्या मुलाला घेऊन आली. फ्रेडरिगोच्या झोपडीपासून थोड्याच अंतरावर एक प्रशस्त बंगला होता. तो तिने घेतला. मोना आपल्या इतक्या जवळ राहायला आली याची फ्रेडरिगोला कल्पनाच नव्हती. मोनाचा मुलगा बंगल्याच्या आजू-बाजूला असलेल्या शेतात आणि रानात पुष्कळदां भटकत फिरे. त्यालाही पक्ष्याची शिकार करण्याचा फार नाद होता.

एके दिवशी त्याने फ्रेडरिगोचा बहिरससाणा पाहिला. तो त्याला फार आवडला. त्या बहिरससाण्याचा मालक कोण आहे याचा शोध करीत करीत तो एक दिवस फ्रेडरिगोच्या झोपडीत आला. आणि अशा रीतीने बहिरससाण्यामुळे दोघाची ओळख झाली. फ्रेडरिगो त्या बहिरससाण्याला आपल्या मनगटावर खेळवीत आपल्या झोपडीवाहेर नेहमीं बसलेला असे. तो त्याच्या हातावरून उडून उंच आभाळात भराऱ्या मारी व एकाद्या पक्ष्याची शिकार करून ती फ्रेडरिगोच्या पुढे आणून टाकी. त्या बहिरससाण्याच्या या लीला पाहात मोनाचा मुलगा तासन्तास फ्रेडरिगोशेजारीं बसून राही.

यामुळे तो बहिरससाणा त्याला फारच आवङू लागला. आणि आपल्याजवळ तो असावा असें त्याला मनातून वाढू लागले. पण फ्रेडरिगोचे त्या बहिरससाण्यावर प्राणापलीकडे प्रेम होते हैं त्याला ठाऊक होते. म्हणून तो बहिरससाणा त्याच्याकडे मागण्याचे त्याला कधीही धैर्य झाले नाही., त्यामुळे तो मनातल्या मनात हुरून जास्तच खगू लागला. खेडेगावच्या हवेत राहूनही आपल्या मुलाची प्रकृति का सुधारत नाही हैं मोनाला कळेना. तिला त्याची फारच काळजी वाढू लागली. पण आपल्या मनांतले दुखणे मुलगाने आपल्या आईला सागितले नाही.

कांहीं दिवसांनीं मोनाच्या मुलाची प्रकृति फारच बिघडली. आणि त्यानें अंथरुणच धरले. मोनानें मोठमोठे वैद्य बोलावले. हकीम बोलावले. पण मुलाच्या रोगाची कोणालाही परीक्षा होईना. आपल्याला काय होते आहे हे तोही सागेना आणि वैद्यानाही तें कळेना. नाना तळेचीं औषधें त्यानीं त्याला देऊन पाहिलीं. पण मुलगा दिवसेंदिवस खंगतच चालला. रात्रंदिवस मोना आपली त्याच्या उशापाशीं बसून राही.

एक दिवस त्याचें डोकें आपल्या माडीवर घेऊन आणि प्रेमानें त्याचें तोड कुरवाकून मोना त्याला म्हणाली, “बाळ, तुला काय होतंय तें तू मला कां सागत नाहीस ? काय तुला दिलं म्हणजे तूं बरा होशीस वरं ? साग मला. तूं सागशील तें मी तुला आणून देर्इन !” शेवटीं कसाबसा धीर करून मुलानें आपल्या मनातली इच्छा उघड करून आईला सागितली. तो म्हणाला, “आई, तूं मला फ्रेडरिगोचा बहिरससाणा आणून देशील किनई तर मी बरा होईन.”

आपल्या मुलाच्या तोडचे ते उद्गार ऐकून मोना एकदम स्तब्ध झाली. त्यानें दुसरी कोणतीही गोष्ट मागितली असती तर तिनें ती त्याला चटकन् आणून दिली असती. पैशाची तिला कमतरता नव्हती. पण फ्रेडरिगोचा ससाणा तिला कसा मिळूं शकणार ? प्राणापलीकडे फ्रेडरिगोचें आपल्या ससाण्यावर प्रेम होते. आणि त्या ससाण्यावांचून एक क्षणभर देखील त्याला चैन पडत नव्हते हे तिला ठाऊक होते.

‘आणि फ्रेडरिगोचा ससाणा मागायचा मला काढ हक्क आहे ?’ मोना मनात म्हणाली, ‘फ्रेडरिगोनें माझ्यावर एवढें प्रेम केले. माझ्या प्रेमासाठीं आपली सारी दौलत उधकून तो दरिद्री झाला. आजपर्यंत त्याच्याकडे मी डुकून कधीं पाहिले नाहीं. त्याच्याशीं अत्यत निर्दयतेने वागले. असें असतां त्याचा आवडता ससाणा कोणत्या नात्यानें मला त्याच्यापाशीं मागतां येईल ?’ अर्थात् आपण फ्रेडरिगोचा ससाणा माणितला तर तो मोठ्या आनंदानें आपल्याला तो देऊन टाकील हें मोनाला माहीत होते. पण त्याच्या आयुष्यांतला त्याचा एकुलता आनंद त्याच्यापासून हिरावून घेणे हें कूरपणाचें नाहीं का, असाही तिच्या मनात विचार आला.

पण त्याच्याकडे ससाणा न मागावा तर आपल्या एकुलत्या एक मुलाची इच्छा कशी पूर्ण होणार ? आणि त्याचे प्राण कसे वाचणार ? मोनाच्या

पुढे फार मोठें कोडें पडले. संबंध रात्रभर तिचा डोळ्याला डोळा लागला नाही. शेवटीं मुलाच्या प्रेमाखातर तिने फ्रेडरिगोकडून त्याचा ससाणा मागून आणायचे ठरविले. दुसऱ्या कोणाला त्यासाठीं पाठविण्यापेक्षां स्वतःच आपण फ्रेडरिगो-कडे गेलेले चागले, असा विचार करून सकाळ होताच ती उठली. अंगादर ओढणी वेऊन ती सरळ फ्रेडरिगोच्या शेताकडे पायी चालत गेली.

फ्रेडरिगो आपल्या बागेत काही तरी काम करीत बसला होता. कोमळ स्वरांत मोनानें त्याला हाक मारली, “फ्रेडरिगो!” फ्रेडरिगो ताढकन् उटून उभा राहिला. आपण जागे आहोत कीं झोपेत आहोत हैं त्याला कवेना. मोना—आपली प्रेमदेवता मोना—आपल्या पायानी आपल्या घरात चालत आली. आजपर्यंत जिनें आपल्याकडे नुसते डोळे वर करून एकदा पाहावें म्हणून आपण लक्षावधि रुपये उधळले पण जिनें ढुळून देखील आपल्याकडे कधीं पाहिले नाही, ती मोना आपल्यासमोर उभी असलेली बघून फ्रेडरिगोच्या आनंदाला पारावार उरला नाही.

कोणत्या शब्दानीं तिचें स्वागत करावें हैं त्याला कवेना. त्याच्या तोडून एक अक्षर देखील फुटेना. त्याच्या सर्वांगावर हर्षाचे रोमाच उभे राहिले. मोना खाली पाहात म्हणाली, “फ्रेडरिगो, माझ्यामुळे तुला आज ही दशा प्राप्त झाली आहे हैं मला माहीत आहे. त्याची सर्वच भरपाई मला करून देता येणे अशक्य आहे. पण तुझ्या मनाला थोडा तरी आनंद व्हावा म्हणून तुझ्या सगर्तीत काहीं वेळ तरी घालविण्याचें मी आज ठरविले आहे.”

फ्रेडरिगोचे अंतःकरण भरून आले. तो म्हणाला, “मोना, असें म्हणून कोस. तुझ्यामुळे माझे कांहींही नुकसान झालेले नाही. संपत्तीची काय किमत? माझे तुझ्यावरील प्रेम हीच खरी माझी संपत्ति. ती तर माझ्याजवळ आहे तशीच आहे ना? आणि मी श्रीमत असताना तूं माझ्या घरी कधीं आली नाहीस, मी गरीब झाल्यावर तूं माझ्या झोपडींत आज येत आहेस. तेव्हां माझी संपत्ति गेल्याबद्दल मला वाईट वाटण्याचें कारण काय? मोना, आतां माझी तुला एकच विनति आहे,—आज तूं माझ्या घरीं जेवून गेले पाहिजेस.”

फ्रेडरिगोची ती विनति मोनानें मोळ्या आनंदानें मान्य केली. फ्रेडरिगोच्या घरांत नोकरमाणूस कोणीच नव्हते. तेव्हां मोनाला बागेत बसवून फ्रेडरिगो घरांत गेला व मोनासाठीं उत्तम जेवण काय बनविता येईल, याचा तो विचार

करूं लागला. पण घरांत कांहींच नव्हतें. सगळे घर त्याने शोधून पाहिले, पण त्याला काहीं आढळले नाहीं. बाजारातून काही विकत घेऊन यावें म्हणावें तर त्याच्या खिशात एक पैसा नव्हता. कोणाकडून उसने मागून आणावें तर त्याला उसने कोण देणार ?

फ्रेडरिगोच्या जिवाची अगदीं चडफड चडफड झाली. आतां मात्र त्याला आपल्या दारिद्र्याच्चा अतिशय राग आला. जिल्हा आकर्षित करण्यासाठीं पूर्वी आपण हजारो रुपये खर्चून मोटमोठ्या मेजवान्या दिल्या पण जिनें आपल्या घरात कधीं पाऊल टाकले नाही, ती आपण होऊन आज आपल्या घरी आली असताना तिला खायला देण्यास आपल्याजवळ काहीं असू नये याचें त्याला अतिशय दुःख झाले.

इतक्यात त्याच्या नजरेला त्याचा आवडता बहिरससाणा पडला. तो खिंडकीच्या दाढीवर बसून मोठ्या ऐटीने मान वळवून फ्रेडरिगोकडे पाहात होता. फ्रेडरिगोने त्याच्याकडे पाहिले. आणि त्याला बघून फ्रेडरिगोच्या मनात काहीं तरी विचार आला. आणि त्याच्या अंगावर एकदम काटाच उभा राहिला. पण बाहेर मोना बसली आहे ह्याची त्याला आटवण झाली. त्याक्रोवर मनात आलेला तो विचार एकदम त्याने कृतीत आणला.

काही वेळाने जेवण तयार झाले. ते एका लहानशा ताटात वाढून आणि हसरा चेहरा करून फ्रेडरिगो मोनाकडे आला, आणि म्हणाला, “मोना, तुझ्यासाठीं हे उत्तम पकवान मी माझ्या हातानी शिजवून आणले आहे. तें तं पोटभर खाल्छे पाहिजेस.” मोना म्हणाली, “तूं नाही का जेवणार ?” फ्रेडरिगो म्हणाला, “नाही, मी नाहीं जेवणार. मी तुला वाढणार. तुला जेवतांना पाहूनच माझे पोट भरेल.”

मोना जेवायला बसली. फ्रेडरिगोने तिला आग्रह करकरून वाढले. तिला ते जेवण फारच आवडले. जेवण झाल्यावर दोषे आनंदाने निरनिगळ्या विषयावर गप्पा मारीत बागेत बसली. मग आता घरीं गेले पाहिजे असा विचार करून मोना उटली व म्हणाली, “फ्रेडरिगो, मी आता जातें. किती चांगला आहेस तू मी मात्र आजपर्यंत फार निर्देयतेने तुझ्याशीं बागले. पण मी तरी काय करणार ? मी विवाहित होतें आणि फिरून एका मुलाची आईं होतें. आईच्या कर्तव्याने मी बास्तु गेले होतें. तुझ्या प्रेमाचा स्वीकार करणे मला शक्य नव्हतें. असो जें झांग्यु झाले.

“मला एकच गोष्ट तुझ्यासाठीं मागायची आहे. माझ्या स्वतःसाठीं नव्हे, माझ्या मुलासाठीं. तो फार आजारी आहे आणि त्यानें त्या गोष्टीचा फार हड्ड धरला आहे. त्याला जर ती गोष्ट मिळाली नाहीं तर त्याच्या प्रकृतीवर त्याचा वाईट परिणाम झाल्यावाचून राहणार नाहीं. म्हणून नाइलाजानें ती गोष्ट मला तुझ्यापाशीं मागावी लागत आहे.

“मला ठाऊक आहे, ती गोष्ट तुझ्या प्राणापेक्षांही तुला प्रिय आहे. ती दुसऱ्याला देण्याची कल्पनाही तुला सहन होणार नाहीं. पण मरणाच्या दारीं पडलेल्या मुलाला वाच्चवण्यासाठीं त्याच्या आईच्या पदरात एवढी भीक तू घालशील अशी माझी खात्री आहे.”

मोना काय मागते आहे ते फ्रेडरिगोला कठेना. तो अधीर होऊन एकदम ओरडला, “मोना, मोना, हैं तू काय बोलते आहेस? अशी या जगात माझ्याजवळ काय गोष्ट आहे कीं जी तू मागितली असता मी तुला देणार नाहीं? माग माग, मोना, माग.”

मोना एक क्षणभर थाबली आणि फ्रेडरिगोच्या डोळ्याला डोळा न देता हलक्या स्वरांत एकदम म्हणाली, “मला तुझा बहिरससाणा पाहिजे आहे.”

फ्रेडरिगो ताडकन् उभा राहिला. जणुं काहीं तिनें त्याच्या छातींत कळ्यारच खुपसली होती. तो ओरडून म्हणाला, “काय, माझा बहिरससाणा पाहिजे तुला?” असें म्हणून दोन्ही हातांनीं आपलें तोंड झाकून घेऊन तो एखाद्या लहान मुलासारखा ढसढसा रङ्गून लागला. मोनाला वाटलें, बहिरससाणा आपल्यापासून जाणार या विशेषाच्या विचारानें त्याला दुःख होत आहे.

फ्रेडरिगो आक्रोश करीत म्हणाला, “माझ्या दुर्दैवानें माझा पुरता सूड उगवला. आजपर्यंत त्यानें माझा जेवढा छळ केला नव्हता तेवढा त्यानें आज केला. माझा पुरता गळाच कापला त्यानें. ज्या वेळेला पृथ्वीमोलाची गोष्ट मी तुला देऊं शकले असतो, त्या वेळीं तूं कधीं माझ्याजवळ काहीं मागितलें नाहींस; आणि आयुष्यात आज पहिल्यानेंच तूं एक लहानशी गोष्ट मागितलीस ती मला देतां येऊ नये! या माझ्या नशिबाला काय म्हणावें?”

फ्रेडरिगोचे आपल्या बहिरससाण्यावरील निरदिशय प्रेम बघून मोनाचे हृदय भरून आले. उगीच आपण त्याला तो मागितला असें तिला वाटले.

“मोना,” फ्रेडरिगो हुंदके देत म्हणाला, “तूं इयें आलीस त्या केळीं मला माझा बहिरससाणा का मागितला नाहींस ग! त्या वेळीं मी तो ला देऊं

शकलों असतों. आतां कुटून मी तो देऊं ? ”

“ म्हणजे ? ” मोना एकदम नमकून म्हणाली, “ कुठें आहे तुझा बहिरससाणा ? तो उड्हन गेला कीं तूं तो कोणाला देऊन टाकलास ? ”

“ नाहीं ग, मीं तो कुणाला दिला नाहीं किवा तो उड्हनही पण गेला नाहीं ! ” फ्रेडरिगो व्याकुळ स्वरांत म्हणाला, “ तुला दाखवतो तो कुठं गेला तें. ” असें म्हणून फ्रेडरिगो घरात गेला आणि बहिरससाण्याची पिसें, सुंडके आणि पाय हातामध्यें घेऊन तो बाहेर आला आणि मोनापुढें तीं टाकून तो रुद्ध स्वरानें म्हणाला, “ याला मारून मीं मधाशी तुझे जेवण बनविलें बरें, मोना ! तो फार नशीवावान् होता. पण मी मात्र कमनशिबी ठरलो. ”

मोनाच्या दुःखाला सीमा राहिली नाहीं. पण आपल्यासाठीं फ्रेडरिगोनें आयुष्यातील एकुलत्या एक प्रियतम वस्तूचा वळी दिला, त्याथर्थी त्याचें आपल्यावर केवढें प्रेम आहे याची मात्र तिला कल्पना आली. एवढें प्रेम आणि एवढें औदार्य आयुष्यात तिनें अनुभवलें नव्हते. त्याच क्षणीं फ्रेडरिगोविषयीं तिला पराकाष्ठेचा आदर वाढू लागला. बहिरससाणा न मिळाल्यामुळे आतां मुलाची प्रकृति सुधारण्याचा शेवटचा उपाय सपला या विचारानें ती दुःखी झाली व फ्रेडरिगोचा निरोप घेऊन ती जड पावलानीं आपल्या घरी आली.

त्या दिवसापासून मोनाच्या मुलाची प्रकृति त्रिघडत गेली. ‘फ्रेडरिगोचा बहिरससाणा मला पाहिजे’ असा तो इट्टच धरून बसला. थोड्या दिवसानीं त्याचें दुखणे विकोपास जाऊन तो मरण पावला. मोनाच्या दुःखाला पारावारच राहिला नाहीं. एकुलता एक मुलगा मरण पावल्यानंतर आईला काय दुःख होतें याचें कसें वर्णन करावें ? मुलाची आठवण करीत मोना आपलें आयुष्य कसेंबसें कंटूं लागली.

त्याही गोष्टीला बराच काळ लोटला. मोनाला थोरला भाऊ होता. तो एक दिवशीं मोनाला म्हणाला, “ मोना, झाल्यागेल्या गोष्टीला उपाय नाहीं. आता दुःख करीत बसून काय उपयोग ? अजून तूं तरुण आहेस. सुंदर आहेस. सबंध आयुष्य तुझे जायचें आहे. तेव्हा तूं पुन्हा लग्न करावेंस, हें बरें. ” मोना कांहीं बोलली नाहीं. ती म्हणाली, “ मला पुन्हा लग्न करायचें नाहीं. ”

पण मोनाचा भाऊ जसा वरचेवर तिला लग्न करण्याचा आग्रह करूं लागला तशी एक दिवस ती म्हणाली, “ आतां तूं म्हणतो आहेस म्हणून मी तुला सागतें. मीं पुन्हा लग्न केलेंच तर तें फ्रेडरिगोशीं करीन. ” भाऊ म्हणाला, “ किती

मूर्ख आहेस तू ! त्या दरिद्री माणसाशीं लग्न करणार ? ” मोना म्हणाली, “फेडरिगोच्या श्रीमंतीची तुला काय कल्पना आहे ? त्याच्या हृदयात जी श्रीमंती भरली आहे, तिच्या पासगाला जगातल्या साऱ्या कुबेराची दौलत पुरणार नाही ! ”

मोनाचा विचार बदलणे अशक्य आहे हें बघून शेवटीं फेडरिगोशीं लग्न करावयास तिला भावाने परवानगी दिली. आयुष्यात इतक्या हालअपेष्टा भोगल्यानंतर फेडरिगोचे भाग्य शेवटीं उढयाला आले. पुढे दोघाचे लग्न लागले आणि पुष्कळ वर्षेपर्यंत दोघानीं मोठ्या सुखाने आणि आनंदाने संसार केला.



तुळशीची कुंडी

मेसिना शहरात तीन तस्ण भाऊ राहात होते. वडिलांनी त्यांना पुष्कळ धनदौलत ठेवून दिली होती. ते व्यापार करीत असत. त्याना एकच धाकटी बहीण होती. तिचें नाव लिसवेता. तिचें लग्न झालेले नव्हते. ती फार सदृगुणी आणि सुंदर मुलगी होती. त्या भावाच्या पेढीवर लोऱ्यो नावाचा एक तस्ण नोकर होता. तो अतिशय हुशार होता. पेढीचा सर्व व्यवहार जवळजवळ तोच बघत असे. दिसायलाही तो सुंदर आणि स्वभावानें अतिशय मनमिळाऊ होता.

कामानिमित्त तो वारवार घरात येई किवा लिसवेताही कधीमधीं पेढीवर जाई. त्यामुळे दोघांची पुष्कळ वेळा गाठ पडत असे. आणि त्यांचे थोडे-फार बोलणेंही पण होई. लॉरेंझोचा हसतमुख चेहरा आणि त्याच्या चालण्याचोलण्यातली ऐट बघून लिसवेताला तो मनातून आवङ्ग लागला. आणि हळूहळू त्या आवडीचे रूपातर प्रेमात झाले. लिसवेता आपल्यावर मोहित झाली आहे, हें पुष्कळ दिवसपर्यंत लॉरेंझोच्या ध्यानात आले नाहीं. त्या दृष्टीने तो कधीं तिच्याकडे पाहातही नसे. कारण बोलन चालन ती त्याच्या मालकाची बहीण पडली. आणि तो तर एक सामान्य नोकर.

त्याच्यावर ती प्रेम करील ही कल्पना तरी त्याच्या डोक्यात कुठून येणार? तिच्या सौंदर्यानें त्याच्याही मनावर मोहिनी घातली होती. पण भक्त जसा देवतेची पूजा करतो, तशी मनातल्या मनात तो तिची दुरून पूजा करीत होता. आपल्याला तिचा लाभ होईल असें स्वप्नात देखील त्याला वाटले नाहीं. पण ही काय लपवून ठेवता येण्यासारखी भावना आहे? एकमेकाबदल वाटणारे आकर्षण किती दिवस त्यांना दडपून ठेवतां येईल?

एक दिवस दोघांनी आपल्या हृदयातली रहस्ये एकमेकाला उघड करून दाख-विलीं. त्या दिवसापासून दोघांनाही एकमेकावांचून चैन पडेनासें झाले. दोघेंही वेळ मिळेल तेव्हां एकमेकाला चोरून भेटूं लागलीं आणि एकमेकाच्या संगर्तीत

स्वर्गीय प्रेमाचा मनसोक्त आस्वाद लुटूं लागलीं. हा प्रेमसंबंध गुप्त ठेवणे पुढे पुढे त्याना कठीण होऊं लागले. तरीसुद्धा लिसबेताच्या भावाना पुष्कळ दिवसपर्यंत या गोष्टीचा संशय देखील आला नाही.

एके रात्री लिसबेता आपल्या बागेत लॉरेंझोच्या गळ्याभोवती मिठी मारून बेहोषपणे बसली असता तिच्या सर्वोत थोरल्या भावानें तें पाहिले. तें हृश्य पाढून काळजांत कोणी तरी कठव्यार खुपसावी तसें त्याला दुःख झाले. लॉरेंझो-सारख्या नोकरावर आपल्या बहिणीने आपक व्हावें ही गोष्ट त्याला कधीही सहन होण्यासारखी नव्हती. त्याला आपल्या कुळाचा आणि संपत्तीचा फार मोठा अभिमान होता. आपल्या बहिणीसाठी कोणा तरी धनाढ्य कुळवताचें स्थळ तो शोधीत होता. लॉरेंझोसारख्या हलक्या माणसाशीं आपल्या बहिणीचा संबंध आहे ही गोष्ट जगजाहीर झाली तर आपल्या घराण्याच्या अब्रूला बट्टा लागल्यावाचून राहणार नाही, याविषयी त्याला शका नव्हती. म्हणून उगाच आरडा-ओरडा आणि ब्राह्मा करण्यात अर्थ नाही, असा विचार करून त्याना आपली चाहूल लागूं न देता तो तसाच चोरपावलांनी मागे परतला.

संबंध रात्र त्यानें या प्रकरणाचा विचार करण्यात घालविली. सकाळ होताच त्यानें दोन्ही धाकट्या भावाना बोलावले व आदल्या रात्री जो प्रकार त्यानें आपल्या डोळ्यानीं पाहिला होता तो त्याना इत्थभूत वर्णन करून सांगितला. त्यानंतर पुष्कळ वेळ आपापसात खलबत करून त्यांनी ठरविले कीं, आपल्याला या गोष्टीचा सुगावा लागलेला आहे याचा काय वाटेल तें झाले तरी आपल्या बहिणीला किंवा लॉरेंझोला पत्ता लागूं द्यायचा नाही. आणि हें प्रकरण जास्त वाढून त्याला भलतेच स्वरूप प्राप्त होण्यापूर्वी आपल्या वेअब्रूचे कारण मुळातच अशा तंहेनें नष्ट करून टाकावयाचें कीं या कानाचें त्या कानाला कळतां कामा नये. म्हणून लॉरेंझोशीं वागतांना आपल्या नेहमीच्या मनमोकळ्या वागणुकीत आणि हसण्याबोलण्यात यक्किचितही फरक न होईल अशी त्यांनी सावधगिरी बाळगली.

पुढे एके दिवशीं वनविहाराला जाण्याचें मिष करून तिवे लॉरेंझोला घेऊन दूर रानात गेले आणि तेथें गैरसावधपणे तो बसला असता त्याच्या पाठीत कठव्यार खुपसून त्यांनी त्याला ठार केले. आणि एका झाडाखाली खोल खड्डा खांड्वून त्याचें प्रेत कोणालाही संशय न येईल अशा तंहेनें व्यवस्थितपणे त्यांनी पुरून टाकले. जसें काहीच झाले नाही असे निर्विकार चेहरे करून दुसऱ्या

दिवशीं ते परत आले. कोणाला काहीं संशय यावयाला नको म्हणून काहीं महत्वाच्या कामासाठी लोरेंझोला आपण तातडीने लांब कोठल्या तरी गावी पाठवून दिले आहे, असें त्यांनीं पेढीवरच्या नोकराना सांगून टाकले.

लोरेंझोची गैरहजेरी पेढीवर कोणालाही जाणवण्यासारखी नव्हती. पण लिसबेताला मात्र त्याचा विरह एक क्षणभर देखील सहन होण्यासारखा नव्हता. एक दिवस आणि एक रात्र तिनें कशी तरी कळ काढली. पण त्यानंतर मात्र लॉरेंझो कुठे गेला आणि केव्हां परत येणार हें ती चिंतातुर चेहरा करून आपल्या भावांना एकसारखी विचारूल लागली. तिला पुन्हा पुन्हा उत्तरे देतांना तिच्या भावाची पुरेवाट होऊ लागली.

शेवटीं थोरला भाऊ चिड्हन म्हणाला, “लॉरेंझोची तूं पुन्हा पुन्हा काय म्हणून चौकशी करते आहेस? तुझा न् त्याचा काय संबंध? तो कुठे गेला न् केव्हा येणार हे समजून तुला काय करावयाचे आहे?” भावाच्या या प्रश्नाना लिसबेता काय उत्तर देणार? ती गप्प बसली आणि आपल्या खोलीत येऊन दसदसां रङ्गं लागली. ‘माझा आवडता लॉरेंझो कुठे गेला असेल? तो मला न विचारतां अशा रीतीने जाणे शक्य तरी आहे काय? मग इतका वेळ मला दूर सोडून तो कसा राहिला बरें? तो आजारीविजारी तर पडला नसेल? किवा त्याच्या प्राणावर एकादें संकट तर ओढवलें नसेल? तसेच असेल. नाहीं तर त्याने पत्र नसतें का मला लिहिले? नाहीं तर कोणाच्या तरी हातीं निरोप नसता का पाठविला? कोण माझ्या प्रियकराची ताबडतोब खबर घेऊन येईल बरें?’

असे नाना तन्हेचे विचार आणि शंका तिच्या मनामध्यें आल्या. त्यानंतर अष्टौप्रहर ती लॉरेंझोचा विचार करूं लागली. रात्रीच्या रात्री बिछान्यावर त्याची आठवण काढीत ती रडत बसे. मधून मधून दुःखाचीं आणि विरहाचीं गाणीं गहणे. ‘माझी आणि लॉरेंझोची लवकरच भेट होऊं दे,’ अशी परमेश्वराची ती करून स्वरानें प्रार्थना करी. क्षणोक्षणीं तिला मनांतून वाटे कीं आतां लॉरेंझो येईल, मग येईल. पण प्रत्येक वेळीं तिची निराशा होई. लॉरेंझोची वाट पाहतां पाहता तिचे डोळे थकून गेले आणि शरीर सुकून गेले.

एके दिवशीं ती मध्यरात्रीं आपल्या बिछान्यावर अशीच रडत बसली असतां रडता रडता थकून तिचे डोळे मिटले, आणि तिला झोप लागली. थोड्या वेळानें तिला स्वप्न पडले आणि स्वप्नात तिचा प्रियकर तिच्या समोर उभा राहिला. त्याचे कपडे फादून रवतानें भरले होते. त्याच्या छातींत खंजीर खुपसलेला।

होता. त्याचे गाल बसले होते. केस धुळीनें भरले होते. आणि तोंड पांढरे फटफटीत पडले होते.

तो कण्हत कण्हत तिला म्हणाला, “तुं माझी वाट पाहात रडत बसली आहेस, हे मला ठाऊक आहे. मी का इतके दिवस आलो नाही म्हणून तुं मला दोप देते आहेस. माझ्या प्रेमाविषयी नाना तऱ्हेच्या शका तुझ्या मनात येत आहेत. पण मी तरी काय करू? मी आता तुझ्याकडे परत कसा येऊ? तुझ्या भावानीं माझ्या छातींत खजीर खुपसून मला ठार मारले आहे. आणि येथे रानात मला पुरुन टाकले आहे ग. आता तुझी आणि माझी या जन्मात पुन्हा भेट होणे शक्य नाही.”

असें म्हणून आपल्याला कोणत्या रानात कोणत्या ठिकाणी पुरले आहे याच्या नेमक्या खाणाखुणा लॉरेंझोनें तिला वर्णन करून सागितल्या आणि तो अदृश्य झाला. लिसबेता रडत रडत स्वप्नातून जागी झाली. तिला तें स्वप्न अगदी खरें वाटले.

सकाळ होतांच ती उठली आणि कोण तरी मैत्रिणीकडे जाऊन येते आहे, असें सागून ती घरातून बाहेर पडली. बरोबर तिनें आपल्या विश्वासातली एक मोल्करीण घेतली. स्वप्नात लॉरेंझोनें वर्णन केलेल्या रानामध्ये त्याला ज्या झाडाखालीं तिच्या भावानीं मारून पुरुन ठेवले होतें, त्या ठिकाणी ती नेमकी गेली. सगळ्या खाणाखुणा अगदीं बरोबर जुळव्या. झाडाखाली पानाचा खूपच गळाठा पडला होता. तिनें तो हातानीं बाजूला केला. खालची माती भुस-भुशीतच होती. ती दोघीनीं हातानीं भराभर उकरली. थोड्या वेळानें आतमध्ये पुरलेले लॉरेंझोचें प्रेत तिला आढळून आले. त्याला मारून इतके दिवस झाले होते तरी त्याचें प्रेत कुठेही कुजलेले नव्हते. ते अगदीं होते तसेच राहिले होते.

आपल्या दुदैवी प्रियकराची आपल्या भावानीं केलेली ती भयकर अवस्था पाहून लिसबेताच्या दुःखाला पारावार उरला नाही. ती लॉरेंझोच्या प्रेतावर डोकें ठेवून रडरड रडली. पण तशा तऱ्हेनें ती त्या ठिकाणी रडणार तरी किती वेळ? लॉरेंझोचें शरीर तेथून हल्लवून त्याचें योग्य तऱ्हेनें दफन करावे असें तिला वाटले. पण त्या दोघीना ते शरीर तेथून उचलून नेणे कसें शक्य होतें? शेवटी लिसबेतानें लॉरेंझोचें मस्तक आपल्या सुरीनें त्याच्या शरीरापासून वेगळे केले. आणि एका रेशमी रुमालात बाधून ते बरोबर घेतले. बाकीचे शरीर तिनें पूर्वीप्रमाणेंच तेथें नीट पुरुन टाकले आणि कोणाच्या दृष्टीस न यडेल अशा रीतीनें ती घरीं आली.

स्वतःच्या खोलींत तिनें आपल्याला बंद करून घेतले. लोरेझोचे मस्तक आपल्या हृदयाशीं धरून तीन दिवस आणि तीन रात्री एकसारखी ती रडत होती. आपल्या अश्रूंची तिनें त्यावर सतत धार धरून जणुं काहीं अभिषेकच केला. चुंबनाच्या हजारो गुलाबपाकळ्या त्यावर उधळून त्याची पूजा केली. मग कुभाराकङ्गन तिनें एक चागली शोभिवंत मातीची कुडी मागविली आणि तिच्यात मधोमध लोरेझोचे मस्तक ठेवून वर माती घातली. तीवर सुवासिक तुळशीचीं लहानलहान रोपे लावून टाकली. ती तुळशीची कुडी आपल्या विछान्याच्या एका उशाशी घडवचीवर तिनें ठेवून दिली.

त्या तुळशींना पाणी घालावयाची तिला कधीं गरजच पडली नाही. रोज त्याच्यावर ती आपल्या अश्रूंची वृष्टि करी आणि कधीकधी ती त्याच्यावर गुलाबपाण्याचे शिपण करी. तासचे तास ती त्या कुंडीशेजारीं वसे. आणि लोरेझोच्या चेहऱ्याकडे ज्या प्रेमपूर्ण दृश्यीने ती पाहात असे, तशाच नजरेने ती त्या तुळशीच्या वाढत्या रोपाकडे टक लावून बघे. कधीं कधीं ती त्या तुळशीच्या दोंड्यावर आपले गाल टेकवून रडत वसे. आणि मग कुंडी तिच्या अश्रुंनीं भरून जाई.

असे किती तरी दिवस गेले. तिच्या अश्रुजलाच्या सतत शिपण्यानें आणि निश्चासाच्या उण्णतेने त्या कुंडींतील तीं तुळशीची रोपे भराभर वाढली. त्यांच्यावर मजिन्याचे तुरे ढोलूं लागले. आणि त्याच्या पानाना नि तुच्याना विलक्षण सुंगंध येऊं लागला. त्या सुगधानें तिची खोलीच काय पण सारें घर आणि घराच्या आजूबाजूना सारा भाग दरवळून गेला.

लिसबेतासारखी तरुण आणि सुदर मुलगी आपल्या खोलीचे दार बद करून तुळशीच्या कुंडीशेजारीं एकसारखी रडत बसलेली असते ही बातमी बाहेर फुटावयाला काहीं फार वेळ लागला नाही. शेजारी राहणाच्या लोकाना सवंध रात्रभर तिच्या खोलीत दिवा दिसे. कधीं कधीं ती आपल्या खोलीच्या सज्ज्यात आपल्या प्रियकराच्या विरहाचीं करुण गीते गात उभी राही. त्या गाण्याचे सूर ऐकून ऐकणाराच्या हृदयाचे पाणी होई.

एवढ्या तरुण वयात हिला एवढे कसले दुःख आलें आहे? कोणाची आठवण करून ही गाते आहे? आणि रङ्गन रङ्गन आपल्या सौंदर्याचा असा का नाश करते आहे? असे प्रश्न शेजारीपाजारी आपापसात कुजबुजून विचारीत. पण त्यांचीं उत्तरे कोणालाही देतां येत नसत. काहीं लोकानीं धीर करून तिच्या

भावानासुद्धां विचारले कीं, “ही अशी का करते ?”—भाऊ काय उत्तर देणार ? ते म्हणाले, “पुष्कळ दिवस झाले, ही अशीच चमत्कारिकपणे वागते.”

पुढे पुढे लिसबेता रड्डन रड्डन जवळ जवळ आंधळी झाली. तिला अंधुक अंधुक दिसू लागले. तिच्या भावाना तर तिचे दुःख बघवेना. त्यानीं तिला पुष्कळ समजावून सागितले. नाना तळेची तिला आमिषे दाखविली. शेवटी रागावून धाकदपटशासुद्धा दाखविला. पण त्याचा तिच्या मनावर काही परिणाम झाला नाही. तोडातून अक्षर न काढता मान गुडध्यात घालून ती तुळशीच्या कुंडीशेजारी बरून मुळुमुळु रडे.

ती तुळशीची कुंडी तिच्यापासून दूर नेली म्हणजे तिचे रडणे थाबेल, अशा विचारानें एक दिवस तिच्या एका भावानें तिला न कळत ती कुंडी तेथून उचलून नेली आणि वागेत एका कोपन्यात ठेवून दिली. हे जेव्हा लिसबेताच्या लक्षात आले तेव्हा तिने रड्डन रड्डन आकाशपाताळ एक केले. “माझी तुळशीची कुंडी कुठे आहे ?—माझी तुळशीची कुंडी कुठे आहे ?” असा तिने रड्डन एकसारखा आक्रोश चालविला. तिच्या भावानी तिच्याकडे लक्ष द्यावयाचे नाही असे ठरविले.

शेवटी दुःखातिरेकानें ती आजारी पडली आणि तिने अंथरुण धरले. पण आजारीपणातही ती आपल्या तुळशीच्या कुंडीला विसरली नाही. झोपेत आणि बेशुद्धावस्थेत असतानाही ‘माझी तुळशीची कुंडी घेऊन या हो !’ असे ती क्षीण आवाजात पुटपुट असे. त्यामुळे तिच्या भावाची जिज्ञासा एक दिवस जागृत झाली. एवढे हिला वेड लागण्याइतके त्या तुळशीच्या कुंडीमध्ये आहे तरी काय याचा शोध लावायचे त्यानीं ठरविले.

बागेत येऊन त्यानी त्या कुंडीतली सारी माती उकरून बाहेर काढली. तो तिच्या तळाशीं त्याना लॉरेंझोचे ढोके आढळून आले. त्या ढोक्यावरचे इतर सारे अवयव कुजून झाडून गेले होते. पण त्याच्या कुरळ्या केसावरून तें ढोके लॉरेंझोचेच असावेहे त्यांनीं ताबडतोब ओळखले. आपले पाप शेवटी उघडकीस आले. कदाचित् त्याचा सुगावा जर आधीच दुसऱ्या कोणाला लागला असेल, तर त्याबद्दल आपल्याला देहटवाची शिक्षा सोसावी लागेल. म्हणून या शहरात आता अधिक राहणे धोक्याचे आहे असा विचार करून त्यांनीं तें ढोके एका अज्ञात स्थळी पुरून टाकले. आणि एक दिवस मेसिना शहर सोळून ते दूर कोणत्या तरी देशात परांदा झाले.

कांहीं दिवसांनीं लिसबेता मरण पावली. तिचें दुःख आणि शोक शेवटपर्यंत थांबली नाहीत. तिच्या दुँदैवी प्रेमाची हृदयद्रावक कथा ती मरण पावल्यानंतर कांहीं दिवसानीं जेव्हा लोकाना समजली, तेव्हा त्याना अतिशय दुःख झाले. मोठमोठ्या शाहिरानीं या अमर प्रेमकहाणीवर कवने रचली. तीं सर्वांच्या तोडीं झाली. लिसबेता आणि लोरेंझो याचीं नावें उच्चारताच मेसिनाच्या लोकांच्या डोळ्यातून अद्याप पाणी वाहूं लागते.



एक गहन अरण्य होते. त्या अरण्यात एक दुष्ट फासेपारधी राहात असे. पक्ष्याच्चा आणि लहान लहान प्राण्याचा तो काळ होता, कारण त्याना मारून तो आपले पोट जाळीत असे. अशा माणसाला कोण मित्र असणार? त्याच्या या कूर उच्योगामुळे त्याच्याशीं कोणीहि संवध ठेवीत नसे. त्याच्या भाऊबदानी आणि नातेवाइकार्नी त्याला जवळजवळ टाकूनच दिलें होते. त्याचें कारण असे कीं, जे निर्दय आणि दुष्ट लोक गरीब आणि निरपराध जीवाची कांहीं कारण नसता हत्या करतात त्याच्या जवळ देखील जाण्याचें माणसाना भय वाटते. सापाला पाहिल्यावरोवर माणसे नाहीं का दूर पठत?

तो फासेपारधी रोज सकाळी उठे. हातात जाळे, पिजरा आणि दांडके घेऊन फिरे. जे प्राणी सापडतील त्याना मारून तो घरीं परत आणी. एकदा काय झालें कीं तो असाच रानात फिरत असताता चारी दिशानीं आभाळ काळ्याकुट्ट टुगानीं भरून गेलें. भयकर वाढळ सुटलें आणि मुसळधार पाऊस पड्ड लागला. जगाचा नाश होण्याची वेळ जणु काहीं जवळ आली असें वाढू लागलें.

फासेपारधी अगदी घावरून गेला. पावसाच्या मान्यानें तो ओलाचिब होऊन त्याचे हातपाय अगदीं गारटून गेले. निवान्याला कोठे जागा मिळते आहे का ते शोधण्यासाठीं थरथर कापत अंधारात तो हळूहळू फिरूं लागला. इतक्यात त्याला एक मोठे झाड दिसलें. त्या झाडाखाली जाऊन पाऊस थाबण्याची तो वाट पाहात बसला.

काहीं वेळानें पाऊस एकदम थाबला. आभाळ निवळूं लागलें, एकेक टग जस-जसा बाजूला होऊं लागला, तसतशीं आकाशात तेजस्वी 'नक्षत्रे चमकतांना त्याला दिसू लागली. तेव्हा त्याला आनंद झाला व देवाची आठवण होऊन मनातल्या मनांत तो प्रार्थना करू लागला कीं, “देवा, तुझ्या कृपेने मी आज बांचलो.”

त्याच झाडावर एक कपोत पक्षी राहात होता. त्या झाडाच्या ढोलीत त्याचें

घरटें होतें. तो फासेपारधी जेव्हा देवाची प्रार्थना करीत खालीं बसला होता, त्याच वेळीं त्याच्या डोक्यावरील फादीवर तो कपोत पक्षी आपल्या बायकोसाठी दुःखानें आक्रोश करीत बसला होता. कारण दुपारपासून त्याची बायको कुठे तरी गेली होती. आणि रात्र होऊन गेली तरी अजून परत आली नव्हती.

स्फुदत स्फुदत तो पक्षी स्वतःशींच बोलत होता, “एवढें वाढळ झालें. मुसळधार पाऊस पडला. आणि अजून माझी लाडकी बायको घरीं परत आली नाहीं. कुठे वरे असेल ती? ती घरी नसली म्हणजे हे घर कसें शून्य वाटतें मला! ज्या घरात पत्नी ते नाहीं मुळीं घरच नव्हे. ज्या घरात गृहिणी असते त्यालाच घर म्हणतात. गृहिणीवाचून घर हे मला अगदीं अरण्यासारखे वाटते. काहीं गृहिणींचे आपल्या पतीवर एवढें प्रेम असतें कीं पतीच्या हितासाठीं त्या आपला सारा जन्म खर्च करतात. अशा स्वभावाची बायको ज्या पुरुषाला लाभत असेल त्याच्यासारखा जगात धन्य कोण आहे वरे?”

झाडाखाली बसलेल्या फासेपारध्याच्या पिजन्यात कपोत पक्ष्याची बायको बिचारी बसली होती. वाढळ होण्यापूर्वींच फासेपारध्यानें तिला पकडलें होतें. आपल्या पतींचे शोकपूर्ण भाषण ऐकून ती कपोतिका मनामध्ये अतिशय संतुष्ट झाली. वर झाडाच्या फादीवर बसलेल्या कपोताला उद्देशून पिंजन्यातून ती म्हणाली, “ज्या स्त्रीचा पति तिच्यावर संतुष्ट नाही, तिला स्त्री कसें म्हणता येईल? ज्या स्त्रीवर तिचा पति प्रसन्न आहे तिजवर सर्व देवता प्रसन्न आहेत, असें म्हणायला हरकत नाहीं. ज्या स्त्रिया आपल्या नवन्याना सतोप देत नाहीत त्या, वनाला लागलेल्या वणव्यात ज्याप्रमाणे फुललेल्या वेली जळून जातात त्याप्रमाणे जळून जावोत.”

त्यानंतर ती आपल्या नवन्याला पुन्हा म्हणाली कीं, “अहो, मी काय बोलतें आहें ते नीट लक्ष देऊन ऐका. तुमच्या कल्याणाची मी एक गोष्ट सागतें. आपल्या आश्रयाला आलेल्या माणसाच्या रक्षणासाठीं प्राणसुद्धा द्यायला तुम्ही तयार असलें पाहिजे. हा फासेपारधी या झाडाखालीं असहाय होऊन पडलेला आहे. तो तुमच्या दारांशीं आलेला एक पाहुणाच नव्हे काय? थंडीनें आणि भुकेनें तो अगदीं अर्धमेला झालेला आहे. त्याचा समाचार घेणे हें तुमचें कर्तव्य आहे. असें म्हणतात कीं, सध्याकाळच्या वेळीं अतिथि आपल्या दारात आला असतां, त्याचा आपण यथाशक्ति सत्कार जर केला नाहीं, तर आपल्या पुण्याचा न्हास होतो आणि आपल्याला पाप लागते.

“तुमच्या आवडत्या बायकोला पकडून त्यानें पिंजन्यामध्ये बंद करून ठेवले आहे, म्हणून तेवढ्यामुळे तुम्ही त्याचा द्रेष करू नका! प्राक्तनात जें आहे ते कांही टळत नाही. पूर्वजन्मी केलेल्या पापामुळे मी याच्या पिंजन्यात अडकून पडले आहें. कारण तुम्हाला माहीत आहे कीं, दारिद्र्य, दुःखे, रोग, बदिवास आणि सकटें ही प्राण्याच्या पापवृक्षाला येणारीं निरनिराळीं फळेंच होत. म्हणून माझ्या बदिवासामुळे तुम्हाला या पारध्याचा जो द्वेष वाटत असेल तो आपल्या मनातून अजिग्रात काढून टाका. आणि आपला धर्म काय आहे तो लक्षात आणून तुम्ही त्याचें योग्य तन्हेनें आतिथ्य करा.”

आपल्या चतुर आणि सद्गुणी पत्नीचें ते भाषण ऐकून त्या कपोत पक्ष्याच्या अंगात एक नवीनच धैर्य संचारले. आणि तो त्या फासेपारध्याला उद्देशून म्हणाला, “मित्रा, तुझे स्वागत असो. तुझी मी काय सेवा करू तें साग! या ठिकाऱीं तूं आपल्या स्वतःच्या घरीं आला आहेस असें समज, आणि जिवाला विनाकारण त्रास करून घेऊं नकोस !”

त्याचें भाषण ऐकून पक्ष्याचे प्राण घेणारा तो पारधी म्हणाला, “कपोता, माझ्या अंगात थडी भरली आहे रे! ती थंडी नाहीशी होईल असें तूं काहीं कर!” त्या रानात कुठें तरी एक शेकोटी पेटलेली होती. तिच्यांत उरलेला एकच निखारा तो कपोत चोर्चीत घेऊन आला. आणि त्याजवर वाळलेली पानें घाळून त्यानें तीं ताबडतोब्र पेटविली.

मग तो त्या पारध्याला म्हणाला, “या अग्रीच्या उष्णतेवर आतां तूं आपले गारठलेले हातपाय खुशाल गरम कर! मात्र तुझी क्षुधा दूर करण्याचें मजजवळ काहीं साधन नाहीं, याचें मला वाईट वाटते. या जगात काहीं हजाराचे पोशिंदे आहेत. काहीं शंभराचे पोशिंदे आहेत. काहीं दहाचे पोशिंदे आहेत. पण मी स्वतः एवढा अभागी आहें कीं, माझे हें लहानसे क्षुद्र पोटही मला भरतां येत नाहीं. आपल्या घरीं आलेल्या तुमच्यासारख्या अतिथीला अन्न देण्याचेंसुद्धा ज्याच्या अंगीं सामर्थ्य नाहीं त्यानें आपले दुःखी जीवन कां म्हणून जगावें? म्हणून या कलेशपूर्ण जीविताचा मी आतां नाशन करून टाकतों. म्हणजे घरीं आलेल्या गरजू अतिथीला नाहीं म्हणण्याची यापुढें माझ्यावर कधीं पाळीच यावयाची नाहीं.”

अशा रीतीनें त्या पारध्याला कसलाही दोष न देतां स्वतःचीच निर्भर्त्सना करून तो कपोत पक्षी त्याला म्हणाला, “आतां एक क्षणभरच थाच. मी मुला

संतुष्ट करतो.” असें म्हणून तो धर्मात्मा कपोत जणुं कांहीं आपल्या घरांत प्रवेश करतो आहे अशा प्रसन्न अंतःकरणानें अग्नींत शिरला.

विस्तवात तो कपोत जळत असलेला पाहून त्या पारध्याचे कठोर अंतःकरण दयेने कळवळले. तो स्वतःशीं म्हणाला, “जो माणूस पाप करतो, तो आपल्या स्वतःचा शत्रु असतो. आपण केलेल्या पापाचीं फळे आपल्यालाच भोगाचीं लागतात. माझी बुद्धि पापी आहे. माझे कर्म पापी आहे. तेव्हा शेवटीं महाशोर अशा नरकांत मी जाऊन पडणार यांत शंका नाही. या महात्म्या कपोतानें आपल्या प्राणाचे बलिदान करून माझे दुष्टाचे आज ढोळे उघडले. आजपासून सर्व भोगांचा मी त्याग करीन. आणि उन्हाळ्यात पाणी ज्याप्रमाणे आटां त्याप्रमाणे माझे शरीर मी कृश करून घेईन. थडी, वारा, ऊन यांजपासून माझ्या देहाचे रक्षण मी करणार नाही. नाना तन्हेचे उपबास करीन. आणि यापुढे उत्तम धर्मानें वागत जाईन.” असें म्हणून त्या पारध्यानें आपले जाले, पिंजरा, खुंच्या आणि दांडके मोद्दून फेकून दिली.

पिजन्यातून मुक्त झालेली कपोतिका विस्तवात भाजले जाणारे आपल्या पतीचे कोमल शरीर पाहून दुःखानें आणि शोकानें रङ्ग लागली, “नाथ, तुमन्यावाचून आतां मी कशी बरें जगूं? जिचा पति मरण पावलेला आहे आणि जी दीन झालेली आहे, अशा स्त्रीनें जगण्यांत काय अर्थ आहे? जी स्त्री विधवा झालेली आहे, तिचा मान आणि स्वाभिमान नष्ट होतो. कुदुंबात तिला कुणी विचारीनासें होतें. भाऊ तिची पर्वा करीत नाहीत. आणि सेवकजन तिची आशा पाळीत नाहीत.”

अशा रीतीने आपल्या पतीबद्दल पुष्कळ वेळ शोक केल्यानंतर त्या पतिव्रतेने त्या जळत्या अग्नीमध्ये प्रवेश केला. आणि त्यानंतर काय चमत्कार झाला म्हणून सांगावे? तेजस्वी वस्त्रांनी आणि अलंकारांनी भूषित केलेला असा दिव्य देह त्या कपोतिकेला प्राप्त झाला. तिच्याप्रमाणेच तिच्या पतीलाही दिव्य आकृतीचा लाभ झालेला तिने पाहिला. तो एका विमानांत बसलेला होता.

तो म्हणाला, “हे सांच्ची, माझ्या पावलावर पाऊल ठेवून तूं माझ्यामागून आलीस हैं फार चागले केलेंस! ज्या स्निया आपल्या पतीच्या मागोमाग जातात, त्या माणसाच्या शरीरावर उगवलेल्या कोळ्यवधि केसाच्या संख्येइतकीं वर्षे स्वर्गीत जाऊन राहतात.”

असें म्हणून हर्षभरित अंतःकरणाने त्याने तिला ओद्दून वर विमानांत घेतले आणि मोळ्या प्रेमानें आलिंगन दिले.

तें हश्य पाहून फासेपारध्याला अतिशय पश्चात्ताप झाला. आपल्या भायुष्याचा त्याला अगदीं वीट आला आणि आत्महत्या करण्याचा निश्चय करून तो घोर अरण्यांत निघून गेला. तेथें एका टिकाणीं त्याला वणवा लागलेला दिसला. त्यांत प्रवेश करून त्यानें आपल्या शरीराब्रोवर आपल्या सर्व दुष्ट इच्छा आणि पापेही जाळून घेतलीं. तोही मग पुढे आनंदानें स्वर्गात गेला.



सदतीस वर्षापूर्वीची गोष्ट. त्या वेळी सासवड येथील इंग्रजी शाळेमध्ये दुसऱ्या इयत्तेत मी शिकत होतो. दहा वर्षांचा होतो मी. आमच्या गांवांत इंग्रजी शाळा सुरु होऊन तीनचारच वर्षे झाली होती. त्यामुळे मराठी चौथी इयत्ता पास झाल्यावर मी सरळ इंग्रजी शाळेतच गेलो. ही इंग्रजी शाळा जर त्या मोक्यास आमच्या गावात निघाली नसती, तर मराठी सात इयत्ता पुन्हा करून गावचा कुळकणी किंवा तलाठी होण्याची माझी महत्त्वाकाक्षा होती !

खेडेगावच्या मराठी आणि इंग्रजी शाळेमध्ये त्या वेळी मुख्य एकच फरक आम्हाला दिसून आला. आणि तो म्हणजे मराठी शाळेमध्ये आम्हाला एकाच मास्तराचा तोच तो वाढलेल्या दाढीचा कंटाळवाणा चेहरा वर्षभर पाहणे भाग पडे आणि इंग्रजी शाळेमध्ये आम्हाला एकाच वर्गाला शिकवायला निदान तीनचार तरुण तरुण मास्तर तरी येत. एक इंग्रजी शिकवायला, एक ड्रॉइंग आणि खडे दाखवायला, एक मराठी आणि इतिहास सागायला आणि एक बाकीचे राहिलेसाहिले विषय भरडून टाकायला.

दिवसभर तीनचार मास्तरांची ये-जा वर्गमध्ये होत असल्यामुळे एकाच मास्तराच्या सासुरवासाला कंटाळून मराठी शाळेमधून आलेल्या आम्हां मुलांना इंग्रजी शाळा म्हणजे त्या वेळी केवढा विरंगुळा वाटत होता ! मागल्या तासाचे मास्तर जाण्यांत आणि पुढल्या तासाचे मास्तर येण्यांत निदान दहा-बारा मिनिंटे तरी वायां जात. त्यामुळे प्रत्येक तासाचे शेवटी आम्हांला वर्गात हिंडावयाला, ओरडावयाला आणि हुंदडावयाला चांगलाच अवकाश मिळे.

त्यातून आमचा वर्ग होता तिसऱ्या मजल्यावर एका बाजूला. दोन उंच, अरुंद आणि अंधारे जिने चढून आमच्या वर्गमध्ये मास्तर सहजासहजीं पोंचत नसत. आणि आलेच एखादे मास्तर लवकर तर ते धापा टाकीत खुर्चीवर बसत आणि मग पाण्याचा तांब्या भरून थाणण्यासाठीं आमच्यापैकीं एकाद्या

मुलाला खालीं तळमजल्यावर धावत जावें लागत असे. मग मास्तर पाणी पिऊन गार झाल्यावर पुढे आस्ते आस्ते शिकवायला सुरुवात होई.

तेवढ्यांत दहा-पंधरा मिनिटे सहजच निघून जात. आणि आम्हांला पाहिजे तेवढा विसांवा सहज मिळत असे. शिकण्याकडे त्या वेळी आमचे लक्ष होते कुठे? मास्तर वर्गात जास्तीत जास्त उशिरां येतील कसे आणि शक्य तेवढ्या लवकर वर्गातून रवाना होतील कसे याच विवंचनेत आम्ही त्या वेळी गुंतलेले असू.

पण या आमच्या कार्यक्रमांत एके दिवशीं अचानक क्रांति घडून आली. सुभेदार नावाच्या एका नवीन मास्तराची आमच्या वर्गावर नेमणूक झाली. भोर संस्थानचे राहणारे होते ते. आणि आमच्या वर्गातल्या एका मुलाचे जवळचे नातेवाईक होते. सब्बीस-सत्तावीस वर्षांचे वय असेल त्याचे त्या वेळी. उजळ रंग, तेजस्वी डोळे आणि त्याच्या वयाला न शोभतील इतक्या ओठ झाकून टाकणाऱ्या मोळ्या मोळ्या मिशा. त्याच्या मिशा बघून प्रथमदर्शनी आमच्या मनांत एकदम दडसच बसली. पण त्यांनी बोलावयाला सुरुवात केली मात्र—एकदम वर्गामध्ये वातावरणच बदलून गेले.

त्याची बोलण्याची पद्धति जलद आणि अस्थिर होती. पण त्याच्या शब्दाशब्दामध्ये एक नवीन तळेचें आकर्षण आणि खेळकरपणा होता. “मित्रांनो—” आम्हांला उद्देशून ते म्हणाले. पायापासून डोक्यापर्यंत काहीं तरी गोड भावना विजेच्या फटकाऱ्यासारखी चमकून गेली. आमच्या छातींत काहीं तरी ‘र्थर’ झाल्यासारखे वाटले. एवढीशीं आम्ही पोरटी! अन् मास्तरांनी आम्हांला ‘मित्रांनो’ अशी हाक मारावी! फारच चमत्कारिक वाटले ते आम्हांला! शिवीगाळीखेरीज आणि धमकीखेरीज मास्तरांच्या तोंडून दुसरीं संबोधने ऐकण्याची तोंपर्यंत मुळीं संवयच नव्हती आम्हाला! ‘मित्रांनो!’ बस्स, त्या एका शब्दानें सुभेदार मास्तरांनी आमचीं मनें जिंकून टाकली! आम्हांला एकदम त्यांच्याबद्दल विलक्षण आपलेपणा वाढू लागला. वर्गात एकदम सामसूम शांतता पसरली. आमच्यांतलीं बडीलधारीं दंगेखोर पोरे जागच्याजागी गारद झाली!

“आज मी नवीनच आलों आहें,” मास्तर हसत हसत पुढे म्हणाले. “उद्यांपासून आपण अभ्यासाला सुरुवात करू. आज मी तुम्हांला हरिभाऊ आपट्यांच्या ‘उषःकाल’ कांदंबरीची गोष्ट सांगतो.” वर्गात गोष्टी सांगणारे असे पाहिलेच मास्तर होते ते! एकदम वर्गांचे रुक्ष स्वरूप बदलून त्याला घरांतल्या

एकाद्या बैठकीचे जिव्हाळ्याचें स्वरूप आले. तो तास कधीं संपला आणि दुसरा नि तिसरा तास कधीं सुरु झाला है आम्हांला जसें कळले नाहीं, तसें सुभेदार मास्तरांच्याही तें ध्यानात आले नाहीं. इतके आम्ही सारे त्या गोष्टीच्या आनंदांत रंगून गेले होतो. पुढच्या तासाचे मास्तर वर्गाच्या दारापाशी येऊन गेले आणि शिक्षकांच्या खोलींत जाऊन तणावून झोपले. त्याना तरी आम्हांला शिकविण्याची कुठे हैस होती एवढी? आपला तास दुसऱ्या कोणी मास्तरानें घेतला तर तें त्यांना नको होतें थोडेंच!

त्या दिवसापासून आमच्या वर्गाची चर्याच मुळी बदलून गेली. सुभेदार मास्तर वर्गात कधीं येतात आणि कधीं आम्हांला गोष्टी सांगतात असें सर्वाना होऊन जात असे. मराठी आणि इतिहास हे दोन विषय शिकविण्याचें काम त्यांच्याकडे आले होतें; आणि हे दोन्ही विषय आम्हांला ते गोष्टीरूपानें शिकवीत. पण अशा कांहीं हातोटीनें कीं मराठी केव्हां संपे आणि इतिहास केव्हां सुरु होई किंवा इतिहास केव्हां संपे आणि मराठीला केव्हां प्रारंभ होई है आम्हाला मुळी कळतच नसे. त्याखेरीज उरल्या सुरल्या वेळांत हरिभाऊ आपटथांच्या कांदंबच्या ते हप्त्याहप्त्यानें आम्हांला सांगत.

त्यामुळे सुभेदार मास्तरांचा आम्हांला नादच लागला म्हणानात. शाळेंत येतांना आम्ही त्यांच्याबरोबर यावयाचे. शाळेंदून जाताना आम्ही त्यांच्याबरोबर जावयाचे. दुपारीं अंघोळीला घाटावर त्यांच्याबरोबर. संध्याकाळीं खंडोबाच्या माळावर हिंडायलाही त्यांच्याबरोबर. आणि सुटीच्या दिवशीं तर सकाळपासून संध्याकाळपर्यंत मुक्कामच त्यांच्या घरीं. आमची आणि त्यांची ही वाढती गड्डी बघून जर कोणाच्या पोटांत खरोखरच दुखू लागले असेल तर तें आमच्या हेडमास्तरांच्या. त्यांचे नांव होतें झांबरे!

‘झांबरे’ है आडनांव उच्चारल्याबरोबर ज्या रंगाची, ज्या रूपाची आणि ज्या चेहऱ्याची मूर्ति तुमच्या डोळ्यांसमोर उभी राहू शकेल, अगदीं तसेच होते है आमचे झांबरे सर! पूऱी हे रेव्हेन्यू खात्यामध्यें इंदापूर येथें मामलेदार कचेरींत हेडकारकून होते असें म्हणतात. तेथें हिशेबाची कांहीं तरी भानगड केल्याचा त्यांच्यावर ठपका आल्यानें त्यांना नोकरीतून निघावें लागले. तेव्हां असा ‘कर्तवगार’ पुरुष पुण्याच्या भावे स्कूलखेरीज दुसऱ्या कोणत्या संस्थेंत पचूं शकणार बरे?

या संस्थेनें या महापुरुषाची रवानगी सासवड गांवीं नवीन इंग्रजी शाळा

स्थापन करण्यासाठी केली. आणि तेवढे काम त्यांनी खरोखरच उत्तम रीतीने पार पाडले यात शका नाही. तेव्हापासून त्या शाळेच्या हेडमास्तरपदावर त्यांचीच नेमणूक करण्यांत आली. झाब्रे सर कोणता विषय शिकविण्यात तरबेज होते हैं काहीं सागता येत नाही. तथापि, गणित विषय हा त्यांचा हातखडा होता अशी त्या वेळी बोलवा होती. विशेषत: 'मेट्रिक सिस्टम' मधले 'मिलीसेंटि-डेसी-मीटर-डेक्या-हेक्यो-किलो-मिरिया' हे कोष्टक ते मोठ-मोठ्याने मुलांकडून परवचाप्रमाणे म्हणून घेत, हैं माझ्या अद्यापही स्मरणांत राहिलेले आहे. या कोष्टकापलीकडे त्यांनी कोणाला काहीं शिकविले नाहीं.

शाळेमधील त्याचा बहुतेक वेळ मुलावर रागावण्यात आणि मुलाना बदडण्यांत जात असे. त्यामुळे झाब्रे सर म्हटले कीं आमच्या अंगावर त्या वेळी टरारून काटाच उभा राहात असे. शाळेबाहेरचा त्याचा वेळ गावातले एक श्रीमंत जहागिरदार होते, त्याच्या तैनातीमधे आणि पंगतीला जात असे. जवळजवळ श्रीमंतांच्या आश्रयालाच ते होते म्हणानात! त्यामुळे शाळेतल्या पोरांप्रमाणे पोराचे पालकही त्याना चागलेच वचकून असत. सुभेदार मास्तर शाळेत मुलाना जसजसे अधिकाधिक आवङ्ग लागले, तसेतसे झाब्रे सर त्याच्याकडे जातां-येता आपले लाल बटबटीत डोळे वटारून बघू लागले. पण सुभेदारानी कधीं दुंकूनही त्याच्याकडे पाहिले नाहीं. मुलाना रोज रोज नवीन गोष्टी काय काय सागावयाच्या ह्या नादांत ते गुग असत.

एके दिवशी पहिल्याच तासाला सुभेदार मास्तर वर्गात आले. त्या दिवशी त्यांचा चेहरा विशेष गभीर दिसत होता. ते टेबलाजवळ येऊन उमे राहिले. नेहमींप्रमाणे त्यांनी आमच्याकडे पाहिले नाहीं. त्याची दृष्ट खालीं जमिनीकडे वळलेली होती. क्षणभर ते काहीं बोलले नाहींत. त्याचे ओठ थरथर कापत होते असें आम्हांला वाटले.

थोड्या वेळानें ते हलक्या आवाजांत बोलूं लागले, “मुलांनो, एक अतिशय वाईट गोष्ट मला तुम्हांला सागावी लागत आहे. आपल्या देशाचे आवडते पुढारी लोकमान्य ठिळक याना सरकारने काल रोजीं सहा वर्षे काळेपाण्याची शिक्षा ठोठावली आहे—” बोलता बोलतां सुभेदार मास्तराचा कठ भरून आला आणि ते थांबले. आमच्या काळजांत आम्हाला काहीं तरी गलबलत्या-सारखे वाटले.

गळ्याभोवतालच्या उपरण्याच्या टोकाने मास्तरांनी आपले डोळे पुसले थ्याणि

ते म्हणाले, “आज तुम्हांला शिकवतां येणे मला अगदीं अशक्य आहे. विरेषतः तुम्हांला आतां जें काहीं सागावयाचें होतें, तें इथें वर्गात मला सांगतां येणे शक्यच नाहीं. तेव्हा संध्याकार्णी शाळा सुटल्यावर गांवाबाहेर आबुरशीच्या देवळाजवळ आपण जमूं ! ” असें म्हणून जड पावळांनी मास्तर वर्गामधून निघून गेले आणि खालीं शिक्षकाच्या खोलींत दिवसभर पडूनच राहिले.

झाबरे सर त्या दिवशीं शाळेत आले नव्हते तें बरेंच झाले. जहागिरदारांच्या वाड्यात त्या दिवशीं ‘प्रान्ता’ला मेजवानी होती. तेव्हां त्या मेजवानीच्या व्यवस्थेत त्या वेळीं ते गढून गेले असल्यामुळे त्यांना शाळेला यावयाला कोटून सवड मिळणार ? त्या दिवशीं अभ्यासाकडे आमचें लक्ष लागणे शक्यच नव्हते मुळीं ! विषण मनाने आम्ही शाळा सुटेपर्यंत कसेबसे वर्गात बसून राहिले. पाच कधीं वाजताहेत आणि शाळा केव्हां सुटते आहे असें आम्हांला होऊन गेले होतें.

शेवटची घंटा होतांच आम्ही वर्गातील पंधरावीस पोरे काखोटीला दसरे मारून शाळेमधून जे तडक निघाले ते निरनिराळ्या वाटांनी गांवाबाहेर पडले. सर्वांनी एकत्र मिळून जावयाचे नाहीं असें आमचें आधीं ठरले होतें. आंबुरशीच्ये देऊळ गांवाच्या ईशान्येला दोन मैलांवर एका ओढ्याच्या कांठीं होतें. नवरात्रांत तेथें दर वर्षी जत्रा भरत असे. पण एरव्हीं त्या बाजूला गांवांतले चिटपांखरूं-सुद्धां फिरकत नसे. म्हणूनच मुद्दाम मास्तरांनी ती जागा निवडून काढली होती.

कांहीं वेळाने आम्ही सारीं मुले त्या देवळाशेजारच्या ओढ्यावर जमले. सुभेदार मास्तर अजून आले नव्हते. त्यांच्या वाटेकडे डोळे लावून बराच वेळ आम्ही त्या ठिकाणीं बसले. सूर्य मावळत होता. आजूबाजूच्या शेतावर पिवळसर उन्हें अजूनहि थोडींशीं रेंगाळतच होतीं. कांहीं वेळाने मास्तर तेथें येऊन पोहोचले. त्यांच्याबरोबर वरच्या वर्गातील दोनतीन प्रौढ मुले होतीं. मास्तर येतांच आम्ही सारे उठून उमे राहूं लागले; पण ‘उठूं नका’ असें त्यांनी आपल्या हातानीं आम्हांला सांगितले.

मास्तराच्या भोवतीं वरुळ करून आम्ही बसले. आणि ते मधोमध उठून उमे राहिले. मावळत्या सूर्याच्या आरक्त प्रकाशाकडे रोखलेल्या दृष्टीने पाहात गंभीर आवाजांत त्यांनी बोलावयाला सुश्वात केली. वर्गात शिकवितांना किंवा गोष्टी सांगतांना ते नेहमीं आम्हांला जसे दिसत त्यापेक्षां कांहीं तरी निराळेच ते आम्हांला त्या वेळीं दिसले. त्यांच्या मुद्रेवर कांहीं तरी नवीनच तेज चमकत

होतें. आणि त्यांच्या आवाजांत नवीनच कांहीं तरी सामर्थ्य प्रकट झालेले होतें.

अर्धा-पाऊण तास ते बोलले असतील. पण तेवढया वेळांत लोकमान्य टिळकाच्या चरित्रामधल्या किती तरी स्फुर्तिदायक गोष्टी त्यांनी आम्हांला सांगितल्या. त्यांचा एकेक शब्द आणि एकेक वाक्य घणाच्या घावांप्रमाणे आमच्या हृदयावर आदलत होतें. आणि सर्वोगांतले रक्त पायापासून डोक्यापर्यंत उसळ्या मारीत होतें. बोलणे संपविष्णुच्या आधीं सूर एकदम चढवून ते म्हणाले, “लोकमान्य टिळकानीं तुमच्यासाठीं एवढें सारें केले ! तुम्ही त्याच्यासाठीं काय करणार ? बोला ! आजपासून परदेशी मालावर तुम्ही बहिष्कार घालणार कीं नाहीं ? यापुढे परदेशी टोप्या डोक्यावर ठेवता कामा नये ! परदेशी साखर तुम्ही खाता कामा नये ! घ्या, शपथ घ्या—शपथ घ्या—”

आंबुरशीच्या ओळ्याच्या त्या ओसाडींत सुभेदार मास्तरांच्या त्या शब्दांचे गंभीर पडसाद मोठमोठ्यानें निनादले. ‘शपथ घ्या ! शपथ घ्या !’ अशीच चोहांकडून गर्जना उठली. देऊळ तेंच म्हणाले, झाडे तेंच म्हणाली, शेतानीं तेंच सांगितले आणि ओढा तेंच गरजला. आणि आभाळांत क्षितिजावर नुकताच उगवलेला एक ठळक तारा त्याच अपेक्षेने टवकारून आमच्याकडे पाहू लागला. आमचीं डोकीं भडकून गेली. डोक्यावरच्या टोप्या भराभर काढून आम्ही ओळ्यांत भिरकावून दिल्या आणि मास्तरांच्या पायावर हात मारून परदेशी मालावर बहिष्कार घालावयाच्या एकजात सान्यानीं शपथा घेतल्या.

हरिभाऊ आपल्यांच्या ऐतिहासिक कांदवन्यांतील पात्रांचे सामर्थ्य आणि आवेश त्या वेळी आमच्या अंगांत संचारलेला होता. आयुष्यांतील एका अद्भुत अनुभवातून आम्ही जात होतो. लोकमान्य टिळकाच्या नावाची एका आवाजानें गर्जना करून आम्ही गांवाकडे चालू लागलों. त्या आमच्या गर्जनेचे पडसाद किती वेळ तरी मागे द्युमत राहिले होते. या वेळेपर्यंत अंधार चागलाच पडला होता. आभाळांत किती तरी चांदण्या लुकलुक करू लागल्या होत्या.

परत येतांना वाटेमध्ये आम्ही एकमेकांशीं फारसे बोललों नाही. जो तो आपल्या मनामध्ये हाच विचार करीत होता कीं, लोकमान्य टिळकांनीं देशासाठीं आज एवढा त्याग केला;—मी माझ्या देशासाठीं काय करणार ?’ एक नवीनच प्रकाश आमच्या आयुष्यामध्ये निर्माण झालेला होता. या विचारांच्या तंद्रीत दिवें नाके ओलांडून गावठाणांत आम्ही कधीं शिरलों आणि घरापाशीं येऊन कसे पोंचलों तें आम्हांला कळलेंच नाहीं !

अंगांत मी पाऊल टाकतो न टाकतों तोंच “कुठें गेला होतास इतका वेळ ?” अशी वडिलांची गर्जना जेव्हा माझ्या कानावर पडली तेव्हां कुठें मी शुद्धीवर आलो. समोर घघतो आहें तोंच आमच्या वर्गातल्या दोन-तीन मुलांचे वडील चितातुर आणि गंभीर चेहरे करून आमच्या वडिलांशेजारींच ओसरीवर उभे असलेले मला दिसले. एका क्षणांत लखवकन् सारा प्रकाश माझ्या डोक्यांत पडला, मी काहीं बोलायच्या आधींच वडील माझ्या अंगावर धावले आणि अशी काहीं झणझणीत कानशिलात लगावली त्यांनी माझ्या !

पण मी काहीं बोललों नाही. प्राण गेला तरी काहीं बोलायचें नाहीं अशी आम्हीं सान्यानीं मुळीं त्या दिवशीं शपथच घेतली होती. माझ्या डोक्यावर टोफी नाहीं हें बघून तर वडील आणखीनच भडकले. त्यांनी आणखीन् दोन धपाटे माझ्या पाठींत घातले. मी कळवळून मटकन् खालींच बसलो, पण तोंडांतून हूं का चूं काढलें नाहीं. लोकमान्य टिळक देशासाठीं सहा वर्षांचे काळें पाणी सहन करणार, तेथें आपणाला पांचदहा धपाटे देशासाठीं सहन करावे लागले तर त्याचे काय मोठेंसे होणार आहे, असा मनांत त्या वेळीं विचार आला.

हें असें चालले आहे तोंच झांबरे सर आमच्यापैकीं एका मुलाला फरपटून ओढीत ओढीत आमच्या घरांत शिरले. तो मुलगा मोठमोठ्यानें किंचाळत होता आणि झांबरे सर त्याच्या कानशिलात फडाफड लगावून ओरडत होते, “थाब लेका, तुलाच सहा वर्षांच्या काळ्या पाण्यावर पाठवतों, नाहीं तर इथेंच मामलेदार कचेरीसमोर फांशी देतों—” वडिलांनीं मला सोडून दिलें आणि ते नि इतर पालक झांबरे सरच्या भोवतीं जमले. झांबरे सरच्या अंगांत त्या वेळीं दहा फौजदारांचे बळ जमा झाले होतें.

आपल्या भसाड्या आवाजांत ते ओरडून म्हणाले, “फार भयंकर आहेत हीं दुसऱ्या इयत्तेलीं पोर ! आणि त्या सुमेदार मास्तरांची यांना फूस ! या—या पोरांनीं त्या टिळकांच्याप्रमाणे सरकारच्या विरुद्ध बंड करून काळेपाण्यावर जायचे ठरवलें आहे आज ! घघतां काय आणि पाहतां काय ?” माझे वडील अतिशय भयंकर नजरेने माझ्याकडे पाहू लागले. “सरकारविरुद्ध तूं बंड करणार काय रे लेका ?” असें म्हणून दांतओठ खाऊन त्यांनी असा काय रपाटा माझ्या बरगडींत लगावलाय म्हणतां ! मी एकाद्या कुन्याच्या पिलाप्रमाणे केकाटत केकाटत स्वयंपाकघराकडे पळत सुटलो.

त्या दिवशीं सबंध रात्रभर माझ्या डोळ्याला डोळा लागला नाहीं. अंथरुणा-

वर मी एकसारखा तळमळत पडलो होतो. सुभेदार मास्तर, वर्गांतलीं निरनिराळीं पोरे, लोकमान्य टिळक, हरिभाऊ आपश्याच्या काढबन्यातील पात्रे, झांबरे सर, एडवर्ड बादशाह याची अशी कांहीं गळत डोक्यात होऊन गेली होती कीं विचारूं नका !

पहाटे पहाटे तर या स्वप्नांना अतिशय भयंकर स्वरूप प्राप्त झाले. मामले-दार कचेरीसमोरच्या उघड्या मैदानात एक मोठी लाकडी चौकट उभारलेली असून तीवर आमच्या वर्गांतल्या सान्या मुलांना एकामागून एक फाशी देण्याचें काम चालले आहे. शेजारीं झांबरे सर अंगात फौजदाराचा डगला आणि पगडी घालून अन् हातात क्याटलाग घेऊन ‘अमक्याला फाशी द्या !’ ‘तमक्याला फाशी द्या !’ असे हुक्म ओरडून फर्मावीत आहेत. माझी जेव्हा पाळी आली तेव्हां एकदम मोठ्यानें मी किकाळलो आणि झोपेतून जागा झालो.

अगदीं सकाळीं मी उठतो आहें न उठतो आहें तोच आमच्या वर्गांतला एक मुलगा घाबन्या घाबन्या धावत माझ्याकडे आला. सुभेदार मास्तराच्या घरासमोर राहणारा मुलगा होता तो. त्यानें रडक्या आवाजात माझ्या कानात सांगितलें कीं, काल रात्रीं झांबरे सरनीं सुभेदार मास्तरांना शाळेतून काढून टाकले असून गावच्या जहागिरदारांनी त्याना गाव सोडून ताबडतोव बाहेर निघून जाण्याचा हुक्म दिलेला आहे.

काळजांत कुन्हाडीचा घाव बसावा तसें त्या वेळीं मला वाटले. लोकमान्य टिळकाच्या काळेपाण्याइतकीच सुभेदार मास्तरांची ती हृष्पारी मला भयंकर वाटली. पाथापासून डोक्यापर्यंत मी दुःखानें आणि रागानें थरथर कापूं लागलों. जास्त विचार करावयाला वेळच नव्हता. आम्ही दोघे तसेच घाईघाईनें सुभेदार मास्तरांच्या घराकडे पळत सुटलों. वाटेंत दोनतीनदा मी ठेचाळलों देखील असेन.

आमच्या वर्गांतलीं पांच-सहा मुले मास्तरांच्या दारासमोर माना खालीं घालून उभीं होतीं. ‘मास्तर कुठे आहेत ?’ असें घापा टाकीत आम्हीं त्याना विचारले. तेव्हां अर्ध्या तासापूर्वीच बैल्याडींत बसून मास्तर गांव सोडून निघून गेले असल्याचें त्यांनीं आम्हांला स्फुंदत स्फुंदत सागितलें.

सारे जग आमच्या भोवतीं फिरतें आहे कीं काय असें त्या वेळीं आम्हाला वाटले. मास्तरांच्या शून्य घराकडे पाहात किती तरी वेळ आम्ही तसेच रडत रस्त्यावर उभे होतों. त्या दिवशीं आमच्या वर्गापैकीं कुणीच शाळेत गेले नाहीं.

सुभेदार मास्तरांच्या निरनिराळ्या आठवणी फिरून फिरून एकमेकांना सांगत आम्ही तो सारा दिवस संगमेश्वराच्या देवळांत एकत्र बसून घालविला.

दुसरे दिवशीं शाळेच्या दाराशीं झांबरे सर एक लंबलचक छडी हातांत घेऊन मोळ्या विजयानंदानें उमे होते. आमचीच वाट पाहात होते ते. आम्ही कांहीं न बोलतां एकामागून एक हात त्यांच्यापुढे केले. आणि छडीचे फटकारे शातपणे सहन करून संथ पावलानीं आपल्या वर्गामध्ये जाऊन बसलो.



प्रा. चक्रपाणी यांची माझी कांहीं विशेष ओळख नव्हती. रस्त्यामध्ये ते भेटले म्हणजे आम्ही हसून एकमेकाना नमस्कार करीत असू, कवचित् एखादे वेळीं दोन-तीन औपचारिक वाक्येहि पण बोलत असू, त्यांच्या विद्वत्तेचा गांवामध्ये पुष्कळच गवगवा होता. परदेशांत चारपाच वर्षे राहून कसल्याशा गहन विषयावर संशोधन करून ते परत आलेले होते. तथापि त्यांच्या विद्वत्तेशीं माझा संबंध कधींही आलेला नव्हता; आणि तिजबद्दल संशय घेण्याचें कारणही कधीं उद्भवले नव्हते. सुशिक्षित माणसाना सामान्यपणे त्यांच्याबद्दल जो आदर वाटत होता तोच मलाही वाटत होता.

एकदां त्यांच्या कॉलेजांत विद्यार्थ्यांचे संमेलन होते. त्या संमेलनांत विद्यार्थ्यांनी माझें नाटक बसविले होते. प्रा. चक्रपाणी हे संमेलन-समितीचे अध्यक्ष होते. नाटकाचा प्रयोग बघण्यासाठी मला रीतीप्रमाणे आमंत्रण होतेच. पण कांहीं कारणामुळे मला त्या प्रयोगाला हजर राहतां आले नाहीं. त्याबद्दल प्रा. चक्रपाणी यांना फार वाईट वाटलेसे दिसले.

वाटेंत त्यांची आणि माझी जेव्हां गांठ पडली तेव्हां ते म्हणाले, “तुमच्या नाटकाच्या प्रयोगात ज्या ज्या विद्यार्थ्यांनी कामे केली ते विद्यार्थी उद्या संध्याकाळी पाच वाजतां माझ्याकडे च्छाला येणार आहेत. त्या वेळीं तुम्हीं आले पाहिजे. विद्यार्थ्यांना तुमची ओळख करून घेण्याची फार इच्छा आहे. नाटकाचा प्रयोग तुम्हीं चुकविला, तसें उद्याचें आमंत्रण मात्र चुकवू नका.”

बोलाविल्याप्रमाणे प्रा. चक्रपाणी याच्याकडे दुसऱ्या दिवशीं मी गेले. चक्रपाणीची जागा भाड्याचीच होती, पण चागली होती. एका नवीन बांधलेल्या बंगल्याच्या तळमजल्यावरच्या तीनचार खोल्या त्यांच्याकडे होत्या. समोर ऐसपैस आवार होते आणि आजूबाजूला थोडीशीं फुलझाडेंही लावलेलीं होतीं. प्रा. चक्रपाणी आणि विद्यार्थी माझी वाटच पाहात होते. आमचा चहा पिण्याचा

कार्यक्रम अर्धा-पाऊण तास चालला. विद्यार्थी मोकळेपणानें हसत होते आणि गप्पा मारीत होते.

पण प्रा. चक्रपाणी गंभीरपणे आरामखुर्चीवर पडून पाइप ओढतां ओढतां कसला तरी विचार करीत होते. मधूनमधून विद्यार्थ्यांकडे पाहून ते विमनस्कूपणे हसत होते. जणुं काहीं त्यांच्या ज्या गप्पा चालल्या आहेत त्यांच्याकडे आपले लक्ष आहे, असेच ते सुचवीत होते. माझे लक्ष चहा पिण्याकडे ही नव्हतें आणि विद्यार्थ्यांकडे ही नव्हतें. प्रा. चक्रपाणीशींही बोलण्यासारखे मजजवळ कांहीं नव्हतें. माझे लक्ष दुसऱ्याच एका गोष्टीकडे लागून राहिले होते.

बंगल्याच्या आवारात प्रा. चक्रपाणीचा दोन वर्षांचा मुलगा एका नव्या तिचाकी पायगाडीवर बसून आमच्याभोवर्ती एकसारखा फेऱ्या घालीत होता. फार सुंदर आणि गोंडस मुलगा होता तो. आणि ती तिचाकी त्याच दिवरीं त्याला मिळालेली दिसत होती. त्यामुळे त्याच्या आनंदाला पारावार नव्हता. जोरजोरानें पाय हलवून बागेमधून आपली छोटी गाडी चालविताना आणि तिची मधूनमधून घंटी वाजविताना तो मोठमोठ्यानें हसत होता आणि किचाळत होता. पण त्याच्याकडे कुणाचेच लक्ष नव्हते. विद्यार्थी खाण्यांत आणि गप्पा मारण्यांत गुंग झाले होते. आणि प्रा. चक्रपाणी स्वतःशींच तन्द्री लावून बसले होते. मी एकटाच काय तो त्या मुलाकडे टक लावून बघत होतो आणि हसून त्याच्या आनंदाचें मनसोक्त कौतुक करीत होतों.

चहाचा कार्यक्रम संपल्यावर विद्यार्थी निघून गेले. आणि प्रा. चक्रपाणीनी आपले ग्रंथालय दाखविण्यासाठी मला आत नेले. चक्रपाणीचे ग्रंथालय खरोखर त्याच्या विद्रूतेला शोभण्यासारखे होते. निरनिराळ्या कठीण विषयांवरचे चार-पांचशे जाडजाड ग्रंथ कपाटामध्ये दाटीवाटीने लावून ठेवलेले मला दिसले. ते बघून चक्रपाणीच्या विद्रूतेबद्दलचा माझा पूर्वीचा आदर अधिकच वाढला. त्याचा निरोप घेऊन मी बाहेर पडलो.

बाहेरच्या आवारात त्यांचा मुलगा अजूनही आपली तिचाकी चालवून राहिला होता. चक्रपाणी मला पोहोचविण्यासाठी आले. त्यांना पाहून तिचाकीवरून बसल्या-बसल्या मुलगा ओरडला, “बाजा, माझी गाडी पाहा कशी आहे ती!” मी त्याच्याकडे हसून पाहिले. प्रा. चक्रपाणीनी आपल्या ओठांतला पाइप किंचित् बाहेर काढल्यासारखे करून मी चहाला आत्याबहल माझे आभार मानले. मी त्या मुलाकडे पाहात पाहात बाहेर पडलो. खरेंच मला तो मुलगा भारी आवडला.

एक महिन्यानंतर प्रा. चक्रपाणी एका केमिस्टाच्या दुकानांतून घाईघाईनें बाहेर पडताता मला दिसले. मी भीत भीत विचारले, “कां, कुणी आजारी आहे वाटते ?” आपला लहान मुळगा विषमज्वरानें गेले दहा दिवस आजारी आहे असें सागून ते तडक निघून गेले. माझ्या काळजात धस्स झाले. त्या दिवशीं संध्याकाळीं त्यांच्या बंगल्याच्या आवारांत तिचाकीवर बसून आनंदानें किंचाळणाच्या त्यांच्या लहानग्या मुलाचा गोड चेहरा एकदम माझ्या डोळ्यांसमोर उभा राहिला. उम्ह्या आयुष्यांत त्याच दिवशीं एकदां मी त्याला पाहिले होतें. पण तेवढ्या वेळांतच त्यानें माझ्या मनाला ओढ लावून ठेवली होती.

त्यानंतर आणखी सातआठ दिवस गेले. एके दिवशीं संध्याकाळीं मी नव्या पुलावर हिंडायला गेलों असतांना त्या दिवशीं चहाच्या वेळीं चक्रपाणीच्या घरीं भेटलेल्या त्यांच्या एका विद्यार्थ्यानें ‘चक्रपाणींचा लहानगा मुळगा आजच दुपारीं गेल्या’ची दुःखद बातमी मला सागितली. क्षणभर माझे मस्तक सुन्न झाले. ती बातमी ऐकण्याची माझ्या मनाची तयारी नव्हती. त्यानंतर पुष्कळ वेळ माझें मन बेचैन होतें. समोर नदीच्या काठावर एक चिता जळत होती. ती त्याची तर नसेल ना ?—असा सहज एक विचार मनाला चाढून गेला. पण लहान मुळे पुरतात, जाळीत नाहीत, हे त्याच क्षणीं माझ्या ध्यानीं आले आणि मी भेसूर-पणे स्वतःशींच हसलों.

दुसरे दिवशीं सकाळीं मी बाजारपेठेंतून चाललों होतों. कोपन्यावर एक जुन्या सामानाचें दुकान होतें. त्या दुकानासमोर उमे असलेले प्रा. चक्रपाणी माझ्या दृष्टीस पडले. त्यांची पाठ माझ्याकडे होती. त्यांच्या हातांत एक तिचाकी गाडी होती. आणि ते दुकानदाराशीं हातवारे करून मोठमोळ्यानें बोलत होते.

त्यांचे शब्द माझ्या कानांवर पडले, “एक महिन्यापूर्वी घेतलेली आहे ही. चाळीस रुपयांत एक पै कमी घेणार नाही !”

काळजांत कोणीं कळ्यार खुपसावी तसें मला वाटले. एकदम माझ्या डोळ्यांत अश्रू उमे राहिले. तोंड वळवून त्याच पावलीं मी दुसऱ्या दिशेनें निघून गेलों.

त्या दिवसापासून प्रा. चक्रपाणी कुठें वाटेंत भेटले तर मी त्यांना चुकवतों किंवा ते अगदीं समोरूनच आले तर मी त्यांना नमस्कार न करतां गंभीर चेहरा करून तसाच पुढें चालू लागतों.

बा जारंत तुरी !

. १०

गंगी आणि गोदी या बहिणी बहिणी—म्हणजे सखल्या बहिणी नव्हेत; आतेमामेवहिणी. गंगी ही गोदीची मामेवहीण अन् गोदी ही गंगीची आतेवहीण. पण बहिणीपेक्षा त्याचें एकमेकीवर जास्त प्रेम होतें. गंगीचा बाप आणि गोदीची आई हीं थोड्या अंतरानें त्यांच्या (म्हणजे गंगीच्या अन् गोदीच्या) लहानपर्णी वारली. त्यामुळे त्याच्या आजोवाला फार दुःख झालें. त्यांनी गगीच्या सोवतीला गोदीला बोलावून घेतलें. मग पुन्हा गोदी आपल्या वडिलाच्या घरीं कधीं गेलीच नाहीं.

त्यामुळे दोघीचें बालपण एकाच घरांत गेलें अन् मराठी सहाव्या इयत्तेपर्यंतचें शिक्षण दोघीचें एकाच शाळेंत झालें. दोघींनीही हातावर आणि कपाळावर सारखेच गोदून घेतलें होतें. दिसायलाही त्या जवळजवळ सारख्याच्च दिसायच्या. त्यात त्याची आजी त्याना एकाच खणाचीं पोलकीं अन् एकाच चिटाचे परकर शिवी. त्यामुळे पुष्कळाना तर त्या आवळ्याजावळ्या बहिणीच आहेत असें वाटे.

आणि योगायोग असा कीं लग्न झाल्यावरही पुन्हा त्या एकाच ठिकार्णी राहायला आल्या. दोघीचे नवरे मुंबईलाच नोकरीला होते. गंगीचे यजमान चितोपत टाकसाळे हे चिचपोकळी र्युनिसिपालिटीच्या दवाखान्यांत कंपाउंडर होते आणि गोदीचे यजमान शंभूराव अष्टपुत्रे हे वाडीबंदरला पार्सल क्लार्क होते. दोघींचीं बिन्हाडें शेजारीं शेजारींच होतीं. तीनचार मिनिटांच्या अंतरावर.

परळला अहमद सेलरच्या एक नंबरच्या चाळींत गंगी राहात होती. तर गोदी सात नंबरच्या चाळींत राहात होती. नवरे कामाला गेल्यावर गंगीचा मसाला कुदून द्यायला गोदी तरी तिच्या खोलीवर यायची, नाहीं तर गोदीचे लोणक्यै

घालून घायला गंगी तिच्या खोलींत यायचा. दिवसांतून किती तरी वेळ दोघींचा एके ठिकार्णी जायचा. गंगीला एक मुलगा नि एक मुलगी होती, तर गोदीला दोन्ही मुलीच होत्या.

चिंतोपंत टाकसाळे आणि शंभूराव अष्टपुत्रे यांची संबंध दिवसभर कधीं गाठ पडत नसे. चिंतोपंत जायचे चिचपोकळीला अन् शंभूराव जायचे वाडी-बंदरला; पण रात्रीच्या वेळी अन् सुटीच्या दिवशी मात्र ते याचा वचपा भरून काढीत. दोघांचे व्यवसाय जरी निरनिराळे होते तरी केवळ साडूपणाच्या नात्याखेरीज उभयताच्या आवर्दीमध्यें पुष्कळच साम्य होतें. दोघांनाही गाण्याचा अन् नाटकांचा विलक्षण नाद होता. चिंतोपंत पेटी उत्तम वाजवीत, तर शंभूराव तबला चागला वाजवीत. परळच्या ‘दामोदर हॉल’मध्यें निरनिराळ्या कळबांचीं जीं नाटके होत त्याच्यामध्यें पेटी अन् तबला वाजवायला चिंतोपंत अन् शंभूराव याची जोडी हमखास आढळून येई.

त्याखेरीज गिरणगावांत कामगाराच्या चाळीचाळीमधून ज्या ‘सत्यनारायणाच्या महापूजा’ होत, त्या वाजविण्याचीं बोलावर्णीही हटकून याच दुकळीला येत. आपल्या अंगांतल्या गुणावर जर ‘दुसऱ्या लोकांच्या कळबांचीं नाटके यशस्वी होतात तर आपणच एकादा नाटकाचा कळब काढलेला काय वाईट?’ या विचारानें गेल्याच दसऱ्याला दोघानीं मिळून ‘श्री महाव्यासाकात नाटयसमाजा’ची स्थापना केली होती. आणि ‘एक घाव दोन तुकडे’ हें चं. कृ. वाघमारेकृत दणदणीत ऐतिहासिक नाटक बसवायला सुरुवात केली होती.

०२०

एका सुटीच्या दिवशीं सकाळीं चिंतोपंत टांकसाळ्यांच्या नांवानें एक पोस्ट-कार्ड आले. तें मूळ ठिकाणाहून निघून चांगला दीड महिना झाला असावा असें त्याच्या धुरकट रंगावरून, चुरमुडलेल्या कडांवरून आणि त्याच्या पाठीवर बसलेल्या पोस्टाच्या शिक्क्यांच्या काळ्याकुट्ट मान्यावरून दिसत होतें. पत्रातले अक्षर अत्यंत कांपरे आणि किरटें होतें. मजकुरांत मधून मधून खाडाखोड केली होती. आणि कित्येक ठिकार्णीं मोठमोठे काळे ढाग पडले होते.

एकेक शब्द चारचार वेळा वाचला तेव्हां तो चिंतोपंतांना कसाबसा लागला. पण तें कोणाचें असावें याचा उलगडा मात्र त्यांना शेवटपर्यंत झाला नाही. आपल्या बायकोचा हा कोणी तरी लांबचा नातेवाईक असावा एवढा बोध मात्र

त्यांना झाला. पण लम होऊन इतकीं वर्षे झालीं तरी तिच्या तोऱ्हन त्यांचे नांव आपण ऐकले कसें नाहीं याचा त्याना मोठा अचंगा वाटला.

“काय ग, लखूनाना ठिपसे कोण ?” शेवटी चिंतोपंतांनी आपल्या बायकोला विचारायचे ठरविले. “ठिपसे का ठिपे—काय आडनांव आहे कुणास ठाऊक !”

लखूनाना ठिपसे हें नांव ऐकून गगीलाही चिंतोपंताहतकाच बोध झाला. ती शून्य चेहरा करून मान जोगानें हलवीत म्हणाली, “आमचा कोणी नाहीं !”

“तुमचा कोणी नाहीं ?” चिंतोपन्त किचित् चिडल्यासारख्या आवाजानें उद्गारले. “तुमचा कोणी नाहीं तर मग तुम्हाला त्यानें या पत्रात आशीर्वाद कशाला पाठविला आहे ? हे काय—हेच पत्रीं चि. सौ. गगूबाई आणि चि. सौ. गोदूबाई याना आशीर्वाद.”

“कुठून पत्र आल आहे ?” कांहीं तरी आठवल्यासारखे करून गंगीनें विचारले.

“झाशीहून !” चिंतोपत पत्राच्या उजव्या कोपन्यांत लिहिलेले गावाचे नांव वाचीत म्हणाले.

“झांशीहून ?” कपाळाला आळ्या चढवून गंगी आठवण करून लागली. “हं, हं. झाशीहून म्हणजे ते बहुतेक आमचे लखूमामा ठोमरे असतील ! हो हो, लखूमामा ठोमरेच ते—”

“कोणास ठाऊक ठिपसे का ठोमरे अन् नाना कीं मामा !” चिंतोपंत त्रासिकपणे म्हणाले. “मी काटेल त्या डॉक्टरचं प्रिस्क्रिप्शन वाचूं शकतो, पण या माणसाच्या अक्षरानं मात्र माझी अबूच घेतली. कोण हा लेकाचा लखूमामा ठोमरे ?”

“आमच्या आजीचा चुलत का मामेभाऊ !” उंच नारळाच्या झाडावर बसलेला एकादा कावळा पहावा तसे किलकिले डोळे करीत गंगी म्हणाली. ‘ते झाशीला पोस्टात का रेल्वेत होते असं वाटतं. अजून जिवंत आहेत ते ?’

“जिवंत नाहीत तर मग काय त्यांच्या भुतानं पत्र पाठवलंय हें ?” चिंतोपंत गगीच्या तोंडासमोर हातांतले पत्र नाचवीत म्हणाले. “बाकी हें अक्षर मात्र कांहीं माणसाचं दिसत नाहीं !”

“मग आतां त्यांचं बय चांगलं सन्तर वर्षीच्या वर असेल कीं !” गंगी त्याचा चेहरा आठवण्याचा प्रथल करीत म्हणाली. “लहानपणीं आम्ही शाळेत

होतों तेव्हां एकदां का दोनदां ते आजीला भेटायला आमच्या गांवीं आले होते. त्याच वेळीं त्यांनी पेन्शन घेतलं होतं. त्याला आतां किती वर्षे झालीं ! अन् त्याना तुमचं नाव न् इथला पत्ता कसा कळला ? ”

“ तोच तर मी अचंवा करून राहिलों आहें ! ” पोस्टाच्या शिक्कयातून सुटलेलीं आपल्या नावाचीं अन् पत्त्याचीं अक्षरे लावीत चितोपत म्हणाले.

“ सगळंच मुसळ केरात ! ” गंगी स्वतःशींच खुदकन हस्त म्हणाली. “ अहो, त्यांनी पत्र काय लिहिल आहे तें तर वाचून दाखवाल ? ”

चितोपत वाचूं लागले : “ अनेक आशीर्वाद. बहोत दिवसांनी आम्ही तुम्हास हें खत लिहितो आहोत. आता आमची उमर झाली. तब्बियतीन्हा काहीं भरोसा उरला नाहीं. शिकपणात आम्हाला द्वापाणी देणारें कोणी जवळ नाहीं. कुटुंबांतलें कोणीच माणूस उरलें नाहीं. प्रभूची मर्जी. पुढील महिना अखेर इकडील ओळखीचीं माणसें तिकडे मुंबईला येणार आहेत. त्याच्याबरोवर तिकडेच येणेचें ठरविलें आहे— ”

“ म्हणजे ? इथे मुबईला येणार आहेत लखूमामा ? ” गंगी आश्रयानें उद्गारली. “ आणि इथें कोणाकडे उतरणार ते ? ”

“ कुठे म्हणजे ? इथे त्यांचा नातपुतण्या का भाचेजांवई राहातो आहे ना अऱ्मद सेलर ब्रिलिंग नंबर एकमध्यें ! —चितामण टाकसाळे या नांवाचा ! त्याच्याकडे येऊन तळ देणार असतील ते. ” चितोपत उखडून म्हणाले.

“ छे, छे, आपल्याकडे कशाला येतील तें ? ” गंगी केविलवाण्या आवाजात म्हणाली.

“ त्याशिवाय का त्यांनी माझा पत्ता शोधून काढून हें पत्र मला धाडल ? ” चितोपत उत्तरले. “ पत्राची तारीख कोणती ? अरे बाप रे ! हें पत्र लिहून त्यांना दीड महिना झाला. आज पत्र मिळतें आहे मला हें. या महिनाअखेर तो इथें येणार, म्हणजे आज किंवा उद्यांच हा म्हातारा दत्त म्हणून आपल्या समोर उभा राहणार असें दिसतें आहे. ”

“ येऊं द्या हो ते आले तर, ” गंगी प्रेमळ स्वरांत म्हणाली. “ किती झालं तरी ते तुमचे चुल्त का मासे-आजे-सासरे लागतात. आले इथं ते आणि राहिले चार दिवस तर बिघडलं कुठें ? जातील चार दिवसांनी. ”

“ जातील ! कुठें जातील ? आहे कोण त्यांना ? हें काय या पत्रांत त्यांनी स्पष्टच लिहिलं आहे— ” चितोपत पत्रांतील ओळीवर बोट फिरवीत ओरडून

म्हणाले, “‘शिकपणांत आम्हांला दवापाणी देणारें कोणी जवळ नाहीं.’ कुदुंबांतले कोणीच माणूस उरले नाहीं. प्रभूची मर्जी—’ हें वघ ए, मी तुला किनई स्पष्ट सांगतो कीं तो म्हातारा उद्या इथें आला तर मी त्याला तोंडावर सागेन—तो मलाही ओळखत नाहीं अन् तुलाही ओळखत नाहीं—कीं चितोपंत टाकसाळे या ठिकाणी कोणी नाहीं. मागे राहात होते. पण आतां जागा सोडून ते कुठे गेले तें आम्हाला माहीत नाहीं.”

“तुम्ही नाहीं म्हणालात तर ते गोदीकडे जातील,” गंगी म्हणाली. “तुमचा जसा त्यानीं पत्ता मिळविला तसा शभूरावांचाही पत्ता त्यानीं मिळविला असेलच कीं.”

“जाऊ दे. खुशाल जाऊन राहू दे त्याना गोदीकडे अन् शंभूरावांकडे,” चितोपत आपला उजवा हात हवेंत उडवीत म्हणाले. “आपल्या घरांत ही कटकट नको.”

“पण ते गोदीकडे राहायला गेले कीं त्याना आपला पत्ता कळणारच. शभूराव काही तुमच्याइतके पक्के नाहीत. ते सरळ त्याना आपल्या घरी घेऊन येतील.” गंगी हसत हसत म्हणाली. चितोपत जिरल्यासारखे तोड चुरमुद्धन डाव्या हातानें आपल्या शेंडीचा गुतवळा उकळून लागले.

“एवढ काहीं त्याचं तुम्हांला संकट वाटायला नको,” गंगी नाक उडवीत म्हणाली. “तसे काहीं ते अगदींच वाटेवर पडणार नाहीत. तुम्हीं नाहीं म्हटले तर जातील ते एखाद्या खानावर्णीत नाहीं तर हॉटेलांत.”

“अन् पैसे कोण भरणार त्याचे ?—तूं कीं गोदी ?” गंगीच्या तोडासमोर हात ओवाळीत चिंतोपंत वेडावून म्हणाले.

“आम्हीं कशाला भरायला पाहिजेत त्याचे पैसे ?” गंगी फणकाळ्यानें म्हणाली. “त्याना काय भीक लागली आहे का ? त्यानीं पेन्शन घेतली तेव्हां तर त्यांच्याकडे चांगली पांच-पन्नास हजारांची माया होती. आजीनेच त्या वेळी आम्हांला सागितलें.”

एखादें भूत दिसावें तसे चिंतोपन्त दच्कले नि रोखल्या डोळ्यांनी ते आपल्या बायकोच्या चेहऱ्याकडे पाहात राहिले. आपल्या कानांवर त्यांचा विश्वास बसेना.

“कि-किती म्ह—म्हणालीस ?” शेवटीं त्यांच्या तोडून शब्द बाहेर फुटले, “प—पन्नास हजार रु—रुपये ?”

“हो, हो, पन्नास हजार रुपये!” गंगी ऐटीनें म्हणाली. किती केले तरी लांबचे का होईना, पण लखूमामा तिचे नातेवाईक होते. तेव्हा त्यांच्या पैशाचा तिळा अमिमान वाटावा हें साहजिकच होतें.

“या—या ल—लखूमामा ठ-ठोमन्याजवळ पन्नास हजार रुपये?” डोळे आणि तोड मोठमोठ्यानें ताणून चिंतोपतांनीं पुन्हा विचारले.

“हो, हो, पन्नास हजार रुपये होते या आमच्या लखूमामा ठोमन्याजवळ त्या वेळी!” गंगी प्रत्येक शब्दावर जोर देत म्हणाली. “तुमच्या लोकासारखी आमचीं माणसं कांहीं भिकारी नव्हतीं!”

पाच मिनिटे चिंतोपंत काहीं न बोलतां मिशांचे केस खालच्या दांतांनीं चावीत चावीत स्वतःशींच विचार करीत उभे राहिले. त्यांच्या डोक्यांत कसला एवढा विचार चालला होता कोणास ठाऊक?

“किती वर्षे झालीं या गोष्टीला?” मध्येंच एकदम जागे होऊन चिंतोपतांनीं विचारले.

“झालीं असतील पंधरा वर्षे.” गंगी आठवण करीत म्हणाली.

“मग अजून असतील लखूमामाजवळ ते पन्नास हजार रुपये?” एकाद्या लहान मुलानें मास्तराला प्रश्न विचारावा तशा अजागळ अडाणीपणानें चिंतोपंतांनीं गंगीला फिरून विचारले.

“तें आतां मला तरी काय बाई माहीत?” गंगी अडखळत अडखळत म्हणाली. “किती वर्षे झाली त्याला! जरी काहीं नाहीं म्हटलं तरी पाचपंचवीस हजार रुपये तरी म्हातान्याजवळ असतीलच अगदीं नक्की!”

“तरी पुष्कळ झाले कीं!” प्रफुल्लित चेहरा करून चिंतोपंत उद्घारले. आणि एकदम काहीं तरी त्यांच्या मनात विचार आला अन् ते स्वतःशींच हसू लागले.

इतके कीं त्याचें हसू त्यांना आवरेना. चिंतोपतांना हास्याच्या इतक्या का उकळ्या फुटताहेत हें गंगीच्या लक्षात येईना! ती बुचकळ्यात पडली.

“एवढं काय झाल मेलं हसायला!” गंगी चिडून म्हणाली.

चिंतोपंत गगीच्या कानात हळूच म्हणाले, “तुझ्या लक्षात नाहीं आलं? म्हणजे, ह्या म्हातान्याच्या नंतर त्याचे ते पांचपंचवीस हजार रुपये तुला म्हणजे आपल्यालाच मिळतील!”

गंगीचा चेहरा एकदम उमलला. पण आपला आनंद आंतल्या आंत दाबीत ती म्हणाली, “कशावरून?”

“कशावरून म्हणजे ?” चिंतोपंत खालच्या आवाजांत रेकून म्हणाले, “त्याच्या कुदुंबातलीं तर सारीं माणसं मेली आहेत. त्याला कोण आहे या जगांत तुझ्यावाचून—म्हणजे आपल्यावांचून ? मी नक्की सांगतो, तो आपले सारे पैसे आपल्याला ठेवून जाणार. नाही तर त्याने मला कशाला पत्र लिहिले असतें इतक्या लाबून ? कदाचित् त्यानीं तिथं आपलं वुइलदेखील लिहून ठेवलं असेल तुझ्या न् माझ्या नावानं. भायखळ्याच्या पुलावर बसलेल्या एका ज्योतिष्यान मला परवाच सांगितलं कीं, एका लाबच्या नातेवाइकाकडून तुम्हाला धन मिळणार. त्याच तें ज्योतिष खरं ठरणार असा रग दिसतोय !”

लखूमामा ठोमन्याचे पाचपंचवीस हजार रुपये आपल्या जणुं काही हातातच येऊन पडले या कल्पनेच्या आनंदात दोघेहि नवराग्याको यथेच्छ डुबू लागलीं.

• ३ •

तिकडे अहंमद सेलर चाळ नं. ७ मधल्या आपल्या खोलींत शंभूराव अष्टपुत्रेही आनंदातिशायाने आपल्या स्वाटेवर गडवडा लोळत होते. त्यांच्या हातातही तसलेंच चुरमडलेले, कापन्या आणि किरळ्या अक्षराचें, डाग पडलेले एक पोस्टकार्ड होते. गोदी त्याना आवरण्याचा प्रयत्न करीत होती. पण तिलाही आपले हसू अगदीं अनावर झाले होतें.

“काय हें ?” गोदी आपल्या लुगड्याचा पदर आपल्या हसन्या ओठांनीं चावीत म्हणाली, “अशानं माणसाला वेड लागायचं !”

“वेड लागण्यासारखीच ही गोष्ट आहे,” शंभूराव धापा टाकीत म्हणाले. “वीसपंचवीस हजाराची रक्कम म्हणजे काय सामान्य गोष्ट आहे ? आम्ही दहा जन्म पासल कलार्कची नोकरी केली म्हणून आम्हांला एवढे मिळतील होय कधीं ! परवा चोरीबद्रसमोरच्या त्या मैदानांत ते सामुद्रिक बसतात ना, त्यांतल्या एकाला मीं हात दाखविला. त्याने आपल्या छातीवर हात मारून सागितलं कीं, कोणा तरी लांबच्या नातेवाइकाकडून तुम्हाला हजारों रुपये मिळणार आहेत !”

“काय म्हणतां ?” गोदी तोंडाचा चंबू करून उद्घारली. “अन् मला नाहीं तुम्हीं सांगितलं तें ?”

“त्या वेळी मला तें खरं वाटलं नाहीं अन् मी तें मग पुढे विसरूनच गेलों.” शंभूराव म्हणाले, “पण आज हें लखूमामांचं पत्र हातीं पडलं अन् तूं त्यांची सारी

हकीकत मला सांगितलीस त्या वेळी मला त्या गोष्टीची आतां आठवण झाली.”

नं. १ च्या चार्दीत चितोपंत टाकसाळे आपल्या बायकोच्या दंडाला धरून, “आतां आपण ही कंपाउंडरची नोकरी सोडून देऊन केमिस्ट आणि ड्रिगिस्टचं दुकान काढणार,” असे जेव्हां प्रेमानें तिच्या कानात कुजबुजत होते, त्याच वेळी नं. ७ च्या चार्दीत शंभूराव अष्टपुत्रे आपल्या सौभाग्यवतीच्या हाताच्या बोटांत आपलीं बोटे गुंतवून “आपण किराणा मालाचे दुकान नाही तर एकादा स्थोर्यसे उघडणार” असल्याचा बेत अगदीं लाडिक लाडिक आवाजात वर्णन करून सांगत होते.

इतक्यांत गंगीला कांहीं तरी आठवण झाली आणि ती दच्कून चितोपंतांना म्हणाली, “पण काय हो, त्या कार्डात लखूमामांनीं गोदीलाही पण आशीर्वाद लिहिला आहे ना ?”

“हो, लिहिला आहे. कां ?” एकदम गंभीर चेहरा करून चितोपंत उद्घारले. गंगीच्या मनात काय शंका उत्पन्न झाली आहे त्याची अस्पष्ट कल्पना त्यांच्या डोक्यात आल्यावाचून राहिली नाहीं.

“म्हणजे मग लखूमामा सगळे पैसे काहीं मला एकटीला देणार नाहीत. यांतले निभ्से पैसे ते गोदीला देणार !” गगी चिताक्रांत चेहरा करून म्हणाली.

“तुझी शंका बरोबर आहे,” उदराएवढें तोड करून चितोपंत म्हणाले. “म्हणजे आपल्याला फक्त बारा-साडेबारा हजार रुपये मिळणार. एवढ्या पैशांत आजकाल केमिस्टचे अन् ड्रिगिस्टचे दुकान कसें शक्य आहे ?”

“साडेबारा हजारांत किराणा मालाचे दुकान निघणे अगदीं अशक्य आहे !” लाबोडा चेहरा करून शंभूराव आपल्या बायकोला जोरजोराने सागत होते.

“काय वाटेल तें झालें तरी गोदीच्या अन् शंभूरावाच्या वाढ्याला पंचवीस हजारांतली एक पैदेखील जातां कामा नये !” चितोपंत दातओठ खाऊन गंगीला बजावीत होते.

“त्या लखूमामांना आपल्याकडे येऊन राहूं दे तर खरं. पाहतों ते गंगीला अन् चिंत्याला अधीं हिस्सा कसा देतात तें ! असे त्यांचे कान फुंकून ठेवतों त्या दोघांविरुद्ध !” शंभूराव मिशीवर ताव देऊन गोदीपुढे फुशारक्या मारीत होते.

लखूमामांचे आपल्याला पत्र आले आहे याबद्दल आपण गोदीला एक अक्षर देखील बोलणार नाहीं, असें चितोपंतांनीं गंगीकडून वचन घेतलें. आणि ‘लखूमामा आपल्याकडे राहायला येणार आहेत’ याबद्दल ब्रदेखील आपण

गंगीपाशीं तोडांतून काढणार नाहीं अशी शंभूरावांनी गोदीला शपथ घ्यायला लावली.

“नाहीं तर बोलशील लोणचं घालतांना काहीं तरी गोदीपाशीं,” चितोपंत गंगीला टोमणा देत म्हणाले. “तुला आपल्या बहिणीच्या प्रेमाचा उमाळा येतो ना मोळ्या !”

“बर बाई, मी उद्यापासून गोदीच्या घरांत पाऊलच ठेवीत नाहीं, मग तर झालं ?” गंगी म्हणाली. “पण तुम्ही मात्र स्वतःच्या तोडाला जपा. नाहीं तर रात्रीं पेटी वाजविताना काहीं तरी शंभ्याच्या कानांत भकाल अन् सगळाच बाजा वाजवाल !”

“आजपासून त्या कारकुळ्याब्रोबर साथ करायला जाईन तर किनई ?” चितोपंत वरच्या दातानीं खालचा ओठ चावीत म्हणाले.

“उद्यापासून मसाला कुटायला मी जाणार नाहीं गंगीकडे. मग तर झालं ?” गोदी आर्जवानें शंभूरावाना सागूं लागली.

“आणि मी त्या मलमखल्याब्रोबर तब्ला वाजवायला आजपासून गेलो तर मीही माझी मिशी उतरून ठेवीन.” डाव्या मिशीचें टोक खसकन् ओढून शभूराव ओरडले.

• ४ •

चितोपंतांनीं आणि शंभूरावांनीं आपापल्या बायकांसमोर केलेल्या त्या ‘भयंकर प्रतिज्ञा’ त्याच रात्रीं त्यांनीं अंमलांत आणल्या.

‘दामोदर हॉल’मध्ये त्याच रात्रीं ‘संगीत प्रेमाचे तीन तेरा’ या नाटकाच्या प्रथोगाला त्याना ‘वाजवायला’ जावयाचे होतें. पण आपल्या प्रकृत्या एकाएकीं बिघडल्याचें त्यांनीं त्या कळवाच्या चालकांना ऐन वेळीं कळविलें. त्यामुळे नाटकाचे चागलेच तीन तेरा वाजले हें सागायला नकोच. नाटक बंद पढल्याचें शुभाशुभ उभयतांनाही वाटण्याचें कारण नव्हते.

पण दुसऱ्या दिवशीं घोडपदेवला सत्यनारायणाची पूजा होती. ती आपल्या गैरहजेरीमुळे बिघडली तर आपल्याला पाप लागेल, सत्यनारायण आपल्यावर रागावेल अन् साधुवाण्याच्या नौकेंतील संपत्तीचीं जशीं ‘लतापत्रे’ झालीं त्याप्रमाणे लवूसामांकद्वन आपल्याला मिळणाऱ्या नोटांच्याही पत्रावळी होतील या भयानें सत्यनारायणाची पूजा चुकविण्याची दोघाचीही छाती झाली नाहीं. ते

पूजा 'वाजवायला' अगदीं वेळेवर गेले. पण संबंध तीन तासात एकमेकाशीं अक्षरसुद्धां बोलले नाहीत किंवा एकमेकाच्या डोळ्याला डोळाही त्यांनीं दिला नाही.

'म्हाळसाकान्त नाळ्यसमाजा'च्या तालमी मात्र बंद पडल्या आणि 'एक घाव दोन तुकडे' रंगभूमीवर येण्याआधींच त्याचे दोन तुकडे झाले. नाटककार च. कृ. वाघमारे याचे तें पहिले नाटक होतें. कल्बन्ध्या मालकांच्या आपापसांतील विठुष्टांमुळे त्या नाटकाला जन्माआधींच नख लागून चं. कृ. वाघमारे याचा चेहरा एकाद्या कोकराप्रमाणे केविलवाणा दिसून लागला. आणि त्यामुळे त्याच्या चाळींतले लोक त्याच्या आडनावाची अगदीं उघड उघड थड्हा करू लागले.

गंगीनें आपल्या पोराच्या पाठींत दोन दोन धपाटे मारून त्याना सागितलें कीं, "खबरदार, गोदूमावशीच्या चाळींत गेला आणि तिच्या पोरऱ्याशीं बोलला तर!"

अन् गोदीनें आपल्या मुलीच्या गालफडात लगावून त्याना बजावलें कीं, "गगीमावशीच्या खोलींत पुन्हा पाऊल टाकलेंत तर तुमच्या तगड्याच मोडीन मेल्यांनो!"

एका आठवड्याच्या आत चितोपत टाकसाळे आणि शंभूराव अष्टपुत्रे याच्या कुटुंबाचें एकमेकाशीं नातेंच काय पण ओळख तरी आहे काय याची एक आणि सात नंबरांच्या चाळींतील त्यांच्या ओळखीच्या माणसांना शंका पडू लागली. पण तो महिना संपत आला तरी लखूमामाचा काहीं पत्ता नव्हता. त्यामुळे चितोपंतांचा आणि शंभूरावाचा जीव सकाळपासून संध्याकाळपर्यंत अगदीं कासावीस होऊन गेला.

चाळींत जरा काहीं खुट झालें किंवा जिन्यावर कुणाचीही पावले मोळ्यानें वाजलीं कीं गंगी आणि गोदी आपापल्या हातातील कामे तरीच खालीं टाकून बाहेर येत आणि डोकडोकावून चहूं बाजूना पाहूं लागत. सत्तर वर्षीच्या वयाचा कुणीही म्हातारा चितोपंताना किंवा शंभूरावांना रस्त्यानें चालतांना दिसला कीं ते धावत त्याच्याजवळ जात आणि पायापासून डोक्यापर्यंत टवकारून त्याच्याकडे पाहात किंवा लांबून 'लखूमामा' अशी आरोळी मारून तो आपल्याकडे बघतो आहे किंवा नाहीं याची चाचणी घेऊन बघत.

झांशीच्या बाजूकडून मुंबईला उगागाड्या केव्हां केव्हां येतात त्यांच्या वेळांची चौकशी करून त्या त्या वेळेला ते रजा काढून स्टेशनवर जात आणि

एकमेकाच्या नजरेला न येईल अशा रीतीनें ते सारी गाडीच्या गाडी पालथी शालीत. एकदां मात्र स्टेशनच्या प्लॅटफॉर्मवर अशीच धावपळ करीत असतांना चितोपंत आणि शभूराव याची समोरासमोर टक्रर झाली.

चितोपत रागानें डोळे गरगरा फिरवीत शभूरावाच्या अंगावर ओरडले, “डोळे फुलेत का ?”

शभूराव तितक्याच त्वेषानें चितोपंताच्या अंगावर खेकसले, “आणि तुमच्या डोळ्यात काय फुल पडलीत का ?”

चितोपंत आणखीच मोळ्यानें किचाळले, “इथं स्टेशनवर काय तुमचं काम आहे ? जणुं काहीं सासराच यायचा असेल तुमचा !”

त्याच्या आवाजावर पट्टी चढवून शंभूराव ओरडले, “हो, हो, सासराच यायचाय माझा ! मग तुमच काय म्हणण आहे !”

सासरा येणार आहे शभूरावाचा ?—चितोपताच्या पोटांत एकदम कळ उठली. मग लखूमामा ठोमन्यानें आपल्याप्रमाणे शभूरावालाही झाशीहून पत्र पाठविलेले दिसते आहे !

“कां, असे रोखून काय बघताहात माझ्याकडे टोणग्यासारखे ?” चितोपंत त्याच्याकडे न्याहाळून पाहायला लागले तेव्हा शंभूराव आवेशानें गर्जून म्हणाले. “माझा सासरा येणार आहे म्हणून तुमन्या पोटात का दुखतं ?”

“माझ्या पोटात दुखायच काय कारण ?” चितोपत दोन इंच छाती फुगवून ओरडले, “माझाही सासरा येणार आहे. त्यानाच पाहायला मी स्टेशनावर आलो आहें !”

शंभूरावांच्या छार्तीत धस्स झाले. ते चितोपतांच्या चेहऱ्याकडे टकमक पाहात राहिले. ‘म्हणजे लखूमामा ठोमन्यानें आपल्याप्रमाणे या चित्यालाही कार्ड टाकलं आहे तर !’ दातओठ खात शंभूराव मनाशीं पुटपुटले.

धरी आल्यानंतर त्या संघ्याकाळी स्टेशनवर घडलेल्या प्रकाराची बातमी दोघांनीही आपापल्या बायकांना तिखटमीठ लावून सांगितली.

चितोपत गंगीला म्हणाले, “अशी झाडली मीं त्या शम्याची !—”

शंभूराव गोदीला म्हणाले, “अशी बिनपाण्यानें केली मीं त्या चिंत्याची !”

पण प्रत्येकजण मनात समजून चुकला कीं लखूमामा ठोमन्याचे पंचवीसचे पंचवीस हजार कांहीं आपल्या एकद्याला मिळत नाहीत. त्यांतला निम्मा हिस्साप आपला साढू उपटणार.

• ५ •

त्यानंतर दोनतीन दिवसांनीच एके दिवशी सकाळी सात वाजतां चिंतोपंताचें दार कोणी तरी खडखडावले. चिंतोपंत आपल्या खाटेवरून उडी मारून एकदम दाराकडे धावले. गंगीला आपले हृदय बंद पडते आहे असें क्षणभर वाटले.

दार उघड्हून चिंतोपंत बघताहेत तो बाहेर एक पोलिस उभा असलेला त्याना दिसला. चिंतोपताच्या छातींत धसकाच बसला. पोलिस अन् इतक्या सकाळी आपल्या दाराशी?

“चिंतोपंत टाकसाळे आपणच का?” पोलिसाने शांतपणे विचारले.

“हो—मीच,” चिंतोपत ओढ मिळून घुटका घेत उत्तरले.

“झांशीचे लखूमामा ठोमरे कोण तुमचे?” पोलिसाने दुसरा प्रश्न केला. म्हणजे! आले वाटते लखूमामा ठोमरे एकदाचे मुबईला? पत्ता सापडत नसेल म्हणून बसले असतील पोलिस चौकीवर जाऊन झाले. चिंतोपंतांच्या ढोक्यात झटकन् विचार येऊन गेला. आनंदाने त्यांचे डोळे एकदम चमकू लागले.

“लखूमामा माझे सासरे.” चिंतोपत घाईघाईने हसून म्हणाले.

“सख्दे चुलूत आजे सासरे!” गगीने पुढे येऊन पुष्ट दिली. “कुठं आहेत ते?”

“ते मेले!” पोलिस शिपाई शातपणे उद्गारला.

“मेले ते?” चिंतोपंत अन् गगी एकदम किचाळली. “अन् कधीं?”

“तें मला माहीत नाहीं. आज सकाळी आगगाडींत त्यांचे प्रेत सांपडले,” शिपाई म्हणाला. “अन् त्याच्या खिशात तुमच्या नांवाची चिढी सापडली. अकरा वाजता कॉरोनरच्या कोर्टीत तुम्हाला हजर राहिले पाहिजे.”

“अन् बरोबर त्याच्या सामान होतं तें कुठं आहे?” कांहीं तरी आठवण होऊन चिंतोपंतानी विचारलं.

“सामान कांहीं फार नव्हतं. एक ट्रॅक होती, अन् एक वळकटी.” पोलिस शिपाई आपल्या हातातल्या पिवळ्या सरकारी कागदावर लिहिलेला मजकूर वाचीत म्हणाला.

“ट्रॅक!” चिंतोपंत आणि गंगी पुन्हा एकदम ओरडली. आणि एकमेकाकडे “अर्थ’पूर्ण दृष्टीने पाहून लागलीं.

“कुठे आहे ती ट्रूक ?” चिंतोपंतांनी विचारले.

“ती असेल तिथ्या कोर्टात !” पोलिस म्हणाला. “अन् काय हो, हे शंभूराव अष्टपुत्रे सात नंबरच्या चाळीत राहतात ना ?”

“तें कांही आम्हाला माहीत नाही !” चिंतोपत एकदम घातून दार बंद करीत म्हणाले.

“अन् त्याचा न लखूमामांचा कांही एक संबंध नाही बरं का ?” दाराच्या फटींतून तेवढ्यांतव्या तेवढ्यात गंगीने रागाने पोलिसाला ओरडून सागितले.

“कमाल आहे या तुझ्या लखूमामाची !” चिंतोपत डावा तळहात वाकडा करीत म्हणाले. “लेकाचा इथें पोहोचायच्या आतच स्टेशनवर मेला !”

“मरुं चा ते मेले तर,” गंगी म्हणाली. “पण त्याची ट्रूक तर त्यांनी मागे ठेवली आहे ना ?”

“ते खरं; पण तो शंभ्या त्यात वाटेकरी होणार ना ?” चिंतोपंत चितानुर चेहरा करून म्हणाले. “त्याच्याही नावाची चिढी लखूमामानीं आपल्या खिंशांत ठेवून दिलेली दिसते आहे !”

“मग असं करा ना,” गंगी चिंतोपताच्या दंडाचा चिमटा घेऊन म्हणाली. “तो शंभ्या तिथें जायच्या आंत तुम्ही जा अन् त्या ट्रूकेचा ताबा घेऊन टाका म्हणजे झालं !”

“चागली आहे युक्ति !” गंगीच्या पाठीवर जोराने थाप मारून चिंतोपंत म्हणाले, “हा मी चाललोच तिकडे !”

• ६ •

पण चिंतोपंत टांकसाळे कॉरोनरच्या कोर्टात जाऊन पोहोचताहेत, तोंच शंभूराव अष्टपुत्रे धापा टाकीत तेथें येऊन पोहोचले. ते डोळे·फाडफाडून चिंतोपंतांकडे बघू लागले.

“माझ्यावर मात करतोस काय लेका ?” चिंतोपंताना ऐकूं जाईल अशा तऱ्हेनें ते स्वतःशीं पुटपुटले, “तुझे बारसे जेवून बसलों आहें मी !”

त्या दिवशीं ज्याचा पंचनामा होणार होता अशीं पाचसात प्रेते एका पञ्चाच्या लहानशा इमारतीत ठेवलेली होतीं. त्यापैकीं आपले प्रेत कोणतें तें ओळखून घ्यायला चिंतोपंताना आणि शंभूरावांना पोलिसांनी कोर्ट सुरु होण्या-पूर्वी तेथें बोलावून नेले.

त्या प्रेतांमध्ये सत्तर वर्षांच्या म्हातान्याचीं तीन वाळलेलीं आणि हाडकुळीं प्रेते होतीं. त्यामध्ये लखूमामाचीं प्रेत कोणते? चितोपंत आणि शंभूराव बुचकळ्यांत पडले. आणि डोके खाजवूं लागले. त्यांनीं लखूमामांना जन्मात पूर्वी कधीं पाहिलेले नव्हते.

“असे बघता काय धादरटासारखे? तुमचे प्रेत कोणते तें ओळखा झटपट!” हवालदार आपल्या करड्या आवाजात ओरडला.

चितोपंतानीं मनाचा धडा करून डाव्या बाजूच्या एका प्रेताकडे कापत कापत बोट नेले. अन् शंभूरावांनीं रामाचे नाव घेऊन उजव्या बाजूच्या प्रेताला शिवल्यासारखे करून हात झटकन् मागे घेतला.

हवालदार टोवाच्या तोडाकडे पाहून हसूं लागला. चितोपंतानीं दाखविलेले प्रेत शिव्या संभया नावाच्या एका मागाचे होते आणि शंभूरावांनीं हात लावलेले प्रेत अबदुल हुसेन नावाच्या एका भिकान्याचे होते.

हवालदारानीं प्रेताला बाधलेल्या चिठ्या मोठ्यानें वाचल्या. चितोपताचा आणि शंभूरावाचा चेहरा पाहण्यासारखा झाला. मग मध्ये ठेवलेल्या म्हातान्या प्रेताची चिठी वाचून हवालदार हसत हसत म्हणाला, “हा दिसतो आहे तुमचा लखूमामा ठोमरे! काय जावई आहात तुम्ही! आपल्या सासन्याचे प्रेत वी ओळखता येत नाहीं तुम्हाला?”

“हो, हो. हेच आमचे प्रेत!” चितोपत आणि शंभूराव मोठमोठ्यानें माना हलवीत ओरडले.

“पण यांच्याजवळची ट्रॅक कुठं आहे?” शंभूरावांनी चितोपतांवर आघाडी मारून हवालदाराला प्रश्न केला. चितोपत त्याच्याकडे मोठमोठे डोळे करून पाहूं लागले.

“ट्रॅक असेल तिकडे कोडतांत!” हवालदार एका दिशेकडे हात उंच करून म्हणाला.

अकरा वाजतां कॉरोनरच्या कोर्टीत रीतीप्रमाणे लखूमामाच्या प्रेताचा पंचनामा झाला. “वार्धक्यामुळे प्रवासांत हृदय बंद पडून त्यांना मरण आले,” असा कोर्टनें निर्णय दिला. पंचनामा चालू असता डोळे आणि, नाके पुस्तून कोर्टाचे लक्ष आपल्याकडे जाईल अशा रीतीनें चितोपत आणि शंभूराव दोघेही मोठमोठ्यानें रडत होते. पण कोर्टनें त्यांच्याकडे दुंकूनही पाहिले नाहीं. प्रेत दोघांच्या ताब्यांत देऊन टाकण्याचा कोर्टनें हुक्म सोडला.

“अन् ट्रॅकेचे काय ?” चिंतोपंत मध्येच ओरडले.

त्यावर शिरस्तेदारानीं ‘शू’ करून त्याना दटावले, “वारसाचे सर्टिफिकेट मिळवून तुम्ही त्याबद्दल तिकडच्या कोर्टीत अर्ज करा. जा.”

लखूमामांच्या प्रेताचा दोघांना ताबा देण्याचा कॉरोनरने हुक्म दिला खरा, पण एका प्रेताचा दोघानीं ताबा ध्यायचा कसा ?—आला किनई प्रश्न ? मध्यभागी लखूमामाचे प्रेत ठेवून एकमेकावर डोळे गरगरा फिरवीत आणि दोन बोक्याप्रमाणे एकमेकाच्या अंगावर गुरगुर करीत चिंतोपत आणि शभूराव किती वेळ तरी कोर्टीच्या आवारात तसेच बसून राहिले.

“दिसला वर का तुमचा शहाणपणा !” शेवटी चिंतोपत शभूरावाच्या अंगावर ओरडून म्हणाले.

“हो, अन् कळली बरं का तुमची अक्कल !” शंभूरावानीं त्यांना त्याच स्वरांत उत्तर दिले.

“आता हें प्रेत आपल्या चाळीत नेर्ईपर्यंत तरी भाडण नको. मग पुढे भाडूं आपल्याला काय भांडायचे तें !” कोपरापर्यंत हात जोडून चिंतोपत म्हणाले.

“मग आम्ही तरी दुसरे काय म्हणतो आहोत ? या प्रेताचा आधीं निकाल लावूं. मग आपण आहोत नि ती ट्रॅक आहे !” शंभूराव आवाज पडता करून म्हणाले.

चिंतोपंतांनी एक विहक्टोरिया बोलावली आणि लखूमामाचे प्रेत शंभूरावांनी आत गादीवर झोपविले. समोरच्या सीटवर दोघेही शेजारीं शेजारीं बसले. शंभूरावानीं लखूमामाचे डोके दाबून धरले अन् चिंतोपंतांनी त्याचे पाय आपल्या हातानीं आवळून धरले. वाटेंत एके ठिकाणी गाडी थाबवून त्यांनी मर्तिकाचे सामानही खरेदी केले.

दोन तासांनीं गाडी अहमद सेलरच्या चाळीत आली. पण पुन्हा आले भाडण ! प्रेत एक नंबरच्या चाळीत न्यायचे कीं सात नंबरच्या ? शेवटी चार नंबरची चाळ मधोमध होती. तिच्या आघारातच प्रेताची बांधाबांध करावयाचे उभयताच्या संमतीने ठरले.

प्रेताची तयारी होत असतांना गंगीने एक नंबरची चाळ रडून रडून अगदीं डोक्यावर घेतली. आणि गोदीने आपल्या आरोक्यानीं सात नंबरची चाळ अगदीं दणाणून सोडली. आपल्या झांशीच्या आजोबांचे आपल्यावर किती प्रेम होतें हैं दोघीही ओक्साबोक्सीं रडून रडून आपल्या शेजारच्या आयाचायांना सांगत होत्या.

प्रेत उचलताना कोणाच्या माणसांनी कुठें खादा यायचा याचें पुन्हा भाडण निर्माण झाले; पण चितोपंतांच्या दोघां चाळकरांनी उजव्या बाजूला खांदा यावयाचा आणि शंभूरावाच्या दोन शेजान्यानीं डाव्या बाजूला खांदा यावयाचा अशी यावर तोड निघाली. आणि गंगी-गोदीच्या हंवरड्यात लखूमामाची ताठी शेवटी उचलली गेली. चितोपंत आणि शभूराव आपापल्या हातात स्वतंत्र मडके घेऊन प्रेताच्यापुढे एका लायनीने सारखीं पावले टाकीत चालू लागले. या अद्भुत प्रेतयात्रेकडे रस्त्यातले सारे लोक मोळ्या आश्रयानें पाहात होते.

लखूमामाचें और्ध्वदेहिक संपत्यानंतर चितोपंत आणि शभूराव हे दोघेही मिशा काढून आणि डोक्याचें मुंडन करून समशानातून परत आले. दोघानींही लखूमामाचा तेरावा दिवस आपापल्या चाळींत दणक्यानें साजरा केला. ‘आजोवाना गळ्हाची खीर फार आवडत असे,’ म्हणून गंगीनें ब्राह्मणाना पातेलेभर खीर करून खाऊं घातली, तर ‘आजोवाना गुळाच्या पोळ्या फार आवडत,’ म्हणून गोदीनें परातभर पोळ्या करून अगदीं अजीर्ण होईपर्यंत ब्राह्मणाना खायला घातल्या.

सासन्याच्या मरणामुळे आपल्याला इतके दुःख झाले आहे कीं आपल्या हातून काम होणे काहीं दिवस तरी अशक्य आहे असें म्हणून चितोपंत आणि शंभूराव यानीं महिन्या दीड महिन्याची रजा काढली आणि आपली भाद्रलेली तोडे उपरण्यानीं गुडाळून ते दिवसभर आपापल्या चाळीच्या आजूबाजूला हिंदूं लागले.

०७०

सतरा वेळां जेव्हां कोर्टीत खेटे घातले आणि वकिलाच्या डोसवयावर पांच-पन्नास रुपये खर्च केले, तेव्हा कुठें शेवटीं लखूमामाच्या ‘इस्टेटी’चें दोघानाही प्रोबेट मिळाले. कोर्टीनें दोघानाही लखूमामाचे वारसदार ठरविले.

“चला, काहीं नाहीं तर नाहीं, साडेबारा हजार तरी कुठें गेले नाहींत !” चितोपंत सुटकेचा निश्चास टाकीत गंगीला म्हणाले.

“आजच्या काळांत साडेबारा हजार तरी कांहीं कमी का आहेत ?” शंभूराव स्वतःची आणि गोदीची समजूत काढीत म्हणाले.

शेवटीं टूकेतल्या ऐवजाची वांटणी कोर्टमार्फत करून घेण्याचा दिवस उजाडला. गंगीनें अन् गोदीनें त्या दिवशीं आपापल्या नथा नाकांत चढवून खालून

वर अन् वरून खालीं चकरा मारण्याची अगदीं पराकाष्ठा केली. ‘आज सकाळपासून यांना झालंय तरी काय,’ असा चार्नीतल्या साऱ्या बायका ढावा हात कमरेवर अन् उजवा हात ओठांवर ठेवून अचबा करूं लागल्या.

चितोपंत अन् गंगी विहकटोरियात बसून कोर्टीत गेलीं. तर गोदी अन् शंभूराव टँक्सी करून त्याच्या अंगावरून दिमाखाने गेलीं.

चितोपत गंगीला हसून म्हणाले, “मी तुला खात्रीने सांगतों कीं हा शम्या एका आठवड्याच्या आंत त्या साडेबारा हजाराचें वाटोळे करतो कीं नाहीं बघ !”

शंभूराव हसून गोदीला म्हणाले, “स्वतःच्या शरीराला जर आपण सुख लावून नाहीं घेतल तर काय जाळायचंय त्या साडेबारा हजार रुपयाना ?”

बरोबर बारा वाजता ‘कलार्क ऑफ् दि कोर्ट’ने लखूमामाची पाढरी पञ्चव्याची ट्रूक पट्टेवाल्याकडून आपल्यासमोर आणून ठेवली. तिला एक भलें-मोठे कुलूप होते अन् त्यावर कोर्टाने लाखेचें ताबडें सील लावले होते. एका बाजूला चितोपत अन् गंगी खुर्च्यावर बसली होतीं आणि दुसऱ्या बाजूला गोदी अन् शंभूराव बसली होतीं.

ट्रूकेचा आकार पाहून चितोपत अन् शंभूराव थक्क होऊन गेले. कदाचित् पंचवीस हजारापेक्षां जास्त ऐवज तिच्यामध्ये असण्याचा संभव आहे असा दोघांच्या मनामध्ये विचार आला. तो दोवानींही आपापल्या बायकाच्या कानांत सागितला.

शेवटीं पट्टेवाल्याने सील तोडले अन् कुलुपात किळी फिरवून तें ट्रूकेच्या कोयंड्यांतून एकदाचें बाहेर काढले.

गंगीने मनातल्या मनांत शितळादेवीला नवस केला अन् गोदीने चटकन् ढोळे मिट्टून खणानारळाने परभादेवीची ओटी भरली. चितोपतांनी वडाळ्याच्या मारुतीच्या गळ्यांत रुईच्या पानांचा हार चढविला. अन् शभूरावांनी वरळीच्या पंचमुखी मारुतीच्या डोक्यावर तेलाची वाई ओतली.

पट्टेवाल्याने ट्रूकेचें झाकण उघडले. तों आंतून अशी वसकन् घाण आली कीं सर्वांनी आपापली नाकें दाबून धरलीं. मेलेला उंदीर शेपटीला धरून जसा उचलतात तशा सावधगिरीने पट्टेवाल्याने ट्रूकेतला एकेक जिज्जस बाहेर काढायला सुरुवात केली.

चितोपत अन् शंभूराव डोळे फाडून त्या जिनसांकडे बघूं लागले. शेजारचा कारकन त्या त्या वस्तुचें नांव मोठमोठ्याने उच्चारून त्याचें टिप्पण करूं लागला.

“ दोन धावळ्या, तीन लोकरी बंड्या, दोन कानटोप्या, चार गरम पायमोजे जोड, एक मुकटा, चार लोकरी अंगरखे, चार पोथ्यांची दप्तरे, एक देवांची संबळ, तीन शंख मोठे मोठे, एक डाव्या सोडेचा गणपति, चार रुद्राक्षांच्या माळा, खडावा जोड एक, एक चिपळ्याचा जोड अन् दोन टाळाचे जोड—संपलं ! ”

“ संपलं ? ” चिंतोपंत मोळ्यानें ओरडले.

“ आंत काही नाही ? ” शंभूराव किंचाळले.

“ काही नाही ! ” आंतून एक जिन्नस काढीत पट्टेवाला ओरडला, “ फक्त ही एक एवढी पिकदाणी आहे ! ”

“ घ्या, पिकदाणी घ्या सासऱ्याची तुम्हाला थुकायला ! ” चिंतोपंत शंभूरावांच्या अंगावर खेकसून म्हणाले.

“ तुम्हीच घ्या. पानतंबाखू खायचे व्यसन तुम्हाला आहे, मला नाही ! ” शंभूराव तोंड वेंगाडून चिंतोपंताना म्हणाले.

“ भाडताय काय इथें ? आटपा. घ्या आपापलं सामान बांधून. ” कारकून दोघांच्या अंगावर ओरडला.

दोघांचीही त्या सामानाच्या ढिगाचे कसे तरी दोन भाग केले. आणि वेंडी-चाकडीं तोंडे करीत आपापल्या उपरण्यात गुंडाकून त्याचीं दोन गांठोडीं बाधली.

“ घ्या आपल्या लाडक्या आजोबांची इस्टेट ! ” दोघेही आपापल्या बायकांच्या अंगावर ओरडले. गंगीनें अन् गोदीनें माना खाली घालून तीं दोन्ही बोचकीं कडेवर घेतली.

“ अन् ही ट्रॅक ? ” पट्टेवाला ओरडला.

“ ती घे तुला बक्षीस ! ” चिंतोपंत तिच्याकडे न पाहतां म्हणाले.

“ आमच्या सासरोबाची आठवण म्हणून ! ” शंभूराव चमत्कारिकपणे हसून म्हणाले.

लखूमामा ठोमच्यांच्या बेचाळीस पिट्यांवर मनांतल्या मनांत एक शब्दकोश भरेल एवढथा शब्दांची लाखोली उधळीत चिंतोपंत आणि शंभूराव कोर्टीच्या बाहेर पडले. रस्त्यातून मद्रासी भिकाच्याचे एक काळे कुळकुळीत लंगडे अन् पांगळे कुदुंब चमत्कारिक भाषेत ओरडत नि गात, खरडत अन् फरपटत चालले होतें. चिंतोपंत अन् शंभूराव यांनी आपापल्या बायकांच्या हातांतली

गाठोडीं खसकन् ओढून घेतलीं आणि त्यामधील सारा ऐवज त्या भिकान्यांच्या पुढयात भडाभड ओतून मोकळा केला.

“इद मिळी चिद बरक्यान !” सान्या भिकान्यानी आनंदानें जयघोष केला.

न्हावी जरीं केसार्चीं फडकीं रस्त्यावर झटकतो तरीं आपापलीं उपरणीं रस्त्याच्या ब्राजूला फटाफट झटकून चितोपत अन् शंभूराव ओरडले, “चला, सासरा मेला अन् विटाळ फिटला !”

पुन्हा उपरणीं गळ्याभोवतीं गुडाळताना उभयतामध्ये इतके दिवस वितुष्ट उत्पन्न झालें होते आणि उभयताचे संवध इतके पराकाष्ठेचे दुखावले होते, ह्याची आठवण देखील दोवेजण विसरून गेले.

“तुम्ही काहीं म्हणा शभूराव,” चितोपत त्याच्या गळ्यात प्रेमानें हात घालून म्हणाले, “हा सगळा घोटाळा आमच्या बायकोने निर्माण केला ! या थेरड्याजवळ पन्नास हजाराची माया होती, हे विष तिनें माझ्या कानात ओतले.”

“तुमच्या बायकोचे कशाला सागताय् ?” शंभूराव स्नेहार्द दृष्टीने चितोपताकडे पाहात म्हणाले, “आमची ही काय कमी आहे ? त्या म्हातारड्याच्या पचवीस हजारापैकीं एक पैही तुम्हा दोघाच्या हातीं पडता कामा नये ही—ही मसलन हिनें मला दिली. आता बघा बघतेय कशी मारक्या म्हशीसारखी माझ्याकडे !”

“तुम्ही काहीं म्हणा शभूराव,” चितोपतं एकंदर झालेल्या गोष्टीचे तात्पर्य सागण्याच्या मनःस्थितीत येऊन म्हणाले, “जगातल्या चागल्या माणसामध्ये जे तटे उत्पन्न होतात त्याचे कारण—”

“बायका !” शंभूराव टरक्या नजरेने गोदीकडे अन् गंगीकडे पाहात म्हणाले.

“नाही—नाही, हा पैसा !” चितोपतानी आपले वाक्य पुरें केले. “पैसा वरें—पैसा !”

शंभूरावाचा चेहरा एकदम गभीर झाला व ते आत्मसंशोधन करूं लागले. गगी आणि गोदी एकमेकीकडे पाहून खुदकन् हसल्या.

जाताना ट्रॅमच्या भाड्याचे पैसे कोणी द्यायचे याबद्दल चितोपत आणि शंभूराव याच्यामध्ये कडीक्याचे भाडण झाले.

चितोपत म्हणाले, “मी थोरला साढू आहें. पैसे मी देणार.”

शंभूराव म्हणाले, “आमच्या कुळांत धाकड्यानें पैसे द्यावेत अशी रीत आहे.”

साडूसाडूनच्या बंधुप्रेमाचें तें रोमहर्षक प्रदर्शन बघून गंगीला अन् गोदीला धन्य झाले. त्याच्या डोळ्यात अशू उमे राहिले.

त्या रात्रीं ‘दामोदर हॉल’मधल्या ‘संगीत दोन बायकांच्या दादल्या’ला असा काहीं रंग भरला म्हणताय! चितोपंतांनी आणि शंभूरावानीं ‘वाजवायची’ अगदी कमाल केली, असे ज्यानें त्यानें उद्धार काढले.

‘म्हाळसाकात नाट्यसमाजा’च्या ‘एक घाव दोन तुकडे’ या नाटकाच्या तालमीला दुसऱ्या दिवसापासूनच पुन्हा सुरुवात झाली. अन् नाटककार च. कृ. वाघमारे आपल्या चाळींतून पुन्हा डरकाळ्या मारीत फिरु लागले.

गगीच्या खोलीत जाऊन तिचा मसाला कुटायला गोदीला अन् गोदीच्या खोलीत जाऊन तिचें लोणचें घालायला गगीला असा काहीं जोर आला कीं सागता सोय नाही!



सकाळची सात वाजण्याची वेळ. ‘टाइम्स’ वाचीत मी बिछान्यावर लोळत पडले होतो. माझा हा नेहर्मीचाच शिरस्ता आहे. इतक्यात दाराबाहेरची घटा वाजली आणि नोकर मला सांगायला आला कीं, “कुणी तरी पाच-सात माणसं भेटायला आली आहेत.”

इतक्या सकाळी कशाला येतात हीं माणसं दुसऱ्याला त्रास द्यायला कोणास ठाऊक अशा त्रासिक नजरेनें मीं नोकराकडे पाहिले नि ‘बसव त्याना दिवाणखान्यात’ असें अर्धवट शब्दांनीं आणि अर्धवट खुणेनें त्याला सागितले.

पाच मिनिटांनीं मी दिवाणखान्यात गेले. तो दिवाणखाना अगदीं भरून गेला होता. पाच-सात का, चागली आठ-नऊ माणसें होतीं. लाबून कोणत्या तरी जिल्ह्यातून आलीं होतीं. बरोबर त्यानीं माझ्या परिचयाचीं मुबईतली दोनतीन माणसेंही आणलीं होतीं.

“आताच उठला वाटते ?” त्यापैकीं एक जण मुद्दाम हसूं उकरून काढावें तसा चेहरा करून, मी आत येतांच, म्हणाला.

मी कांहींच बोललो नाहीं.

“आम्हाला वाटलं, इतक्या लौकर तुम्ही उठलां असाल कीं नाहीं कोणास ठाऊक !” पहिल्या माणसापेक्षां जास्त मोळ्यानें हसून दुसऱ्यानें पृच्छा केली.

त्याला चांगला तडाका देण्याचा विचार क्षणार्ध माझ्या मनांत डोकाबून गेला. पण तो तसाच दाबून अगदीं थंड स्वरात मीं विचारले, “काय, विशेष कांही काम ?”

“काम म्हणजे—तुमच्याकडे दुसरं काय काम असायचं ?” तिसरा माणूस आणखी वरच्या पटीत हसून बाहेरगांवाहून आलेल्या त्या माणसापैकीं एकाकडे वळला व त्याला म्हणाला, “गणपतराव, कुठे आहे तुम्हीं आणलेले पत्र ?”

गणपतरावांनीं आपल्या शरीराची एक बाजू उंच करून कडोसरीला लावलेला

एक मळकट रंगाचा घडीदार कागद बाहेर काढला. आणि त्याच्या घड्या साफ करून अन् त्याला जास्त सभ्य स्वरूप देऊन तो माझ्या हातात ठेवला.

“रामभाऊनी आपल्याला पत्र दिलं आहे,” दुसऱ्या एका माणसानेहून क्षुलासा केला.

पत्राच्या तळाशी केलेल्या लपेटदार मोडी सहीची गुतावळ किलकिल्या डोळ्यानी सोडविण्याचा निष्फळ प्रयत्न करीत मी म्हणालो, “रामभाऊ? रामभाऊ कोण?”

त्याब्रोब्र गणपतराव चटकन् उत्तरले, “रामभाऊ कुलकर्णी, वकील हो! त्याची न् तुमची फार दोस्ती आहे असं ते म्हणत होते.”

“मुंबईला आले म्हणजे तुमच्याकडे उतरतात—” दुसरा म्हणाला.

“परवा त्याच्या मुलीचं लग्न झाल तेव्हा त्यानी तुम्हाला आमत्रण धाडल होतं बघा,” तिसरा म्हणाला. “अन् तुम्हीही येणार होता, पण आयत्या वेळी तुमची काहीं तरी भानगड निघाली. अन् तुम्हीं तार पाठविलीत, येता येत नाहीं म्हणून. गावकन्याची फार निराशा झाली त्या वेळी.”

“असं असं. म्हणजे आपले रामभाऊ कुलकर्णी वकील म्हणता होय? असे उचेले गोरटेले आहेत, तेच ना?” काहीं तरी बोलायचे म्हणून मी बोलून गेलो.

“उचेले गोरटेले?” गणपतराव मध्येंच म्हणाले, “अहो, बुटकेले अन् काळगेले आहेत बघा—तुमच्या तोडवळ्याशीं त्याचा तोडवळा जुळतो—अन् वयानें देखील तुमच्याएवढे असतील!”

“अगदी!” गणपतरावाचा दुसरा गावकरी म्हणाला, “रामभाऊना परवाच त्रेसष्टावं वर्ष लागल!”

त्या माणसाच्या नाकाचा कडकडून चावा घ्यावा असें त्या वेळीं मला वाटले.

इतक्यात मुंबईकर माणूस कौतुकाचा वाजवीपेक्षा जादा आविर्भाव तोंडावर आणून हव्हच पुटपुटला, “तुम्हाला किती, एकसष्टावें का बासष्टावें—”

“बावन्नावें—” मी शातपणानें उद्गारलो. माझ्या वयाची त्यानीं चालविलेली आगंतुक विटबना मला अगदीं असह्य झाली.

“पण चेहऱ्यावरून तर तुमची चाळिशीदेखील ओलाडलेली वाटत नाहीं. का हो शंकरराव?” दुसऱ्या एका मुंबईकरानें खुर्चीच्या दाढ्यावर बन्याचशा कष्टानें बसलेल्या एका माणसाच्या पाठीवर थाप मारून त्याचें मत विचारले.

पण तो उत्तर यायच्या आंतच खुर्चीच्या दांड्यावरून खालीं निसटला.

तिकडे दुर्लक्ष केल्यासारखे करून माझ्या इतक्या परिचयाचे ‘रामभाऊ कुलकर्णी’ ही व्यक्ति कोण असावी ह्याचा मी मनांतल्या मनांत विचार करू लागलो. ‘कुलकर्णी’ आडनांवाच्या शाळेमधल्या अन् कॉलेजमधल्या सर्व वर्गवंधूचे आणि त्यानंतर आतांपर्यंत भेटलेल्या सर्व माणसाचे चेहरे आंतल्या ‘रुपेरी पडद्या’ वर मीं चटकन् सरकवून पाहिले. पण त्यांमध्ये हे ‘त्रेसष्ठ वर्षाचे बुटकेले अन् काळगेले रामभाऊ कुलकर्णी वकील’ काहीं मला आटळून येईनात. तेव्हा तो नाद सोडून देऊन मीं त्यानीं मला लिहिलेले तें पत्र स्वतःशी वाचू लागलो.

पहिल्याच संबोधनाशीं मी ठेचाळलो. “परमपूज्य देशकार्यधुरंधर साहित्य-मुकुटचितामणि भाऊसाहेब याच्या चरणसेवेशीं—”

“भाऊसाहेब !” भातात एकदम खडा लागावा तसा चरफळून मी मध्येच थाबलो. “भाऊसाहेब कोण !—”

“तुम्हाला ते भाऊसाहेब म्हणतात—” गणपतरावानीं मध्येच हसून खुलासा केला.

“ठीक आहे,” मी मनांतल्या मनांत पुटपुटलों. बोलूनचालून मी सार्वजनिक मालच कीं नाहीं ? तेव्हां कुणीही मला वाटेल तीं नावं ठेवावीत—भाऊसाहेब नाही तर दाजीसाहेब.

मी पुढे वाचू लागलो, “आमच्या गांवीं सालाबादप्रमाणे श्री काळभैरवनाथ ह्याची वार्षिक जत्रा भरत असते. आज्ञाजूच्या दहा कोसातलीं दहा-वीस हजार माणसें जमत असतात. अशा प्रसंगीं आपल्यासारख्या थोर आणि विद्रान् देशभक्ताच्या तोडून निघणाऱ्या ज्ञानामृताचा फायदा जनतेला मिळावा अशी सर्व गावकरी मंडळीची इच्छा आहे. आपण या भागात आजपर्यंत कधीं आलेले नाहीत. आपला लौकिक अनेक वर्षीपासून आमच्या कर्णरंध्रांवर आदळत आहे. आपणाला ब्रष्ट्यासाठीं आणि आपले व्याख्यान श्रवण करण्यासाठीं आम्ही सर्व मंडळी चक्रवाक् पक्ष्याप्रमाणे डोळ्यात तेल घालून अक्षरशः वाट पाहात आहोत. आपण न आल्यानें हजारों लोकाची निराशा होईल. तरी आमच्या गावीं या निमित्तानें आपली पायधूळ झाडण्याचे उपकार आमच्यावर करावेत. याच मुहूर्तावर एक मोफत वाचनालय आणि तालीम सुरु करण्याचा गांवकन्यांचा विचार आहे. वाचनालयाचे उद्घाटन तुमच्याच इस्तें

करण्याचा आणि तालमीच्या इमारतीचा दगडही तुमच्याच करवीं बसविण्याचा मंडळीचा विचार आहे. आपण येणार असें गृहीत धरूनच आम्ही आपले नाव आमच्या जाहिरातीत आणि पत्रकात जाहीर केले आहे. इ. इ.”

मी पत्र वाचीत असतांना मला बोलावण्यास आलेले ‘गावकरी मडळी’चे ते पाचसात प्रतिनिधि अत्यंत केविलवार्णी तोडे करून माझ्या चेहऱ्याकडे वघत होते.

पत्र वाचून मी तें खालीं टेब्लावर ठेवतो आहें, तोंच गणपतराव लगट-पणाच्या स्वरात म्हणाले, “रामभाऊंनी मला सागितलंच आहे कीं माझ पत्र वाचल्यावर नाही म्हणायची भाऊसाहेबाची छातीच नाही—”

“माझं नाव भाऊसाहेब नाही,” मी मध्येंच दुरुस्ती केली.

“तेंच तें—जे काय असेल तें.”—गणपतराव दात विचकून मोळ्यानें हसण्याचा प्रयत्न करीत म्हणाले.

“पुढल्या सोमवारपासून जत्रा सुरु होते” दुसरे एक गृहस्थ म्हणाले, “अनू शनिवारीं संपते. सहा दिवसापैकीं कोणत्याही एका दिवशीं आपण आलं तरी चालेल.”

“नाही—नाही. कोणत्याहि दिवशीं कसें?” तिसरे एक जण सात्त्विक आवेशाचा आव आणून म्हणाले, “यात्रेच्या पहिल्या दिवशींच साहेबाचं आम्हाला व्याख्यान ठेवायचं आहे. त्या दिवशीं तर खरो गर्दी जमणार. मागाहून गर्दी ओमरत्यावर साहेबाना तिथ कशाला न्यायचंय?”

तो हातानीं अभिनय करून पुढे काहीं तरी ‘चमत्कारिक’ बोलगार होता, पण त्यानें कसेंबसें स्वतःला आवरले. मीही सुटकेचा एक मोठा निश्चास टाकला.

“गावकरी लोकानीं तर आम्हाला साफ सागितलंय” चौथा एक जण म्हणाला, “कीं साहेब जर आले नाहीत तर आम्हांला दुसऱ्या कोणाची मुळी व्याख्यान ऐकायचीं नाहीत. अहो, असतील दुसरे पुष्कळ व्याख्यान देणारे—पैशाला पासरीभर! त्याना काय चाटायचंय!”

“गेल्या वर्षी पुण्याच्या शनिवारवाड्यासमोर साहेबांचं व्याख्यान होतं. काय गर्दी—काय गर्दी! मी होतो ना तिथं. कसली सभा होती वघा—काहीं आठवत नाही!—” डोकें खाजवीत पाचवा म्हणाला.

‘अजूत कोणाला काहीं बोलायचं असल्यास बोलून घ्या’ अशा अपेक्षेनें मीं सर्वाच्या तोडाकडे क्रमशः पाहिले. पण त्यानंतर आतां मीं बोलावैं अशी

सर्वांची अपेक्षा दिसली. तेव्हां मला बोलायला संघि दिल्याबद्दल मनांतल्या मनांत त्याचे आभार मानून मी म्हणाले, “तुमच्या रामभाऊ कुळकर्णी वकिलांना कळवा कीं म्हणावं, तुमचं पत्र पावल. आभारी आहें. पण कामाच्या गर्दींमुळे यंदा काहीं मला येतां येत नाहीं—माफ करा म्हणावं.”

त्याब्रोब्र डोक्यावर पटई कोसळून पडावी असे सर्वांनी चेहरे केले आणि ते एकमेकाकडे मोऱ्या दुःखानें बघू लागले.

एक मुर्बईकर म्हणाले, “नाहीं, नाहीं—साहेब, अं—हे हे नाहीं चालायचं. आमच्यासाठीं तरी तुम्हाला याना ‘हो’ म्हटलंच पाहिजे.”

दुसरे मुर्बईकर म्हणाले, “आम्हीं तर या मंडळीला सागितलं कीं, साहेब दुसऱ्याना काय वाटेल तें म्हणोत, पण आम्हीं तर त्याना हात धरून घेऊन आल्याशिवाय राहणार नाहीं !”

“कामाची गर्दीं तर साहेब आपल्यामागे नेहमीं असायचीच,” तिसरे मुर्बईकर म्हणाले, “पण तेवढ्यातल्या तेवढ्यात एका दिवसासाठीं सवड काढायची, दुसरें काय? शहरातल्या लोकाना तर आपलीं व्याख्यानें ऐकायला नेहमीच मिळतात. त्याना एक दिवस नाहीं आपल व्याख्यान ऐकायला मिळालं तर त्याचा काहीं विशेष तोटा होणार नाहीं. खेडेगावच्या लोकासाठीं एवढी तसदी आपण घेतलीच पाहिजे—”

“तें सगळं खरं,” मी वेडेंवाकडे तोड करीत म्हणालो, “पण मला मुंबई-बाहेर जायला ह्या महिन्यात मुळीं वेळच मिळणार नाहीं. त्याला मी तरी काय करू ?”

“आता तुम्हीं असं म्हटल्यावर आमची कंबरच मोडली, नाहीं का?” आपल्या ग्रामस्थ बंधूंकडे पाहात गणपतराव म्हणाले. सगळ्यानीं त्याच्या म्हण-ण्याला होकार देऊन कबरा मोडल्याचा अभिनय केला. “म्हणजे गावाला परत जायची आता आम्हाला सोयच नाहीं राहिली. गावकरी पायतणांच आमचीं थोऱाड फोडतील !”

“असं नका करूं, साहेब !” दुसरा एक जण अगदीं पायां पडल्याचा अभिनय करून म्हणाला, “आम्हीं एक दिवसापेक्षां जास्त तुमचा वेळ मुळींच घेणार नाहीं. तुम्ही इथून रविवारीं रात्रीं दहाला निघा. सोमवारीं सकाळीं दहाला तुम्ही आमच्या गावांत पोचाल. जेवण झाल्यावर दोन तास खुशाल विश्रातिद्या. संध्याकाळचं व्याख्यान झालं तुमचं कीं तुम्हाला साडेसाताच्या गाडीनं

बसवून देतों, कीं मंगळवारीं सकाळीं सात वाजतां पुन्हा इथं आपले परत ! ”

“नाहीं तर, तुम्ही म्हणत असाल तर इथून तुम्हांला स्पेशल मोटारनं घेऊन जाण्याची आम्ही व्यवस्था करतों.” तिसच्या गृहस्थानें सुचविले.

“विमानाची सोय असती तर आम्ही विमानानें देखील तुम्हांला घेऊन गेलों असतों ! ” चौथा मोठ्यानें हसून म्हणाला. त्याला सर्वांनी खदखदा हसून साथ टिली.

“पण काय वाटेल तें झालें तरी आम्ही तुम्हांला घेऊन जाणारच ! ” समेवर घेऊन गणपतरावांनी आपल्या माडीवर जोरानें थाप मारली.

इतक्यांत दाराची घटा जोरानें वाजली. आणि कोणा तरी दोन गृहस्थाना घेऊन नोकर थात आला.

दिवाणखान्यात बसलेल्या माणसाकडे दुर्लक्ष करावयाला ही चागली संधि आहे, अशा भावनेने मीं आलेल्या गृहस्थापैकीं एकाला डोळ्यानी खुणावून विचारले, “काय हो, कां आलात ? ”

“यंदा गणपतीच्या उत्सवात तुमचा कार्यक्रम ठेवावा अशी आमच्या चाळीं-तत्या सर्व लोकांची इच्छा आहे.” तो बोलून लागला.

त्याला मध्येंच थाब्बून मी म्हणालो, “गणपतीला अजून पुष्कळ अवकाश आहे. पुढे पुढे, पुन्हा केव्हां तरी मला ऑफिसात भेटा, नाहीं तर पत्र टाका.”

तेव्हा तो गृहस्थ पुढे काहीं न बोलतां नमस्कार करून तसाच निघून गेला. पण त्याच्याबरोबर आलेला दुसरा गृहस्थ मात्र तसाच रेंगाळत मागे राहिला. तेव्हां मीं आश्वर्यानें त्याला विचारले, “काय हो, आपलं काय काम ? ”

तेव्हा तो माणूस अर्धवट दात विचकून म्हणाला, “मी इथं एक पत्र ठेवून गेलों होतों परवां. आपण वाचलच असेल. आज रात्रीं आमच्या क्लबच्यां नाटक आहे. आपण अध्यक्ष आहांत. तेव्हां आपल्याला आठवण करून घ्यायला आलो होतों.”

“तुमच्या क्लबच्या नाटकाचा मी अध्यक्ष आहें ? ” घेरी आल्यासारखे डोळे फिरवीत मी म्हणालो, “मला माहीत नाहीं.”

“आपल्याकडून पत्राच उत्तर आल नाहीं म्हणून आम्ही गृहीत धरल कीं आपणाला आमची विनति मान्य आहे.” त्या गृहस्थानें अगदीं सरळ माझ्यावर चाल केली.

“हे पाहा, मला तुमचा क्लबही माहीत नाहीं आणि नाटकही माहीत

नाहीं,” मी चिडून म्हणालो. “अन् शिवाय आज रात्री मला वेळही पण नाहीं—”

“पण तुम्ही आलं नाहींत तर लोकाची फार निराशा होईल,” तो गृहस्थ लोचटपणे मध्येच उद्गारला.

“होऊ या लोकाची निराशा झाली तर—” मी माघार न घेतां बोललो, “लोकाच्या सर्वच आशा सर्वकाळीं पूर्ण झाल्या पाहिजेत असं थोडच आहे?”

“पाच मिनिटं येऊन गेलां तरी चालेल,” त्या गृहस्थानीं शेवटचा खडा टाकून पाहिला.

त्याच्याशी फार हुज्जत घालण्यात अर्थ नाही, असा विचार करून मी म्हणालो, “ठीक आहे. जाईन डोकावून मी कुठल्या तरी अंकाच्या मधल्या सुट्टीत.”

तो गृहस्थ खू॒ष होऊन निघू॒न गेला. मी समोर बघू॒ लागलो.

दोन संकटे मीं कर्शींबशीं टाळली. पण ‘काळभैरवनाथा’ च्या जत्रेचें जे संकट आधींपासून मला वेटा घालून बसलें होतें, ते काहीं टळलें नव्हतें. उलट ते गळ्यांत पडण्याच्या अगदीं बेतात आलें होतें.

“मग आमच काय ठरलं?” गणपतरावानीं आपला तगादा पुन्हा निकारानें सुरु केला.

“अहो, आपलं काय ठरायचय? आपलं ठरलंच!” एका मुंबईकरानें माझ्या वतीनें परस्पर उत्तर देऊन टाकले.

“रविवारीं साहेबाना घेऊन जायला तुम्ही आपला माणूस पाठवा अन् त्याना खुशाल घेऊन जा.” दुसऱ्या मुंबईकरानें त्याला साथ दिली.

“चला, उठा!” तिसरा मुंबईकर आणखी पुढे जाऊन म्हणाला, “साहेबाच्या पाठीमागे सत्रा हजार काम. त्याना डोक खाजवायला वेळ नाही. अन् आपण कशाला त्यांचा वेळ घ्या!—”

त्याबरोबर सगळे एकदम उठले.

गणपतराव म्हणाले, “मग आम्ही आज जातो संध्याकाळीं, अन् ह्या किशाला ठेवून जातो इथ तुमच्यासाठीं.”

“तुम्ही खुशाल जावा! मी अगदीं नक्की साहेबाना घेऊन येतो!” स्वयंसेवकाचा खादीचा मळकट गणवेष घातलेला खप्पड गालांचा किशा मोळ्या उत्साहानें किंचाळला.

मला निसटायला त्यांनी कुठें फटच ठेवली नाही. दिवाणखान्यांतून बाहेर जाता जाता त्यापैकीं एकजण आठवण झाल्यासारखा चेहरा करीत मागे वळून म्हणाला, “अन् बरं का साहेब, आमच्या गावांतल्या मुलांनी बंगाल फडासाठीं तुमच एक नाटक कराश्रचं ठरवलं आहे.”

“अरे, त्याची कशाला परवानगी मागायची आहे?” मुंबईकराने बोलायची तेवढीसुद्धा संधि गमावली नाही. “साहेबांनी आपलं नाटक करायची साऱ्या जगाला मुळीं परवानगीच देऊन टाकली आहे—”

त्याच्याकडे दुर्लक्ष करून मी शातपणे म्हणालो, “परवानगीबद्दल तुम्हाला पंचवीस रुपये द्यावे लागतील—”

“पण बगाल फडासाठी नाटक आहे, साहेब.” पहिला माणूस म्हणाला.

“बंगाल फंडाला मीं तुमच्या आधीं मदत केली आहे. तुम्हाला करायची असेल तर तुम्ही करा. तेवढ्यासाठीं माझ्या खिशात पुन्हा तुम्ही कशाला हात घालताहांत!” मी किंचित् चिड्यून म्हणालो.

इतक्यात पुढें गेलेले गणपतराव मागे वळून आत आले आणि म्हणाले, “असं करा साहेब, तुम्ही या वेळेला आम्हाला फुकट परवानगी द्या. दुसऱ्या वेळेला आम्हीं तुमचं नाटक केलं तर पंचवीस काय पन्नास रुपये आम्ही देऊ तुम्हाला.”

“हो साहेब!” बाकीच्या सगळ्या ग्रामस्थानीं अगदी ‘कोरसा’त होकार दिला.

“बरं आहे—तुम्ही म्हणता तर—”

ओठातल्या ओठात मी अर्धवटपणे पुटपुटलो. ‘काळभैरवनाथ’वाले खूब झाले आणि मला नमस्कार करून निघून गेले.

‘टाइम्स’ वाचायचा तसाच राहिला होता. आठवड्याच्या लेखाचा आरंभ त्या दिवशीं करायचे मीं ठरविले होतें, पण सकाळ तर जवळजवळ सगळी संपून गेली होती. ‘लोक’ या सामान्य नामाला मनातल्या मनात काहीं तरी शिव्या पुटपुट भी ढोक्यांत असलेल्या काहीं विचाराचीं सूत्रे गोळा करू लागलों, तोच पोस्टमननें दार खडखडावले. एक मनिझॉर्डर येणार होती ती आली असावी या आशेनें मीं दार उघडले. पण पत्र किंवा मनिझॉर्डर यापैकीं काहींच घेऊन पोस्टमन आला नव्हता. मीं विचारले, “काय?”

अगदीं लाडिकवाण्या आवाजांत पोस्टमन म्हणाला, “आज आपला सिनेमा

लागलाय त्या ह्या थेटरांत. पास पाहिजे होता.”

“किंतु माणसाचा ?” मी निर्विकार मुद्रेनें विचारले.

“चार !” हाताचीं चार बोटें उडवीत पोस्टमन उद्घारला.

टेबलावर पडलेल्या कागदाचा एक कपटा फाझून त्यावर ‘चार माणसाचा पास’ मीं घाईघाईने खरडला आणि पोस्टमनच्या हातात टाकून दार एवढ्या मोठ्याने लावले कीं म्हटले त्यापासून त्याला काहीं बोध व्हावा. त्या पोस्टमनेला काय वाटले कुणाला ठाऊक ? दार बद असल्याने मला काहीं त्याचा चेहरा पाहावयास मिळाला नाही.

रविवार उजाडावयाला काहीं फार दिवस लागले नाहीत. किशाने तर सकाळ-पासून येऊन घरात मुक्काम ठोकला. रविवारीं संध्याकाळीं परगावला जावयाचे या विचाराने मी सकाळपासून अगदीं अस्वस्थ होऊन गेलो. त्यामुळे त्या विश्रातीच्या दिवसाचे अगदीं वाटोले होऊन गेले. मनाला थोडीशी काहीं तरी उसंत मिळाली असती, पण किशा यमदूतासारखा दिवसभर समोर वावरत होता. आणि मधून मधून आपल्या गावचे ‘राजकारण’ मिटक्या मारीत मला वर्णन करून सागत होता.

रात्रीं नऊ वाजता मीं नोकराला टॅक्सी बोलवायला सागितली. सुतळीने करकचून आवळून बाघलेली एक छोटीशी वळकटी खाद्यावर भिरकावीत किशा माझ्या अगोदर टॅक्सींत जाऊन बसला आणि स्टेशनावर गाडी थाबताच उडी मारून माझ्या आधी बाहेर पडला.

“तिसऱ्या क्लासात लई गर्दी होते. मी जाऊन माझी जागा पकडतो. तुम्ही तिकीट काढून आपल्या डब्यात बसा. मीही आलोच.” असे घाईघाईने बोलून किशा स्टेशनाबाहेर अंधागत आणि गर्दीत एकदम अदृश्य झाला. मला त्याला जे काहीं सागायचे होतें तें तसेच माझ्या तोंडात राहिले.

टॅक्सीवाल्याला पैसे देऊन मी सेकड क्लासचे तिकीट काढले आणि प्लॅट-फॉर्मवर जाऊन गाडीची वाट पाहात बसलो. गाडी उशिरानेच आली आणि जी आली ती अगदीं भरून आली. अंधागत सेकंड क्लासचा डब्बाही मला सांपडेना. शेवटीं गाडी सुटायच्या आधीं एक मिनिट एका डब्यांत मला वरची जागा कशीबशी मिळाली. किशाचा तर पत्ताच नव्हता. मी वर चढून माझी वळकटी सोडतों आहें तोंच गाडी सुरु झाली.

अर्धा-पाऊण तास झाला तरी मला काहीं झोप येईना. खाली झोपलेल्या

माणसाला “दिवा विझवूं का?” म्हणून विचारले. तो म्हणाला, “असुं या कीं!” माझ्या वजनानें वरचा बर्थ तुट्टून आपल्या अंगावर पडणार या भीतीनें तो भेदरून गेल्यासारखा मला दिसला. तेव्हा जें काहीं व्हायचें तें उजेढांतच झालेले बरें या विचारानेच दिवा विझवायला तो कबूल झाला नसावा.

‘सार्वजनिक जीवनामुळे माणसाच्या आयुष्याची होणारी परवड’ या विषयावरील निरनिराळ्या मुद्द्याचा स्वतःच्या मनाशीं विचार करीत असतां केव्हां मला झोप लागली ते कळलेंच नाहीं. पहाटे पाच वाजायच्या सुमारास कुठल्या तरी एका लहानशा स्टेशनावर गाडी थाबली होती. मला एक भयंकर स्वप्न पडत होते.

आमचे एक लहानपणचे मारके मास्तर माझ्या हातावर सपासप छड्या मारून विचारीत होते, “जाशील का पुन्हा व्याख्यानाला—जाशील?” आणि मी मोठमोळ्यानें किंचाळ्या मारून त्याना सागत होतों, “नाहीं—आता नाही जाणार!” इतक्यात किशानें डब्याचें दार जोरजोरानें खडखडवायला सुरवात केली. मी दच्कून जागा झालो. आणि घाईघाईनें खाली उतरलो.

“साहेब, आले स्टेशन, उतरा लौकर. नाहीं तर गाडी सुटेल!” डब्याला जणुं काहीं आग लागली आहे अशा स्वरात किशा बाहेरून ओरडत होता. मी माझे सामान घाईघाईनें बाहेरच्या अंधारात फेकून दिलें आणि डब्यातून प्लॅट-फॉर्मवर उडी मारली.

बाहेर अजून चागलाच अंधार पसरला होता. दोनतीन माणसें डोक्यावरून आणि अंगावरून उपरणी घेऊन कुडकुडत उभीं होतीं. मी तो ‘मी’च आहे अशी त्यापैकीं एकानें खात्री करून घेतली. आणि आपल्या उपरण्याखालून वाळलेल्या शेवटीचा एक सुकलेला लहानसा एकपदरी हार झटकन् बाहेर काढला, अन् घाईघाईनें माझ्या गळ्यात घालून तो किरटथा आवाजानें ओरडला, “महात्मा गांधी की जय!”

मी रागावून म्हणालो, “महात्मा गांधींचा इथें काय संबंध?”

तेव्हा त्यानें चटकन् खुलासा केला, “काहीं तरी ओरडाया पाहिजे, नंग का?” त्या प्रश्नानें मी निश्चतरच झालो.

मला जिथें जायचें होतें तें गांव स्टेशनापासून दहापधरा मैल दूर होतें. किशानें हार घालणाऱ्या माणसाला दरडावून विचारले, “शिरपतराव, रामलालची मोठार घेऊन आलात ना?”

शिरपतराव विव्हळत विव्हळत म्हणाले, “अहो, कसची मोठार अन् काय घेऊन बसला आहात राव? आठ दिवस झाले, रामलालची मोठार ‘पचर’ होऊनशान पडली आहे. तवा पाठलाची गाडी घेऊनशान आलों. या विमानामोटारींचा कुठं काय भरंवसा असतो व्हय राव? आपली पहिली बैलाची गाडी आहे तीच खरी!”

“अन् गावाचाहेऱून बावन बैलाच्या गाडींतून मिरवणूक काढायचं काय झाल?” किशाने पुन्हा दुसरा प्रश्न केला.

“अन् ते कशाच जमायचय आता?” शिरपतराव आपल्या विव्हळण्याचा सूर अधिक वाढवून म्हणाले, “त्यो लाळचा रोग झालाय ना समद्या बैलाना!”

पाठलाची गाडी जुपून स्टेशनावरून निघायला चागले आठ वाजले. गाडीला तट्ठ्या नव्हता. आत चौधेजण दाटीवाईने कसे तरी आम्ही बसलो. खालून गाडीचे एकसारखे धक्के खात आणि वरून उन्हाचे चटके सोशीत आम्ही अकरा वाजायच्या सुमारास कसेबसे एका गावठाणात येऊन पोहोचले.

सकाळपासून माझ्या पोटात काहीं नव्हते. आणि त्यात वरून उन्हाचा मारा. त्यामुळे माझा जीव अगदीं कासावीस होऊन गेला. गावाच्या बाहेर एक पिपळाचा पार होता. त्यावर दहावीस माणसें डोक्यावर उपरणीं पाघरून आमची वाट पाहात बसली होतीं. त्यात मला पूर्वी भेटलेले गणपतराव आणि त्याच्याबरोबर आलेली काहीं माणसें याचे चेहरे मीं ताबडतोब ओळखले.

“काय व्यवस्थित झाला ना सगळा प्रवास?” सस्मित मुखाने माझे स्वागत करीत गणपतराव म्हणाले, “या, या, भाऊ या. असे मागे का?”

आपल्या पडक्या दाताचें प्रदर्शन करीत एक पाढऱ्या केसाचे ‘बुटकेले आणि काळगेले’ गृहस्थ हात जोडीत पुढें आले. मला चिठी लिहिणारे रामभाऊ कुलकर्णी वकील ते हेच हेच मीं ताबडतोब ओळखले.

“का, आता तरी ओळख पटली का आमच्या रामभाऊची?” गणपतरावानीं मला विचारले. पण मीं उत्तर द्यायच्या आर्धींच रामभाऊंनीं ताबडतोब खुलासा केला, “माझाच त्या बाबतीत थोडासा गैरसमज झाला. हे नाही, याचे थोरले बंधु माझ्या वर्गात होते.”

“मला थोरले बंधु नाहीत—मीच थोरला!” मीं थंडपणे म्हणालो.

पण रामभाऊंच्या चेहऱ्यावर त्याचा काहींच परिणाम झाला नाही. “असं, असं—म्हणजे ते तुमचे थोरले बंधु नव्हेत का? आम्ही तर त्यांना तुमचे थोरले

बधूच समजत होतो.” प्रसंगावधान राखून रामभाऊंनी सरळ सारवासारव केली.

माझ्या मुक्कामाची व्यवस्था अर्थात् रामभाऊंच्या घरांत केली होती हे सागावयाला नकोच! एका अरुंद नि अंधाच्या बोलात आणि एका पडक्या खिडाराजवळ रामभाऊचा ‘वाढा’ होता. रामभाऊंच्या घरांत पाऊल टाकले नाहीं तोच त्याच्या निरनिराळ्या वयाच्या आणि निरनिराळ्या उंचीच्या सात-आठ पोराचा माझ्याभोवतीं गराडा पडला. ‘हेच बरं का ते!’ असें गंभीर चेहऱ्यानें आणि अर्थपूर्ण नजरेने रामभाऊ प्रत्येकाला सांगत होते. मी येण्या-पूर्वी आपल्या पोराजवळ रामभाऊंनी माझी काय बदनामी करून ठेवली होती, याचा मला त्याच्यापैकीं कोणाच्याही चेहऱ्यावरून थागपत्ता लागेना.

आठ वर्षाखालचीं मुले एकाटा ‘बाऊ’ पाहावा तशा भेदरलेव्या मुद्रेने माझ्याकडे पाहात होतीं, तर बारा वर्षांच्या वरचीं मुले सर्कशींतल्या पिजऱ्यामधल्या वाघाकडे ज्या आदरानें पाहतात तशा दृष्टीने मला न्याहाळत होतीं.

“चिमे, तुझ ते पहिलीच पुस्तक यानीच लिहिल्य बरं का!” रामभाऊ आपल्या सातआठ वर्षांच्या ‘चिमी’ नामक कन्यारत्नाला उद्देशून म्हणाले. चिमी आपल्या परकराचा सोगा दातात चावीत माझ्याकडे अचंब्यानें पाहूं लागली. जणुं काहीं पहिलीचे पुस्तक म्हणजे ‘ज्ञानेश्वरी’ किंवा ‘भगवद्-गीता’च होती.

सकाळपासून मी शौचालाही गेलों नव्हतों किंवा तोडही धुतले नव्हतें. त्यामुळे शरीराच्या अन्तर्विभागातून असे काहीं चमत्कारिक संदेश माझ्या मेंदू-पर्यंत चढत होते कीं, त्याचें शब्दानीं वर्णनही करता येणे शक्य नव्हतें.

कानाभोवतीं बोट फिरवीत केविलबाणा चेहरा करून अखेर मी रामभाऊंना म्हणालो, “मला जरा—ह्याला जाऊन यायचे आहे.”

रामभाऊ एका पोराला हाक मारून म्हणाले, “सद्या, अरे आतून तांब्या भरून आण.” आणि नंतर विश्वामित्रासारखा हात उच करून अनुनासिक स्वरात ते हलकेच मला म्हणाले, “पलीकडच्या परड्यात जा. हवी तितकी जागा आहे. कुठंही बसा!”

हातांत तांब्या घेऊन मी परड्याकडे जाऊं लागलों. तरीं रामभाऊंचीं दोन-ज्ञार मुळे माझ्यामागून येऊ लागली. डोळे वटारून जेव्हां मीं त्याच्याकडे पाहिले, तेव्हां तीं मागल्यामागे पसार झालीं.

एका पडक्या भिंतीच्या आडोशाला जागा हेरून मी बसलो; तों पलीकडून हातभर लाबीचा एक करंगळीएवढा जाड असा साप सळसळ करीत कोपन्यांतल्या विठात शिरला. त्या वेळेला माझी अशी घाबरगुडी उडाली म्हणतां! मग कसली शौचाला अनुकसालं काय?

सर्व आटोपून परत आल्यानंतर रामभाऊच्या एका पोराने ‘आंघोळीची तयारी आहे’ असे नाकांतला शेंबूड फरकन वर ओढीत फर्माविले. मी चोळणा नेसणारा. मजजवळ धोतर नव्हतें. तेव्हां रामभाऊचेच एक जुनेरे नेसून मी अंगणात उघड्यावर एक बादलीभर गरम पाण्याने आघोळ केली.

रामभाऊच्या त्या जुन्या धोतराला कैज्याच्या चिकाचे काळे नि तांबडे डाग टिकटिकाऱ्या पडलेले होते. आणि डिकेमालीचा त्याला असा काहीं उग्र वास येत होता कीं काहीं विचारू नका! माझ्या आघोळीचे काम मी व्यवस्थित रीतीने करतो आहें किवा नाहीं यावर देखरेख करण्यासाठी रामभाऊच्या मुलाबाळाची पलटणच्या पलटण माझ्यासमोर उभी होती. आणि ‘तिथ कोरडं राहिलय्’ ‘ते भिजलं नाहीं’ असें त्यापैकीं काहींजणे बोटे रोखून मधूनमधून ओरडत होतीं.

आघोळ संपतांच गणपतराव आणि त्याचे सहकारी मला बोलवायला आले.

“वाच्नाल्याचा आणि तालमीचा समारंभ आतांच उरकून घेऊं,” गणपतराव म्हणाले, “म्हणजे दुपारीं त्याचा त्रास नको!”

‘काळमैरव’ मोफत वाच्नाल्याचा उद्घाटन समारंभ गांवच्या चावडीत भरविण्यात आला. समारंभाला गांवांतील दहावीस प्रौढ माणसे आणि मराठी शाळेतलीं पाचपचवीस पोरे होतीं. गणपतराव त्या वाच्नाल्याचे सेक्रेटरी होते.

“आजच्या अध्यक्षाची आपल्याला ओळख करून द्यायची म्हणजे सूर्याची ओळख एखाद्या काजव्यानें करून देण्यासारखे आहे,” गणपतरावांनीं आपल्या प्रास्ताविक भाषणांत ओरडून सांगितले. “त्याचें भाषण ऐकून हसून हसून तुमचीं पोटे फुटल्यावांचून राहणार नाहीत.”

त्यावरोबर मराठी शाळेतल्या सर्व मुलांनीं आपापलीं पोटें हातांनीं गच्च आवळून धरली आणि ओठ घट मिटून ‘बघूं तुम्ही आमचीं पोटें कशीं फोडतां तें’ अशा आव्हानपूर्वक दृष्टीने तीं माझ्याकडे पाहू लागलीं. “ह्या वाच्नाल्याला अध्यक्षानीं सक्रिय मदत करण्याचे कबूल केलें आहे” असें गणपतरावांनीं दडपून आपल्या भाषणाच्या शेवटीं जाहीर केले.

श्रोतुवृंदाच्या बुद्धीचा वकूब आणि त्याच्या चेहऱ्यावर चमकणारे शहाण-पणाचे तेज लक्षात घेऊन मी माझे भाषण पाच-दहा मिनिटातच कसेबसे सपविले, आणि खिशातून एक दहा रुपयाची नोट काढून टाळ्याच्या गजरात ती गणपतरावाच्या हवाली केली. त्यामुळे गणपतरावाना आणखी स्फुरण चढले. आणि ते एकदम उटून ओरडले, “अध्यक्षानीं आपले साप्ताहिक पत्र वर्गणी न घेता पाच वर्षेपर्यंत आमच्या वाचनाल्याला फुकट पाठवून देण्याचे कबूल केले आहे.” श्रोत्यानी टाळ्याचा प्रचंड कडकडाट केला, तेव्हा गणपतरावाच्या घोषणेला मान हलवून समति देणे मला भागच पडले.

तालमीचा दगड बसविष्याचा समारंभ शेजारीच होता. तेव्हा वाचनाल्याचा समारभ आटोपताच तेथल्या सर्व सामानासह व श्रोत्यासह आम्ही त्या जागी स्थलातर केले. तो समारभ तालमीचा आहे, हें सूचित करण्यासाठी लाल सदरा घातलेला, सुजलेल्या कानाचा आणि आडमाप आकाराचा एक पहिलवान आधीपासून आणून त्या ठिकाणी बसविष्यात आलेला होता.

मी गणपतरावाना विचारले, “का हो, इथें पाया खोदलेला दिसत नाही, नि तालमीच्या इमारतीचा दगडही पण दिसत नाही !”

तेव्हा गणपतराव हसून म्हणाले, “तें आम्ही सर्व मागाहून करणार आहोत. आज तुम्ही आपल्या भाषणात ह्या ठिकाणी पायाचा दगड पुढ बसवला जाणार आहे, एवढं जाहीर करून टाका म्हणजे झाल !”

वाचनाल्याच्या समारंभात गणपतरावानीं जें भाषण केले तेंच तालमीच्या समारंभातही केले व ‘तालमीच्या इमारतीला अध्यक्षाकडून सक्रिय मदत होईल’ अशी बळकट आशा व्यक्त केली.

मी माझ्या भाषणात म्हणाले, “माझा आणि तालमीचा किवा ‘तालीम-बाजी’चा काहीएक संबंध नाही. लहानपणी माझ्या घरासमोर एक तालीम होती इतकेंच काय तें ! माझ्या आकारावरून तुमचा काहीं तरी गैरसमज झालेला दिसतो आहे. वास्तविक पाहता कोणत्याही इमारतीच्या पायाचे दगड बसविष्याचे काम हें कॉयेस सरकारच्या मञ्चाचे असताना त्याच्या हक्कावर अतिक्रमण करून तुम्हीं मला इकडे बोलाविले हें काहीं तुम्हीं बरें केले नाहीं. आता या ठिकाणी हे जे गृहस्थ तुम्हाला बसलेले दिसत’ आहेत त्या ठिकाणी तालमीच्या पायाचा एक भलाभक्कम दगड बसवलेला आहे, असेंच तुम्हीं समजावें.”

त्याबरोब्र सारे श्रोते आनंदानें टाळ्या वाजवूं लागले. माझ्या शब्दांचा अर्थ ध्यानात न आल्यानें तो पहिलवानही हसून टाळ्या वाजवूं लागला.

भाषण संपण्यापूर्वी पुन्हा आणखी एक दहा रूपयाची नोट मीं गणपतरावांच्या स्वाधीन केली. सर्व समारभ आयोपून मुक्कामाला यावयाला एक वाजून गेला. उन्ह डोक्यावर इतके तापले होतें कीं काहीं सागता सोय नाहीं. जीव मधून मधून अगदीं घावरा होत होता माझा.

एक फाटका जाळीदार मुकटा नेसून माझी वाट पाहात रामभाऊ पडवीत उभे होते. “या ! आता जेवण करून खुशाल एक झोप काढा ! पाच वाजेपर्यंत तरी तुम्हाला आतां काहीं काम नाहीं.” रामभाऊनीं मला आश्वासन दिले.

जेवता जेवता रामभाऊ अनेक विषयांवर वचावचा बोलत होते. पण माझे त्याच्या बोलण्याकडे मुळीच लक्ष नव्हते.

“आमच्या सौभाग्यवतीही कविता करतात बरं का !” रामभाऊ मध्येंच एकदम म्हणाले. सीताबाईनीं वाढता वाढता एवढ्या जोरानें मुरका मारला कीं त्याच्या हातातले वरणाचे पातेले खाली पडतें कीं काय असे मला वाटले.

एक मोठा ढेकर देत रामभाऊ आपल्या बायकोबद्दल म्हणाले, “गाधीजींच्या मरणावर तिनं एक अशी फर्मास कविता केली आहे कीं, ती तुम्हीं स्वतःच ऐकली पाहिजे. गाधीजी वारल्यानतर आमच्या गांवात जी एक मोठी सभा भरली होती, तींत तिनें स्वतःच ती वाचून दाखविली. अन् काय सागावं साहेब—” रामभाऊ मोळ्या कौतुकानें मिटक्या मारीत सांगूं लागले, “सारी सभा कीं हो ढळढळा रडायला लागली !”

“शक्य आहे !” असें म्हणून मीं आमटीचा भुरका मारला. तोंच त्यातला लाल मिरचीचा माझ्या जिभेला असा काहीं चटका बसला, कीं माझ्या डोक्यात टचकन् पाणी उभे राहिले. त्याचा रामभाऊच्या मनावर इष्ट तो परिणाम झाला. मुकळ्याच्या टोकानें आपले डोळे पुशीत ते म्हणाले, “काहीं म्हणा, पण गाधी हा फार मोठा माणूस होऊन गेला.”

रामभाऊसारख्यानें ज्याअर्थीं गांधीजींना एवढें सर्टिफिकेट दिले, त्याअर्थीं गाधी हा खरोखरच कुणी तरी मोठा माणूस होऊन गेला असेल अशी माझी मनोमन खात्री पटली.

जेवण झाल्यानतर वळकटी अंथरून मी तिजवर कुठें कलंडतों आहें, तोंच रामभाऊंचा वंशवेल पुन्हा माझ्याभोवतीं वेढा घालून बसला. झाझून सगळ्यांनीं

आपापल्या शाळेंतील व्याख्यांवर किंवा कागदाच्या तुकड्यांवर माझ्या स्वाक्षर्या घेतल्या. बंड्याने आपल्या वर्गाच्या हस्तलिखितावर माझा अभिप्राय घेतला. सद्याने ‘यंदाच्या गणपतीच्या मेळ्यासाठीं विनोदी संवाद लिहून आ’ असा तगादा लावला. यांने ‘मला आवडणारे पुस्तक’ या तिच्या वर्गाच्या बाईंने लिहावयास सागितले त्या निंबंधाचे मुद्दे माझ्याकडून लिहून घेतले आणि महाद्याने ‘लोकसत्ते’मध्ये चालू आठवड्याचे कोडे माझ्याकडून सोडवून घेतले.

इतके होतां होतां पांच वाजले. व्याख्यानाचे बोलावणे घेऊन किशा आणि त्याचे चारपाच स्वयंसेवक आले. कपडे करून मी, रामभाऊ, सौ. सीताबाई आणि वाटेंत आम्हाला येऊन मिळणारे दहावीस लोक असे आम्ही पार्यी चालत चालत काळभैरवनाथाच्या देवळाकडे गेले.

देवळासमोरच्या उघड्या पटागणात दोनचार हजार लोकांची जत्रा भरली होती. निरनिराळ्या दुकानाचीं पाले औंडक-चौंडक पडलेली होतीं. दोनतीन रहाटगाडगी मोठमोठ्याने कराकरा आवाज करीत फिरत होतीं. आणि त्याच्या पाळण्यांत बसलेले लोक मोठमोठ्याने ओरडत होते. एका बाजूला एक पोवाड्याचा फड बसला होता. तर दुसऱ्या बाजूला कोणीतरी एक दाढीवाला बावाजी एकतारीवर भजन करीत बसला होता.

साऱ्या पटागणात एवढा गलगा, गडबड आणि आरडाओरड चालली होती कीं तो बाजार बघून माझी तर कंत्ररच खचून गेली. कुठून आपण या लचांडात सांपडलो असें मला होऊन गेले.

“तुमचे एकदां व्याख्यान सुरु झाले म्हणजे हे सगळे एकदम शात होईल!” माझ्या चेहऱ्यावरून माझ्या मनात काय विचार चालले असावेत याचा कयास बांधीत रामभाऊ म्हणाले.

एका वडाच्या झाडाखालीं लाकडाच्या फळ्यांचे व्यासपीठ बांधून तयार केले होते. शें-दोनशें माणसे व्यासपीठाभोवतीं विरळ वर्तुळ करून बसलेली होतीं.

मी गणपतरावांना जगा टोचून म्हणाले, “तुम्ही तर बोललां होतां कीं व्याख्यानाला दहावीस हजाराची गर्दी होईल म्हणून—” .

“दरवर्षी होते. विचारा याना. काय हो, ग्यानवा?” आपल्या शेजारच्या एका माणसाचा दंड हालवून गणपतराव म्हणाले, “यंदा काय झालंय कोणास ठाऊक. रुप्यांत दोन आणे गर्दी नाही!”

“त्या लाळंचा रोग झालाया ना जनावरांना !” ग्यानबार्णी यंदा जत्रा कां कमी त्याजवर आपल्या अकलेप्रमाणे प्रकाश टाकला.

“किशा, अरे जा अनु आणखी एकदां दवंडी पिटून या. म्हणावं, व्याख्यानाला सुरुवात झाली.” गणपतराव किशाच्या अंगावर खेकसून ओरडले.

त्यावरोबर किशा “बघता काय ? जा ना !” असें आपल्या स्वयसेवकांच्या अंगावर ओरडला. पण आपल्या जागेवरून तोही हलला नाही आणि त्याच्या हाताखालचे स्वयसेवकही हलले नाहीत.

होता होता तास दीड तासानें आणखी शैं-दीडशें माणसें जमा झालीं. आणि मग सभेच्या कामाला सुरुवात झाली. कुस्त्या, बोथाटी, लेजीम इत्यादि आरंभीचे कार्यक्रम झाले आणि मी व्याख्यानाला उभा राहिलो. तेव्हा सात वाजून गेले होते. चोहांकडे अंधार पडला होता. आणि आजूबाजूचा गलगा पराकाष्ठेचा वाढलेला होता.

आजपर्यंत आयुष्यात मी नाना तऱ्हेच्या सभापुढें व्याख्यानें दिलीं होतीं. पण त्या दिवशींची सभा बघून माझी तर अगदीं दातखिळी बसली. मी बोलायला सुरुवात करणार तोच शेजारीं बसलेले रामभाऊ इकूच पुटपुटले, “आज मजा आली पाहिजे, बरं का !”

रामभाऊंच्या टाळक्यावर चांगली एक थप्पड मारावी असें मला त्या वेळीं वाटले. एक तासभर माझ्या तोंडाला येईल तें मी गुरासारखा ओरडत होतों. मी काय बोलत होतो तें मलाही कळत नव्हतें आणि श्रोत्यानाही पण समजत नव्हतें. तरी पण ते मधूनमधून टाळ्या वाजवीत होते.

भोवतालचा खकाणा माझ्या नाकातोडांत उधळत असल्यानें मी मधूनमधून जोरानें खोकत होतो. तो माझा ‘विनोद’ आहे अशा समजुतीनें कांहीं श्रोते मोठमोठ्यानें हसत होते. माझें व्याख्यान संपूर्ण स्वतःला आणि श्रोत्यांना शिव्या देत मी खालीं बसलीं तेव्हां साडेआठ झाले होते.

रामभाऊना मी म्हणालो, “आतां मला काहीं जेवायच नाही. सरळ मला आतां स्टेशनावर पोहोचवा !” जसें काहीं आपल्याला यांतले कांहींच माहीत नाहीं असा चेहरा करीत रामभाऊ म्हणाले, “म्हणजे ? आतां तुम्ही जाणार ? मला वाटलं, इतक्या लांब आल्यासारखे दोनतीन दिवस तरी राहाल. आमच्या येथून चारपांच मैलांवर पांडवलेणी आहेत. तीं पाहण्यासारखीं आहेत—”

‘पांडवलेणी गेलीं खडुयांत !’ असें मनांतल्या मनांत म्हणत मी गणपत-

रावांना म्हणालो, “गणपतराव, काय वाटेल तें झाले तरी आज रात्री मला परत मुंबईला गेलेच पाहिजे !”

“पण मुंबईला जायला आतां गाडी कोणती ?—” रामभाऊंनी शांतपणे विचारले.

“म्हणजे ? मुंबईला जायला आतां गाडी नाही ?” मी घाबरून विचारले.

“नवाची गाडी तर कांही आतां सांपडणार नाही,” गणपतराव म्हणाले. “मध्यांशीच आपण निघायला पाहिजे होतें. पण तुमच्या व्याख्यानाला रग भरला. मध्येच कुम्हाला मला काहीं थांबविता येईना !”

“उद्यां सकाळची आठाची पैसेंजर नक्की मिळेल तुम्हांला,” रामभाऊ मला आश्वासन देत म्हणाले. “अन् तोपर्यंत दुसरी गाडी मुळी आहे कुठे ?”

झाले. निकाल लागला ! म्हणजे पुन्हा रामभाऊंच्या घरात जाऊन तेथल्या पोरवड्यात रात्रभर मुक्काम करावा लागणार, या विचाराने माझ्या अंगावर अगदीं शहारे थाले. रामभाऊंच्या फाटक्या धोतराचा डिकेमालीचा वास आठवला आणि ओकारी येते आहे असें वाटले. कुंडलीतल्या ग्रहाना मनांतल्या मनांत शिव्या देत मुकाढ्याने मी रामभाऊंबरोबर गेले.

रात्रीं जेवण झाल्यावर मी सौ. सीताबाईंच्या तडाख्यात सापडलो. असह-कारितेच्या मोहिमेपासून तों देशाला स्वातंत्र्य मिळेपर्यंत सर्व राजकीय चळवळीं-वर त्यांनी रचलेले आपले कवित्व मला आळवून आळवून आणि विव्हकून विव्हकून म्हणून दाखविले.

शेवटीं गांधीजींच्या मरणावरची ती कविता वाचायला त्यांनी सुरुवात केली. पहिली ओळ त्यांनी उच्चारली तोच त्या हुंदके देऊन मोठमोठ्याने रडायला लागल्या. रामभाऊंनी तर हंबरडाच फोडला. आजूबाजूला सतरंजीवर लोळत असलेली आणि अर्धवट झोपलेलीं मुलेही जागी होऊन किंचाक्कू लागली. अशा परिस्थितीत आपण न रडता तसेच स्वस्थ बसून राहिलों तर तें हास्यास्पद दिसेल म्हणून मीही डोळ्यांना हातरुमाल लावून फुसफुसू लागलो.

गांधीजींवरच्या सीताबाईंच्या कवितेचे वाचन संपण्याच्या सुमारास सांधिक आक्रोशाचा स्वर एवढा वाढला की, आजूबाजूच्या घरांतील लोक काहीं तरी भलताच समज होऊन तेथें धावत थाले आणि तेही त्या आक्रोशाच्या कार्य-क्रमांत सामील झाले. सीताबाईंचे ‘काव्य-स्फृत’ संपादयाला रात्रीचे दोन वाजले.

सकाळी सहा वाजतां गणपतराव गाडी घेऊन येणार होते. पण बैलाच्या गाडीचा आवाज कानी पडायच्या ऐवजीं मोटारच्या शिंगाचा आवाज ऐकू आला. तेव्हां रामलालच्या गाडीचें पंक्तर दुरुस्त झालें असावें अशा समजुतीनें मी घडपडत उठलो.

तो गणपतराव दारांतून माझ्या नांवानें ओरडतच आले, “हे दुनाखे मास्तर आले आहेत साहेब, तुमच्याकडे.”

ही काय नवीन बळा उपटली आहे या विचारानें डोळे चोळीत चोळीत मी बघू लागलो. त्या गावापासून पधरा मैलांवर असलेल्या दुसऱ्या एका गावांतील ‘ए. ब्ही. स्कूल’चे दुनाखे हे हेडमास्तर होते. गणपतरावानीं त्याची माझी ओळख करून दिली. दुनाखे हसून म्हणाले, “मी आपल्या एस. टी. सी. क्लासांतला आपला जुना विद्यार्थी आहें. मुंबईच्या पत्त्यावर मीं आपल्याला एक पत्र पाठविलें होतें. आपल्याला मिळालें नाहीं वाटतें?”

मी म्हणालो, “नाहीं बुवा. कां?”

दुनाखे म्हणाले, “आज आमच्या शाळेचें गॅदरिंग आहे. आणि अध्यक्ष म्हणून मी आपलें नाव जाहीर करून बसलो आहें.”

“अहो, पण आत्ताच्या गाडीनें मला गेलें पाहिजे, दुनाखे. वास्तविक कालच रात्रीं जायचा—” अगदीं रडकुडीला आलेल्या मुलाच्या स्वरात मी बोलू लागलो.

“तें काय वाटेल तें झालं तरी तुम्हीं आज आमच्या समारंभाला आलं पाहिजे, साहेब” दुनाखे तितक्याच रडक्या आवाजांत गयावया करून म्हणाले. “तुम्ही आलां नाहीत तर माझी अबू जाईल. तुम्ही समारंभाची आमंत्रणे स्वीकारता आणि आयत्या वेळी येत नाहीं, असा आधींच तुमच्याबद्दल गैरसमज पसरलेला आहे. त्यांत तुम्ही न येण्यानें भर पडेल. आमच्या सोसायटीचे प्रेसिडेंट छातीवर हात मारून म्हणाले, कीं तुम्ही येणे शक्य नाहीं. त्यांच्याशी मीं दहा रुपयाची पैज मारली कीं काय वाटेल तें झालें तरी मी त्यांना घेऊन आल्यावांच्यून राहणार नाहीं.”

“तेव्हा मी आलों नाहीं तर दहा रुपयांचा तुम्हांला चट्टा बसेल हेच ना तुमचें म्हणणें?” मीं खिशातून दहा रुपयाची एक नोट बाहेर काढीत म्हणालो.

“तेवढ्यानें भागणार नाहीं, साहेब. कदाचित् मला माझी नोकरी गमवावी लागेल!” दुनाखे डोळ्यांत अश्रु आणून म्हणाले.

आदल्या रात्री अश्रूंच्या महापुरांत बुडतां बुडतां मी वांचलो होतो. म्हणून पुन्हा अश्रूंचे दर्शन होताच मी घाबरून दुनाख्याना एकदम होकार देऊन टाकला. “बरें आहे,” मी म्हणालो, “एवढंच असेल तर मी येतो.”

“आपल्याला आम्ही यक्किचितहि तसदी देणार नाही. म्हणूनच मोटार देऊन आलो आहें. समारंभ झाला की संध्याकाळच्या गाडीला आपल्याला सरल स्टेशनावर पोहोचवतो.” दुनाखे म्हणाले. त्याच्या ढोळ्यातले अश्रुविश्रृ पार नाहीसे झाले आणि त्यांच्या चेहऱ्याची कळी एकदम उमलली.

“बरं आहे साहेब, येतो.” गणपतराव कोपरापासून हात जोड्न भाग्याले. “आतां तुम्हांला आम्ही मास्तराच्या ताब्यांत दिले आहे. आमच्या जबाबदारी-तून आम्ही सुटलो. असाच दयालोभ ठेवा. अन् पुन्हा कधीं बोलावलें तर या !”

माझ्यां जाण्यायेण्याच्या खर्चांचे काय असें मी गणपतरावांना विचारण्याच्या आधींच स्वारी तडक पसार झाली.

रामभाऊंच्या घरात आदला दिवस जसा गेला, तसाच तो दिवस दुनाखे मास्तरांच्या घरांत गेला. दुनाखे मास्तराच्या पचाला डिकेमालीचा वास येत नव्हता अन् त्याची बायको कविता करीत नव्हती, एवढाच काय तो फरक. आतां मुंबईला आपण केव्हां पोंचणार याचा विचार करावयाचेंच मी सोड्न दिलें.

दुनाखे मास्तरांच्या शाळेचा समारंभ संपल्यानंतर त्यांच्या संस्थेच्या ज्या प्रेसिडेंटनें मी येणार नाही अशी दुनाखे मास्तरांशीं पैज मारली होती, त्यांच्या ‘जटाशकर टॉकीज’चे उद्घाटन दुसऱ्या दिवशीं रात्रौ त्यानीं माझ्या हस्ते करून घेतलें. “इतक्या लाब तुम्ही आल्यावर तुम्हांला तसे आम्ही थोडेच सोडणार आहोत ?” जटाशंकर परदेशी माझ्या गळ्यांत प्रेमानें हात घालून म्हणाले. मग माझी काय छाती होती ‘नाही’ म्हणण्याची ?

बुधवार रात्रौ सिनेमागृहाचे उद्घाटन झाल्यानंतर गुरुवारीं दुपारीं एक थाटाची मेजवानी देऊन त्या संध्याकाळीं शेटजींनीं मला आपल्या मोटारींतून एका स्टेशनावर आणून सोडलें. शेटजींना काहीं महत्त्वाचें काम असल्यामुळे ते कांहीं मजबरोवर स्टेशनापर्यंत येऊं शकले नाहीत. दुनाखे मास्तरही आदल्या दिवसापासून कुठें तरी बेपत्ता झाले होते.

मुंबईपर्यंत तिसऱ्या वर्गानें जाण्याइतकेच पैसे माझ्या खिशांत उरले होते. गुरुवारीं रात्रीं मला कोणत्याही गाडींत जागा मिळाली नाहीं. जी गाडी यायची

ती अगर्दीं भरून यायची. संबंध रात्र मीं स्टेशनवर तशी कुडकुडत घालविली. घसा बसला आहे, डोळे दुखताहेत, अंग ठणकते आहे, अशा अवस्थेत शुक्रवारीं रात्रीं साडेदहा वाजतां दादर स्टेशनवर येऊन पोहोचले.

बाहेर एक टेकसी नव्हती कीं दिहकटोरिया नव्हती. हमालाच्या डोक्यावर सामान देऊन मी रखडत रखडत अर्ध्या-पाऊण तासाने घरीं आलो. वाटेने गणपतराव, रामभाऊ, सीताचाई, दुनाखे मास्तर, जटाशंकर यांना मनांतल्या मनांत काय काय शिव्या दिल्या असतील त्या इथे सागता येत नाहीत.

घरीं येऊन कोचावर मी अंग टाकतों आहें तोच टेलिफोनची घंटा वाजू लागली. रात्रीं अकरा वाजता टेलिफोन करणारा हा महात्मा कोण, म्हणून मीं चिड्हन टेलिफोन घेतला आणि ‘कोण आहे?’ म्हणून दरडावून विचारले.

तोच माझा आवाज ओळखून दुसऱ्या बाजूने कोणी तरी मोठमोळ्याने बोलले, “साहेब का? आता इथ त्या ह्याच व्याख्यान होतं. पण ऐन वेळीं ते कांही आले नाहीत. तेव्हा तुम्हीं यावं अस लोकाचं म्हणणं आहे. फार नाही—अर्ध्या तासासाठीं तुम्ही आलांत तरी चालेल. सगळे लोक खोलंबून बसले आहेत.”

मी काहीं बोलण्याच्या आधींच “आलों मी आता गाडी घेऊन” असे म्हणून त्या माणसाने टेलिफोन बंद देखील करून टाकला.

माझ्या डोळयांसमोर अंधारी आली.

“तुम्हिन कौन सहारा, प्रभुजी!” शेजारच्या घरातल्या रेडिओवरून आर्टी स्वरांत कोणी तरी हें ध्रुवपद आळवीत होतें.

पुण्याचे भामटे आणि दिलीचे सोदे हे इतिहासकालापासून प्रसिद्ध आहेत. मी दिलीला चारपाच वेळा जाऊन आलो आहें. पण तेथें कांहीं मला 'सोदे' दिसले नाहीत. आणि पुण्यात तर माझा सारा जन्मच गेला आहे. पण इतक्या वर्षांत एकही भामटा तसा मला तिथें आढळला नाहीं. दृष्टीच्या काळी पुरुं हें भामऱ्यासाठीच प्रसिद्ध आहे असें म्हणें ही पुण्याची बदनामी आहे.

इतिहासकाळीं काय असेल तें असो. इतिहास जसा बदलतो तशीं माणसेही बदलतात आणि गावेही बदलतात. पुण्याचें आणि दिलीचें महत्त्व दुसऱ्या दृष्टीनें जरी आज कमी झालेले नसलें तरी पैशाच्या आणि व्यापाराच्या दृष्टीनें त्यांना आज काय महत्त्व राहिलेले आहे? मग भामटे आणि सोदे त्या ठिकाणी कशाला विनाकारण मुक्काम करून राहतील?

पुण्याला काय ते विद्यार्थ्यांचीं पुस्तके चोरतील अन् दिलीला काय ते सेक्रेटरिएटमधून 'फायली' पळवतील? जेथें गूळ तेथेंच मुंगळे गोळा व्हायचे. त्याप्रमाणे जेथें पैसा तेथेंच सारे चोर जमायचे; म्हणूनच इतिहास-प्रसिद्ध सोचांचें आणि भामऱ्याचे आजच्या काळांतील सारे वंशज ज्या ठिकाणी लक्षावधि नि कोळ्यवधि रुपयाच्या प्रतिक्षणीं घडामोडी चालतात अशा मुंबई किंवा मद्राससारख्या अवाढव्या शहरांमधून द्या ना त्या रूपानें वावरत असल्यास नवल नाहीं.

ह्या पुरातन व्यवसायांतला आणि घराण्यांतला एक वरताद वारसदार नऊ वर्षीपूर्वी मुंबई शहरांत मला प्रत्यक्ष पाहावयाला मिळाला. एवढेंच नव्हे तर आपल्या बुद्धिकौशल्याचा एक मासलेवाईक प्रयोग त्यानें माझ्यावरच करून दाखविला. माझे नशीब एवढेंच कीं, त्या प्रयोगांत मला फारसा चट्टा बसला नाहीं. अगदी थोडक्या खर्चातच मी त्याच्याकडून अक्कल शिकलों.

व्यापाराच्या क्षेत्रांत वावरणाच्या मुंबईतल्या माणसांना असे बदमाष अन्

भामटे पढोपर्दीं भेटत असतात. पण इतर धंद्यांपेक्षां चित्रपटांच्या व्यवसायांत अशा लोकांचा धोका जास्त असतो, हें मी सांगावयास पाहिजे असें नाही. प्रत्येक व्यवहार करताना अगदीं डोळ्यात तेल घालून माणसाला जागे राहावें लागतें. नाहीं तर केव्हां कोणत्या भानगडींत आपण पटकन् सापडूं हें काहीं सागता यावयाचें नाहीं.

चाळीस सालीं मी मुंबईला आलो. आणि परल येथें 'चित्रमंदिर' नांवाचा एक स्टुडिओ विकत घेतला. अन् स्वतःचे चित्रपट निर्माण करावयास सुरुवात केली. रोज हजारों रुपयांची हातून घडामोड होऊं लागली. कर्ज हेंच माझे भांडवल असल्यानें रोज सकाळपासून संध्याकाळपर्यंत पैसा कसा उभा करायचा हाच माझा मुख्य उद्योग होऊन बसला.

पैशाच्या व्यवहारांत रोज नाना तळ्हेच्या भल्याबुन्या लोकांच्या गांठी पडूं लागल्या. चित्रपटाच्या व्यवसायात लाखाशिवाय गोष्टी नाहीत. सामान्य साव-काराकडून काहीं लाखां रुपयाचें कर्ज मिळण्याची शक्यता नसते. म्हणून मोठमोठे लक्षाधीश, भांडवलवाले आणि राजेमहाराजे ह्यांच्याकडून चित्रपटाचे निर्माते पैसे जमा करण्याच्या नेहमीं नादांत असतात. आणि त्या कार्पीं कित्येकाना कधीं कधीं यशाही पण मिळतें.

चित्रपटनिर्मात्याचे हें मानसशास्त्र सर्वसामान्यपणे जगजाहीरच असतें. आणि त्याचा फायदा जसा धदेवाईक दलाल घेतात, त्याप्रमाणे काहीं लफंगे भामटेही पण घेत असतात. माझी गरज दीड-दोन लाखाच्या आंत होती. आणि ही गरज हुंडी बाजारांतून मी तशी भागवूं शकत होतों. राजेमहाराजांच्या स्वभावाची मला पूर्ण माहिती असल्यानें त्यांच्याकडे ढुकून देखील बघायचें नाहीं असें मीं मनाशीं ठरविलें होतें. माझे पैशाचे सारे व्यवहार मी अतिशय जपून आणि सावधगिरीने करीत होतों.

एके दिवशीं सकाळीं दहा वाजायच्या सुमारास 'चित्रमंदिर'मधील माझ्या हपिसांत बसलों असतां एक गृहस्थ माझ्या भेटीला आला. त्याचें वय पंचावन्न-छपन्न वर्षांचें होतें. अंगानें तो उंचापुरा आणि बाध्यानें मजबूत, पण थोडासा स्थूल होता. मुद्रेवरून तो गभीर आणि प्रौढ असा दिसत होता. त्यानें इंग्रजी पद्धतीचा पोषाख केला होता.

त्यानें आपल्या नांवाचें इंग्रजी कार्ड जेव्हां आंत माझ्याकडे पाठविलें, तेव्हां तें वाचून कोणी तरी गोरा साहेबच मला भेटायला आला असावा असें मला-

चाटले. त्याचें नांव 'कॅशर' असें हीतें. पण त्यानें त्या नांवाचे स्पेलिंग 'Cassier' असें केले होतें. त्यानें निराळीच कल्पना होत होती. तो ज्यू होता. आणि इंग्रजी भाषा एखाद्या साहेबाच्या ठसक्यानें आणि अस्वलितपणानें तो बोलत होता. त्याची चालण्याची आणि वागण्याची पद्धत एखाद्या सुसंस्कृत आणि सुशिक्षित साहेबाप्रमाणे रुवाबदार होती.

माझ्या समोरच्या खुर्चीवर तो मोठया अदबीने बसला आणि आपल्या कोऱ्या करकरीत अन् पिवळ्या रगाच्या कातडी पिशवींतून त्याने टाईप केलेलीं पांचसात जाड पत्रे बाहेर काढून माझ्या हातात दिलीं. तीं पत्रे वाचून मी तर पहिल्या झटक्यासरशीं चीत झालीं. मुबईतल्या सुप्रसिद्ध लक्षाधीश व्यापाऱ्याच्या नोटपेपरवर त्याच्या सह्याचीं तीं पत्रे होतीं. तीं पत्रे बनावट होतीं असा संशयही कोणाच्या मनांत येणे शक्य नव्हते. आणि कदाचित् तीं पत्रे खर्चीही पण असतील, नाही असें नाहीं.

सदर व्यापाऱ्यांनी आपल्या स्वतःसाठी चार-चार लाखाचे, पाच-पाच लाखाचे कर्ज उभे करण्याचें अधिकार-पत्र कॅशर ह्याला दिले होते. तीं पत्रे वाचून द्वाल्यानंतर मी मोठया आदरानें आणि विस्मयानें कॅशरकडे पाहू लागलीं. कर्ज मिळवून देणारे अनेक दलाल तोंपर्यंत माझ्याकडे आले होते आणि रोज येतही पण होते. पण लाखाचा व्यवहार करणारा एवढा मोठा दलाल मात्र त्या क्षणापर्यंत माझ्याकडे कर्धीच आला नव्हता.

"बोला, काय म्हणें आहे आपले?" कॅशरचीं पत्रे त्याला परत करीत मीं इंग्रजीमध्ये त्याला विचारले.

"आपली सेवा करण्याची आपण मला संधि द्यावी एवढीच विनंति आहे," कॅशर सस्मित मुखानें म्हणाला.

त्या त्याच्या विनम्र उद्घारांनी एका क्षणांत माझ्या काळजाला वेढा घातला. पण पैशाचे व्यवहार अतिशय काळजीपूर्वक करावयाचे आणि कोणाही अनो-ळखी माणसावर त्याबाबत विश्वास ठेवावयाचा नाही, हा एक अलिखित नियम मीं माझ्या मनाशीं करून ठेवला होता त्याची मला आठवण झाली. आणि अगदीं ओठांपर्यंत आलेले शब्द मागे घेऊन मी एकदम गम्भी बसलों.

माझ्या मनांतली ती हालचाल कॅशरने ताबडतोब ओळखली आणि तो मोळ्या ऐटीनें म्हणाला, "अत्रेसाहेब, मला आपण धंदेवाईक दलाल समजूनका. मी लष्करी माणूस आहें. पहिल्या महायुद्धांत मी लढलों आहें. मला

‘विहक्टोरिया क्रॉस’ मिळणार होता. पण थोडक्यांत चुकला. माझे वडील पोरबंदर संस्थानचे दिवाण होते. फार श्रीमंतींत आणि वैभवांत आम्ही दिवस काढले आहेत. केवळ नाइलज म्हणून मी हा धंदा करतो आहें. पण म्हणून वाटेल त्या अलब्रत्यागलब्रत्या माणसांचे काम मी हाती घेतो असें आपण कृपा करून समजूनका. चारदोनन्ह कुळें मी घेतो. पण अगदीं निवडक निवडक आणि मोठीं मोठीं. जास्त पंचायतींत मी पडत नाही. देवाच्या दयेने मला एकच मुलगी आहे. तिची मला तरतूद करायची आहे. दुसरं काही नाहीं.”

ऐकणाराच्या मनांत आदर आणि विश्वास निर्माण करील अशीच कॅशरची बोलण्याची पद्धत होती. त्याच्या शरीराच्या बाध्यावरून आणि हालचालींच्या रुचावावरून तर तो उघड लष्करी माणूस वाटत होता. आणि त्याच्या बोलण्यावरून मोठमोठथा लोकांशीं त्याचा संबंध आलेला असावा, असा कोणाचाही ग्रह झाला असता.

तरी देखील पहिल्याच भेटीला आपण त्या माणसापाशीं आपल्या गरजेची झाकली मूठ कशाला मोकळी करा, असा विचार करून मी त्याला म्हणाले, “आपण इतक्या अगत्याने येऊन मला भेटलंत हाबदल मी आभारी आहें. पण मी एक लहान माणूस आहें. लाखाचे व्यवहार जुळविणाऱ्या आपल्यासारख्या मोठ्या माणसाला मी का म्हणून तसदी देऊ?”

त्याब्रोवर अगदीं मोकळेपणानें तो हसला आणि शुद्ध मराठीमध्ये त्यानें माझ्याशीं बोलायला सुरुवात केली, “अत्रेसाहेब, अजून आपण मला परका मानतां. तुम्ही जरी आज मला प्रथम पाहात असला तरी मी मात्र तुम्हाला पुष्कळ दिवसांपासून ओळखतों. आपल्या नाटकाचा आणि चित्रपटांचा लौकिक किती दिवसांपासून तरी माझ्या कानावर आहे.”

“तो कसा काय?” मीं आश्र्वर्यचकित होऊन विचारले. “आणि मराठी भाषा तुम्ही इतक्या चागल्या तळ्हेनें कशी काय बोलं शकतां?”

“इंग्रजी, मराठी, गुजराती, हिंदी आणि उर्दू ह्या पाचही भाषा मी चांगल्या तळ्हेनें बोलू शकतो,” कॅशर हसत म्हणाला. “मूळचे आम्ही कोकणातले. पण पुढें गुजरातेंत स्थायिक झाल्यामुळे गुजराती ही आमची मातृभाषा झाली. लष्करातल्या नोकरीमुळे पुढें तिचें स्थान इंग्रजीने घेतले. युरोपमध्ये काहीं वर्षे मी धालविल्यामुळे मला फेच आणि जर्मनही पण चांगले येतें—”

“पण माझीं नाटके तुम्हीं कुठें वाचलीत?!” मीं मध्येच विचारले.

“मी कबूल करतो कीं, मी स्वतः काहीं तुमचीं नाटके वाचलेलीं नाहीत,” कॅशर मिनतवारीच्या स्वरात म्हणाला, “तितके मराठी मला समजतही नाही. पण माझी बायको ही तुमच्या वाज्ञायाची मोठी भक्त आहे. तिचे सारे शिक्षण पुण्यांतच झाले. तिच्या तोड्यान ऐकून ऐकून मला तुमच्या नाटकांच्या आणि चित्रपटाच्या गोष्टी अगदी पाठ झाल्या आहेत म्हणानात. आणि आजदेखील मी तुमच्याकडे जो आलो आहें त्याला कारण तीच आहे.”

“तें कसें काय?” मी अचंब्याने विचारले.

“आपण मुंबईत येऊन हा चित्रमंदिर स्टुडिओ विकत घेतला आणि ‘पायाची दासी’ नावाचा एक चित्रपट आपण सध्या काढीत आहात हैं तिनेच मला सागितले. कारण ती तुमचा ‘नवयुग’ नियमितपणे वाचते,” कॅशर अगदीं माहितगारप्रमाणे सागूं लागला. “आणि तीच किती दिवसांपासून तरी मार्गे लागली आहे, कीं दुसऱ्याच्या पैशाची जमवाजमव तुम्ही करीत फिरता त्यापेक्षा अत्रेसाहेबाचे तुम्ही जर काम कराल तर एका सुशिक्षित आणि लायक माणसाला मदत करण्याचे श्रेय तरी तुम्हाला लाभेल. वास्तविक पाहता आज मी जो इथे आलो आहें तो केवळ तुमची ओळख करून घेण्यासाठी. एकदा आपला परिचय झाला आणि मी कोणत्या प्रकारचा माणूस आहें हे आपल्या लक्षात आलें म्हणजे मग व्यवहाराच्या गोष्टी आपण सावकाश पुढें करू. बरें आहे, येतों मी.”

एवढें बोलत्यानंतर माझा स्टुडिओ दाखविल्यावांचून त्याला जाऊ देणे हैं काहीं मला बरें दिसले नसते. म्हणून मी त्याला विनंतिपूर्वक विचारले, “आता आपण इथे आलाच आहात. तर एकदा आपण माझा स्टुडिओ पाहून गेलात, तर मी आपला फार आभारी होईन.”

“ओ, येक्स, विथु प्लेझर!” कॅशर लष्करी ऑफिसरच्या ऐटब्राज पवित्र्यांत चपलतेने उठून म्हणाला.

कॅशरला मी स्टुडिओ दाखविला. स्टुडिओंतील निरनिराळी यंत्रसामग्री आणि प्रत्येक खात्यांत चाललेली कामे त्याने मोळ्या उत्सुकतेने समजावून घेतलीं आणि शेवटीं अंतःकरणपूर्वक आभार मानून त्याने माझा निरोग घेतला. पहिल्याच भेटीला माझे त्याच्याबद्दल उत्तम मत झाले.

त्यानंतर महिना दीड महिना कधीं तरी अधूनमधून तो मला फोन करीत असे. एकदा-दोनदां तो स्टुडिओत आला. आणि एकदा-दोनदां तो घरींही पण आला.

पण त्या काळांत व्यवहाराची त्यानें एकदांही कधीं गोष्ट केली नाही. वक्तशीरपणा आणि चोखपणा हे दोन विशेष गुण त्याच्या वरंणुकीमध्ये मला आढळले. सात वाजता येतों म्हणून त्यानें सागितलें कीं, बरोबर सात वाजतां तो यावयाचा. त्यात मिनिट पुढेंमांगे व्हायचे नाहीं. एकादे वेळीं पत्रासाठीं दोनचार आण्याचीं तिकिटें त्यानें मागून घेतलीं कीं त्याचे पैसे खिशातून काढून तो ताबडतोब ठेबलावर ठेवायचा.

असल्या बारक्यासारक्या गोष्टीचे पैसे कसले देता, असें मीं चिडून म्हटलें तर तो उलट माझ्यावरच रागावल्यासारखे दाखवून म्हणे, “ज्याला व्यापार करायचा आहे त्यानें असें करूं नये. पै-पैची तुम्हीं काळजी घ्याल, तेव्हा लाखो रुपये कमवाल !”

एक-दोनदां माझ्या फोनवरून तो परगांवीं बोलला. त्याचेही पैसे त्यानें मला त्याच वेळीं काढून दिले. अशा रीतीने महिन्या दोन महिन्यांत आमची चागलीच ओळख झाली. माझ्या गरजा काय आहेत हें त्याला माहीत झालें. आणि त्याच्या ओळखी कोणाकोणाशीं आहेत हें मलाही समजून आलें.

भावनगरच्या महाराजाचा बोलताना तो पुष्कळदा उल्लेख करी. एक-दोनदां माझ्यासमक्ष फोनवरून त्याच्याशीं तो बोलला. आणि एकदां भावनगरची लाल पाठी असलेल्या कोऱ्या करकरीत मोटारीमधूनही तो माझ्या स्टुडिओत आला. माझ्या मित्रमंडळीशीं त्याचा परिचय झाला. लढाई आणि राजकारण हे त्याच्या बोलण्याचे नेहमींचे विषय असत.

एकदां तो सहज मला म्हणाला, “अत्रेसाहेब, मी ही रोजची तुमची धांवपळ पाहतो आहें त्यामुळे तुमच्या शक्तीचा निष्कारण व्यय होतो आहे असें मला वाटते. माफ करा अं, स्पष्ट बोलतो म्हणून. वास्तविक तुम्हीं शांतपणे बसून गोष्टी लिहाव्यात. तुमच्यासारख्यानें ही पैशाची दगदग करूं नये.”

मनुष्याच्या कष्टाबद्दल सहानुभूति दाखविणे हा त्याचे अंतःकरण काबीज करण्याचा अगदीं रामबाण उपाय आहे.

मी कृतज्ञतेने त्याला म्हणालो, “तुम्ही माझ्याबद्दल इतक्या आपुलकीने बोलतां आहांत याबद्दल मी तुमचा आभारी आहें. मला देखील ही धावपळ आवडत नाहीं. पण ह्यातून सुटायच कसे ?”

कॅशरने क्षणभर विचार केला आणि एकदम तो उद्घारला, “तुम्हांला दोन लाख रुपये मिळाले तर तुमचं काम भागेल !”

“दोन कशाला ? दिडांतसुद्धां होईल !” मी म्हणालो.

“असं ? ठीक आहे. एकदोन दिवसात आपण पुन्हा त्याबद्दल बोलूं.”
असे अर्धवट ओठातल्या ओठात बोलून तो निघून गेला.

दोन दिवसांनी त्यानें मला फोन केला आणि “उद्या दहा वाजता मी स्टुडिओत येतो” असें मला तो म्हणाला. त्याप्रमाणे बरोबर दहाच्या ठोक्याला तो स्टुडिओत आला.

आल्याबरोबरच चेहऱ्यावर कोणतीही भावना न दाखवितां तो शात स्वरात म्हणाला, “अत्रेसाहेब, तुमचे काम झाले !”

मी आनंदानें म्हणालो, “म्हणजे काय ?”

कॅशर अगदी हलक्या आवाजात म्हणाला, “कृपा करून ह्यातले एक अधर कुणाला सांगू नका. अगदी ‘कॉन्फिडेन्शल’ ठेवा. काल रात्री जेवायच्या वेळी मी महाराजाना—म्हणजे आमच्या भावनगरच्या—तुमची गोष्ट काढली. आणि तुमचे नशीब असें की, त्यानीं ती गोष्ट ताबडतोब मान्य केली. तुम्ही दीड म्हणालात; पण मी दोनाचंच बोललो. एवढ्या धद्यात पन्नास हजार हातांत आणखी शिळ्क असले तर काही बिघडत नाही. काय ?”

माझ्या पोटातून हर्षाच्या गोड गोड अन् गरम उकळ्या उठायला लागल्या. आणि ढोळे आनंदानें नाचू लागले.

“महाराजानीं मला विचारले—” कॅशर पुढे म्हणाला, “कीं रकमेला तारण काय ? मी म्हणालो, त्याच्या मालकीचा चार-पाच लाखाचा स्टुडिओ आहे.”

“एवढा नाही. पण अडीच-एक लाखांपर्यंत येईल !” मी मध्येच म्हणालो.

“ते पाहूं आपण. मला आतां तुम्ही स्टुडिओतल्या यंत्राच्या आणि सामानाच्या तपशिलाची अन् त्याच्या किंमतीची यादी चटकन् करून द्या—”
कॅशर म्हणाला.

“रकमेला व्याज काय ? अन् ती परत केव्हां करायची ?” मी विचारले.

“व्याज जास्तीत जास्त आठ आणे आणि मुदत आपण घालूं पाच वर्षांची !” कॅशर निर्धास्तपणाच्या स्वरात म्हणाला.

मी तीन तीन रुपये व्याज देऊन बाजारातून हुंड्या काढीत होतो. अन् त्याची जास्तीत जास्त मुदत तीन महिने असे. अन् हा माणूस तर आठ आणे मितीच्या व्याजानें आणि पाच वर्षांच्या मुदतीनें दोन लाख रुपये देण्याच्या गोष्टी करतो आहे.

મી કેશરચા હાત દોન્હી હાતાંત ધરુન અંતઃકરણપાસૂન મ્હણાલો, “કેશર,
તું ખરોખરચ એક અદ્ભુત માણૂસ આહેસ !”

કેશર થડપણે મ્હણાલા, “સાહેબ, અજૂન તુમ્હાલા કાય માઝાં ઠાઊક આહે ?
મી તુમચ્યાસાઠી કાય કાય કરણાર આહેં હ્યાચી તુમ્હાલા કલ્પના નાહીં.
અયાપપર્યત મી ત્યાગદ્વારું તુમ્હાલા બોલલો નાહીં. અસેં આહે કીં, માણસાને
કેલ્યાવાચુન બોલ નયે. મુંબૈ શાહરાત તુમચા સ્ટુડિઓ હા એક આર્દ્ધ સ્ટુડિઓ
દ્વારા એવઢીંચ માઝી ઇચ્છા આહે.”

“પણ ત્યાલા વીસ પંચવીસ લાખ રૂપયે લાગતીલ !” મી ચિતાતુર ચેહરા
કરુન મ્હણાલો.

“ત્યાચી મલા પૂર્ણ કલ્પના આહે,” કેશર હસૂન મ્હણાલા. “મી ઇતકે
દિવસ સ્વસ્થ બસલો હોતો અશી તુમચી સમજૂત આહે કીં કાય ? મીં
અમેરિકેફૂન તેં સગળેં વાદ્યય માગવિલેં આહે. હેં તુમચેં કામ જ્ઞાળેં કીં, મી
એક આઠવડા કલકચ્યાલા જાऊન યેણાર આહેં. તિથેં માઇયા જવળ એક ફાર
મોઠી પાર્ટી આહે—”

માઇયા આનદાલા પારાવાર રાહિલા નાહીં. મુંબઈતલ્યા માઇયા પંચવીસ
લાખાંચ્યા આર્દ્ધ સ્ટુડિઓચે સોનેરી કઠસ એકદમ માઇયા કલ્પનાસુષ્ટીત જ્ઞાલ્યકું
લાગલે.

ઇતક્યાત મલા આઠવણ હોऊન મીં કેશરલા વિચારલેં, “પણ કેશરસાહેબ,
હ્યા તુમચ્યા દોન લાખાંચ્યા વ્યવહારાબદ્વારું તુમ્હાલા કમિશન કાય દ્યાવયાચે ?”

“છે, છે, હ્યા વ્યવહારાબદ્વારું મી તુમચ્યાકદ્વારું કમિશન કાર્હીહી ઘેણાર
નાહીં !” કેશર માન જોરાને હલવૂન મ્હણાલા. “દોન લાખાંબદ્વારું દલાલાંચ્યા
નેહમીંચ્યા દરાપ્રમાળેં હોણાર કિતી કમિશન ? ચાર હજાર રૂપયે. મી તુમચ્યા-
કદ્વારું કાય ચારચ હજાર રૂપયે ઘેઊં ? અત્રેસાહેબ, માઝી ભૂક ફાર મોઠી આહે.
મી જેંદ્રા તુમચેં તેં પંચવીસ લાખાંચે કામ કરુન દેર્ઇન તેદ્વા મગ માઝી ખરી
કિમત મી તુમચ્યાકદ્વારું વસૂલ કરુન ઘેર્ઇન. હા વ્યવહાર મહણજે માઇયા કર્તવ-
ગારીચી એક નવવર્ષાંચી તુમ્હાંલા નજરભેટ આહે અસેંચ સમજા ના તુમ્હી !”

કેશરચા તો યુક્તિવાદ ઇતકા પરિણામકારક હોતા કીં ત્યાલા ઉત્તર દેણે
અશક્ય હોતેં. તરી દેર્ખીલ મી માઇયાકદ્વારું મ્હણાયચેં તેં સારેં મ્હણાલોં આણિ
હ્યા વ્યવહારાબદ્વારું જે કાંઈ રીતસર કમિશન અસેલ તેં ત્યાનેં ઘેતલેંચ પાહિજે
અસા ત્યાલા આગ્રહ કેલા.

तेव्हां शेवटीं तो खांदे उडवीत नाहलाजाच्या स्वरानें मला म्हणाला,
“याउपर तुमची मर्जी. तुमच्या मनाला येईल तें तुम्ही चा.”

स्टुडिओतल्या मालमत्तेची तपशीलवार यादी करून मीं कॅशरला दिली. त्यानंतर एकदोन वेळा मी त्याच्याबोवर त्याच्या सॉलिसिटरच्या कचेरीत गेले. तो आंत जायचा. मी बाहेर मोटारींत बसून राहायचा.

दहा-पंधरा दिवसांनीं सॉलिसिटरनें तयार केलेला कर्जाच्या कराराचा तपशीलवार खर्डी त्यानें माझ्या हातात ठेवला. त्यानें सागितल्याप्रमाणे तो अगदीं व्यवस्थित होता. त्यात कुठेही कोणत्याही प्रकारचा उणेपणा नव्हता. फक्त ‘भावनगरच्या महाराजा’च्या नांवाच्या ठिकाणीं मात्र जागा मोकळी सोडलेली होती.

मीं त्याला विचारलें, “असें का?”

कॅशर म्हणाला, “हा कर्जाचा व्यवहार महाराज आपल्या स्वतःच्या नांवावर कधींही करीत नाहीत. कदाचित् ते आपल्या खाजगी कारभान्याचें नांव ह्या करारात घालतील. पाहू या. एक दोन-दिवसात मी हा ड्राफ्ट त्यांच्याकडून मंजूर करून आणतो.”

त्याप्रमाणे आणखी चारपांच दिवसांनीं तो ड्राफ्ट घेऊन माझ्याकडे आला. त्यावर लाल पेन्सिलीच्या एक-दोन ठिकाणीं ठळक खुणा होत्या आणि तळाशीं ‘अप्रूव्हड’ अशीं ऐटदार आद्याक्षरे आणि त्याच्या खाली सहीची दोन झोकदार अक्षरे होतीं.

कॅशर हसून माझ्या कानात पुटपुटला, “ही महाराजांची सही आहे.”

मी महाराजांच्या अक्षराचें किती तरी वेळ मनातल्या मनात कौतुक करीत होतो. महाराजातके करारात त्यांच्या खाजगी कारभान्याचें नाव घालण्यात आले. तें एक गुजराती माणसाचें नाव होतें.

मीं हर्षानंतर विचारलें, “आता पुढे?”

कॅशर म्हणाला, “आतां फायनल ड्राफ्ट अन् त्यानंतर तुमच्या हातांत दोन लाखांचा चेक—”

दहा-पंधरा दिवसांनीं पन्नास का शभर रुपयांच्या स्टॅप पेपरवर कॅशरनें तो करार अगदीं व्यवस्थित रीतीनें करून माझ्याकडे आणला. अशा व्यवहाराचे सॉलिसिटर जसे करार करतात तसाच तो करार होता.

तो करार पाहून मी खूष झालो. मीं खिशांतून चेकबुक काढीत त्याला विचारलें, “ह्याचा निभ्मा खर्च मलाच द्यायचा आहे ना?”

कॅशर माझें चेकबुक माझ्या सिंशांत कोंबून म्हणाला, “तो खर्चाचा हिशेब्र अपण मागाहून करू हो. महाराज सध्या पुण्याला गेले आहेत. तेव्हां मलाही त्याच्याब्रोब्र तिकडे गेले पाहिजे. कारण एकसारखा त्यांच्या पाठीमागे लकडा लावल्याखेरीज अशीं कामे होत नाहींत. मोठीं माणसें आहेत तीं. त्यांना आठवण राहीत नाही.”

मीं विचारले, “अजमासें किती दिवसात काम होईल हैं?”

कॅशर म्हणाला, “तरी एक पंधरवडा लागेल.”

पुण्याला जाण्यासाठीं कॅशरनें माझी मोटर मागितली. मींही त्याला मोठ्या आनंदानें ती दिली. मध्यंतरीं दोन वेळा मी पुण्याला जाऊन आलों. दर वेळेला मला भेटायला कॅशर स्टेशनावर येई. तो लटाईचा काळ होता. स्टेशनावर पुष्कळसे गोरे लष्करी अधिकारी नेहमीं इकडून तिकडून फिरत असत. त्याच्याशीं कॅशर मोठ्या सलगीनें बोलतांना पण अटिकून येई. कोणाला तो ‘हॅलो स्मिथ’ म्हणे, तर ‘हॅलो जॉन’ म्हणून कोणाच्या पाठीवर थाप मारी.

स्टेशनावर कॅशरला मीं एकदां-दोनदां ‘पेय’ देण्याचा प्रयत्न केला. पण त्यानें तें साफ नाकारले. तो म्हणाला, “मी सिगरेट ओढत नाही. दारुच्या थेंगा-लाही स्पर्श करीत नाही.” कॅशरला कशाचेही व्यसन नाही हैं बघून तर मी अगदीं चाट झालों.

‘भावनगर’च्याच मोटरींतून कॅशर पुण्यांत फिरत असे. पुण्यांतल्या माझ्या एकदोन मित्रांची मीं कॅशररीं ओळख करून दिली. त्यांच्याकडे ही तो कधीं कधीं गप्पा मारायला जात असे. अधूनमधून एकादे वेळीं माझ्या डोक्यात विचार येत असे, नाहीं असें नाहीं, कीं हा माषूस आपल्याला फसवीत तर नाहीं ना?

पण त्याच्या वागणुकीचा जेव्हां मी बारकाईनें विचार करीं तेव्हां तिच्यांत कुठेही मला फट आटकून येत नसे. त्याच्याबद्दल ज्या ज्या शका माझ्या मनात येत, त्यांचें यथाक्रम निरसन होत असे अन् अशा माणसाबद्दल आपण संशय घेणे म्हणजे त्याला अन्याय करण्यासारखे आहे असें मागाहून मनाला वाटे.

पंधरावीस दिवसांनीं एके दिवरीं कॅशरचा पुण्याहून मला तातडीचा फोन आला, कीं “आजच्या डेक्कन क्वीननें तुम्ही पुण्याला ताबडतोब या.”

त्यानें मला कशाला बोलाविले असावें हैं तत्काळ माझ्या लक्षांत आले.

त्याप्रमाणे मोळ्या आनंदानें नि उत्सुकतेने मी त्या दिवशी पुण्याला गेलो. स्टेशनावर मला घ्यावयाला कॅशर हजर होताच.

मी गाडीतून खालीं उतरतांच माझा हात त्याने हातांत धरला आणि तो म्हणाला, “कुठल्या तरी शात ठिकाणी आपण जाऊं या. पुष्कळ बोलायचंय मला.”

मी कॅशरला घेऊन ‘पूना हॉटेल’मध्यें गेलो. एका स्वोर्लींत आम्ही जाऊन बसलो.

कॅशर माझ्याशी हस्तांदोलन करीत म्हणाला, “आपले काम झाले. आज मला अतिशय आनंद झाला आहे. उद्या अकरा वाजता करारावर सही होऊन महाराज आपल्याला दोन लाखाचा चेक देतील. आताच मी सगळे मुक्रर करून आलो आहे.”

तो क्षण म्हणजे सुखाची मला पराकाष्ठा वाटली.

“मी कधीं पीत नाहीं, पण आज या आनंदाप्रीत्यर्थ मी एक छोटा पेग ब्रॅण्डी घेर्ईन.”

मी त्याप्रमाणे बॉयला बोलावून पेये आणायला सागितलीं. डोक्यावर पंखा गरगर फिरत होता. बर्फाच्या खड्यानीं थंडगार झालेल्या पेयाचा आस्वाद घेत निवांतपणे आम्ही बोलूं लागलो.

मध्येंच कॅशर सहज काहीं तरी बोलावें तसें बोलला, “आतां आपल्याला हजार बारारें रुपये रोख मिळूं शकतील का इथें ?”

मी म्हणालो, “कां ?”

कॅशर म्हणाला, “नाहीं. उद्यां महाराज आपल्याला चेक देणार ही बातमी तिथच्या नोकरांना आतां माहीत झालेली आहे. तेब्हां त्यांना आपल्याला काहीं ना काहीं तरी द्यावें लागेल. नाहीं का ? महाराजांचा पर्सनल सेक्रेटरी आहे तो जरा जास्त मागतो आहे. पण मी त्याला सात-आठरें रुपयातच भागवणार आहै. उगाच जास्त कोण देतो आहे लेकाच्याला ! अन् बाकीच्या नोकर-माणसांना चाररें रुपये पुरे होतील.”

तोंपर्यंत कॅशरने माझ्याकडून एक रुपयादेखील घेतला नव्हता. उलट त्याने आतांपर्यंत शंभर-दीडरें रुपयांचा खर्च केलेला मला दिसत होता. बरें, ज्या कामासाठीं त्याने ही पैशांची मागणी केली होती तें कामही खोटें वाटण्यासारखें नव्हतें. असे पैसे हे द्यावे लागतातच. क्षणभर मला मनांतून वाटले कीं

माझ्याकडून पैसे उपटण्याचा कॅशरचा हा डाव तर नसावा ना? पण असें वाढून सुद्धां त्यान्या मागणीप्रमाणे त्याला पैसे देण्यावांचून त्या वेळीं सुटका कुठे होती?

मी अगदीं कोडींत सांपडले होतो. नाहीं पैसे द्यावे, तर आपला कढूपणा दिसतो. एवढे दोन लाख रुपयाचें काम आपण जुळवीत आणले असतां आणि उद्या अकरा वाजता ह्याच्या हातांत चेक पडणार असतां हा माणूस एक हजार-बारारों रक्कम व्यावयाला काळूं करतो म्हणजे काय, असें साहजिकच कॅशर म्हटल्यावाचून राहणार नाहीं. आता थोडक्यासाठी हें दोनतीन महिन्यांचें काम मोडावयाला नको. जें काय व्यावयाचें असेल तें होऊं द्या, असा विचार करून मीं कॅशरला पैसे द्यावयाचें ठरविले.

मी म्हणालो, “मजजवळ चारशे रुपये रोख आहेत. मी आठशे रुपयांचा तुम्हाला चेक देतो. इथे पुण्यात माझे खाते नाहीं.”

कॅशरने क्षणमात्र विचार केला व ग्लासातले पेय एकदम संपवून तो म्हणाला, “ठीक आहे. मग उशीर नको. चारशे रुपये रोख द्या. आणि चेक मात्र ‘बेअरर’ द्या.”

त्याप्रमाणे मीं त्याला बारारों रुपये दिले. दुसऱ्या दिवरीं सकाळीं साडेहा वाजता पुन्हा ‘पूना हॉटेल’मध्येच मेटावयाचें ठरले व तो निघून गेला. त्या रात्रीं मी मोठ्या आनंदाने झोपीं गेले.

दुसऱ्या दिवरीं ठरलेल्या वेळीं मी ‘पूना हॉटेल’मध्यें जातों आहें तोंच ‘टाइम्स ऑफ इंडिया’चा घडी केलेला अंक हातात घेऊन अन् दुःखी चेहरा करून कॅशर आला!

“बॅड न्यूज, अत्रेसाब—!” कॅशर म्हणाला.

माझ्या छातींत धस्सच झाले. मीं विचारले. “काय भानगड आहे?”

मला ‘टाइम्स’ मधला मजकूर दाखवीत कॅशर म्हणाला, “काल रात्रीं ध्रांगध्राचे महाराज वारले. ते आमच्या भावनगरच्या महाराजांचे जवळचे नातेवाईक. काल रात्रींच महाराजांना फोन आला. ते आतां मोटरने ध्रांगध्राला जावयाला निघाले आहेत.”

कॅशर म्हणत होता तें अक्षरशः बरोबर होते. ध्रांगध्राचे महाराज खरोखरच वारले होते अन् ते भावनगरच्या महाराजांचे नातेवाईक असणेही पण शक्य होते. कां असू नयेत?

मी हताश होऊन म्हणालो, “आतां?”

“निराश होण्याचें काय कारण आहे ?” कॅशर उत्तेजक स्वरांत म्हणाला, “आज काम होणार होतें तें महिना पंधरा दिवस आणखी पुढे गेले एवढेच. दुसरे काय ?”

“बरे आहे, मग आज दुपारीं मी परत मुंबईला जातो.” मी म्हणालो.

“ठीक आहे. महाराज ध्रांगध्राहून परत आले म्हणजे मी तुम्हाला फोन करून इथे बोलावतोच. कदाचित् एकादे वेळी मुंबईलाच आपलं काम होईल. म्हणजे इथें तुम्हाला यावयाची जरूरही पडणार नाही.” कॅशर म्हणाला.

जातां जातां तो माझ्या हातावर टाळी देत म्हणाला, “काल रात्रीं तुम्हाला सांगितल्याप्रमाणे अवघ्या व्याठीं रुपयात मी महाराजाच्या चिटणिसाला भागवला. गप्प बसला तो. मुकाढ्यानें त्यानें ते पैसे घेतले. माझ्यापुढे त्याची काय मात्रा चालते आहे !”

कॅशरच्या अक्कलहुशारीचें मनातल्या मनात कौतुक करीत मीं त्याचा निरोप घेतला.

मुंबईस जाऊन मी कॅशरच्या फोनची वाट बघूं लागलो. पंधरा दिवस झाले. महिना झाला. दोन महिने झाले. तीन महिने देखील होऊन गेले. पण कॅशरच्या फोन कांहीं आला नाही.

भावनगरचे महाराज खरोखरच ध्रांगध्राला गेले का नाही गेले, गेले असल्यास ते पुण्या-मुंबईला परत आले कीं नाहीं आले, हें कळावयाला मला मार्ग नव्हता. कॅशरनें आपल्याला बाराशीं रुपयाला सफाईनें टांग मारली हें उमगायला कांहीं मला फार दिवस लागले नाहीत. मनांतल्या मनांत मी असा चरफडलों आणि स्वतःला अशा कांहीं शिव्या दिल्या कीं कांहीं विचारून नका.

पैसे गेल्याबद्दल मला वाईट वाटले नाहीं. पण एका सभ्य भामऱ्यानें खुशाल आपल्या डोळ्यात धूळ टाकून आपल्याला फसवून जावें द्याचा मला राग आला. पैशाचा तोटा माणस सहन करतो; पण आपल्या बुद्धीचा अपमान झालेला मात्र कधींही तो सहन करू शकत नाही.

एके दिवशीं पुण्याच्या लळकरांतून जात असतांना काहीं गोऱ्या सोल्जरां-बयोबर फिरत असतांना मीं कॅशरला पाहिले. बरा सांपेडला हा आतां, द्याला सोडतां कामा नये, असा विचार करून दोन तास त्याच्या मार्गे मी फिरलों व शेवटीं तो कुठें राहतो, त्याचा पत्ता तर मीं काढला ! ‘नेपियर रोड’वरील एका बंगल्याच्या ‘आऊट हाऊस’ मध्ये तो राहात होता.

आठ दिवस त्याच्या पाळतीवर मीं माझा एक नोकर ठेवला. त्यामुळे तो जातो केव्हां, येतो केव्हां, करतो काय ह्याचा मला पुरता तलास लागला. गोऱ्या सोलजर लोकाना बाया पुरविणे हा त्याचा एक धंदा होता. तें जेव्हां मला कळले तेव्हा सोलजर लोकाशीं त्याची एवढी ओळख कां तें माझ्या ताबडतोब लक्षांत आले.

पुण्याच्या अँडिशनल मॅजिस्ट्रेटच्या कोर्टात फसवणुकीच्या आरोपावरून मीं त्याच्यावर फौजदारी फिर्यांद दाखल केली. आणि एके दिवशीं तो घरी थावे असें पाहून त्याच्यावर वॉरट नेऊन बजावले. मला पाहताच त्याचा चेहरा खर्रकन् उतरला. त्याला मी अशा रीतीनें पकडीन ह्याची त्याला मुळीच कल्पना नव्हती. जामीन देतां देता त्याची अगदीं तिरपीट उडाली.

फिर्यांद सुरु शाल्यावर त्याची पहिली शान पार नाहींशी झाली. पुष्कळ वेळां दाढी न करता फाटके कपडे घालूनच तो कोर्टात येई. चारशें रुपयांची कांहीं मजजवळ पावती नव्हती. पण आठशें रुपयाच्या चेकच्या पाठीवर मात्र त्याची सही होती. तो चेक बँकेतून आणून मीं कोर्टापुढे दाखल केला.

कॅशरनें वकील दिला व खटला लटवण्याचें अवसान आणले. पण फीच्या पेटीं वकिलाला त्याने दिलेला चेक जेव्हां पास न होतां परत आला, तेव्हां त्याचा वकीलच माझी बाजू घेऊन त्याला शिव्या देऊ लागला. आणि मला म्हणाला कीं, “कांहीं नाहीं. या बदमाषाला तुम्ही तुरुगात पाठवा. माझी तुम्हांला मदत आहे.”

एकदोन तारखा तशाच गेल्यानंतर, एके दिवशीं कोर्टाच्या बाहेर कॅशरनें माझ्या पायावर अक्षरशः डोके ठेवले. आणि ‘कसेंही करून मला वांचवा’ अशी डोक्यात पाणी आणून माझी तो करूणा भाकूं लागला.

मीं कठोरपणे म्हणालों, “दयेबियेचें कांहीं बोलूं नकोस. माझे घेतलेले बाराशें रुपये आधीं परत कर.”

होय नाहीं म्हणतां म्हणतां कॅशर मला सातशें रुपये परत द्यायला कबूल झाला. मींही मनात म्हटले कीं आता फार ओहून धरण्यांत अर्थ नाहीं. प्रकरण सातशें रुपयांवर मिटवून टाकावें. दर वेळेला पुण्याला येण्या-जाण्याचा आणि वकिलाचा खर्च होतो, तो तरी वांचवावा.

कॅशरनें ऐटीनें आपल्या खिशांतून चेकबुक काढले व तो सातशें रुपयांचा चेक लिहूं लागला. त्याचें बुक त्याच्या खिशात कोंबीत मी त्याला हसून म्हणालों, “मिस्टर कॅशर, नो चेक—कॅश प्लीज !”

माझी ती सावधगिरी पाहून केशरही मनापासून हसला आणि त्यानें खिशांतून शंभर रुपयांच्या सात नोटा काढून माझ्या हाती ठेवल्या.

खटला मी काढून घेतला. जसें कांहीं कांहींच झाले नाहीं, अशा भावनेने केशर माझ्या गळ्यांत हात भालून मला म्हणाला, “आतां एके ठिकार्णी बसून चहा ध्यायला काय हरकत आहे!”

त्याचा तो निर्लज्जपणा बघून मी थक्कच झाले. मी म्हणाले, “ठीक आहे. चहा ध्यायला कांहीं हरकत नाहीं. पण त्यांत कसल्या तरी औषधाची चिमूट तर तूं टाकणार नाहींस ना? कारण, तूं दिलेले सातशे रुपये अजून माझ्या खिशांत आहेत.”

“ए गुड जोक!” थसें म्हणून केशर पोट धरधरून खो-खो हसला आणि त्यानें माझा टोला हसण्यावारी उडवून नेला.

चहा घेतां घेतां केशर म्हणाला, “यापुढे मराठी लोकांच्या वाटेला मला जातां कामा नये. तुम्ही लोक बडे पक्के असतां. त्यापेक्षां आमचे ते मुंबईचे गुजराती अन् बोहरीच बरे. त्यांना फसविलें तर गप्प बसतात. अशा फिर्यादी तरी करीत नाहींत.”

“तुझ्या ह्या फसवणुकीचा नमुना मला कळला. त्याची पांचरों रुपये मला फीच द्यावी लागली!” मी म्हणाले. “पण तुझ्या बुद्धिकौशल्याचा दुसरा एकादा नमुना तरी मला सांग. एखाद्या गोर्धीत मला त्याचा उपयोग तरी होईल.”

मी जितक्या मोकळेपणानें त्याला हा प्रश्न विचारला, तितक्याच मोकळेपणानें त्यानें मला उत्तर दिलें. बदमाष लोक तसे खेळाडू असतात.

“एका मुंबईच्या वोहन्याचीच गोष्ट सांगतो,” केशर सांगू लागला. “त्याला जी. आय. पी. रेल्वेचे दहा लाख रुपयांचे कंत्राट ध्यायचे होतें. तो माझ्या तडाख्यांत सांपडला. त्याला मी सांगितलें, कीं जी. आय. पी. न्या ट्रॅफिक मॅनेजरची आणि माझी चांगली ओळख आहे. तुला मी हें कंत्राट मिळवून देतों. एकै दिवशी मी त्या बोहन्याला घेऊन गेलों साहेबाच्या बंगल्यावर. त्याला मोटरीत बाहेर बसवून ठेवले. अन् मी त्या साहेबाबरोबूर त्याच्या बंगल्याच्या व्हरांड्यांत जाऊन गप्पा मारू लागले. साहेबाला फुलझाडांचा नाद होता. ती माहिती मी आधीं काढली होती. फुलझाडांच्या बियांचा मी एजंट आहें, थसें मी साहेबाला सांगितले आणि निरनिराळ्या फुलझाडांसंबंधीं चांगले अर्धापाऊग

तास आम्ही बोलत बसलो. आम्ही काय बोलत होतो हे लांबून त्या बोहन्याला कळणे शक्यन नव्हते. त्याची एवढी खात्री झाली की त्या साहेबाची अनु माझी खूप दोस्ती आहे.

“परत आल्यावर बोहन्याने मला विचारले, ‘साहेब काय म्हणतो आहे?’ मी म्हणालो, ‘तो वीस हजार मागत होता. पण मी दहा हजारात ठरवलं. उद्वां तुमच्या समक्षच मी त्याला पैसे देतो. म्हणजे तुमची खात्री पटेल. महिन्याच्या आत तुम्हाला कत्राट मिळाल्याचं कंपनीकडे उत्तर येईल. अगदी निश्चित.’

“त्याप्रमाणे दुसऱ्या दिवशी बोहन्याने मला हजार रुपयांच्या दहा नोटा आणून दिल्या. त्या मी त्याच्या समक्षच एका पाढऱ्या पाकिटांत घालून बंद केल्या, आणि पाकीट आतल्या खिशात घातले. बोहन्याला मोटारींत घालून साहेबाच्या बंगल्यावर नेले. मोटार अगदी पोर्चमध्ये नेली. साहेब ब्हराड्यात बसला होता. त्या बोहन्याला दिसेल आणि ऐकूं येईल अशा तज्जेने मी खिशातून पाकीट काढले, अन् ‘परवां तुम्हांला वचन दिले त्याप्रमाणे ही वस्तु आणली आहे’ असें म्हणून तें पाकीट साहेबाच्या हवाली केले. साहेबाने हसून त्याचा स्वीकार केला. आणि तें पाकीट आपल्या टेबलाच्या खणात ठेवून दिले.

“बंगल्याचाहेर आल्यावर बोहन्याला मी विचारले, ‘पाहिलंस ना तूं आपल्या डोळ्यानीं! झालं तुझ काम? आता महिन्याने येईल तुला पत्र!’ बोहरी खूप होऊन घरी गेला!”

कॅशरने हसत हसत आपली गोष्ट पुरी केली.

मी म्हणालो, “माझ्या नाहीं लक्षांत आले. तुम्हीं त्या साहेबाला दहा हजार रुपये देऊन टाकलेत ना?”

कॅशर मोठ्याने हसून म्हणाला, “म्हणजे तुम्ही देखील बनलांत का? तुमच्या नाहीं लक्षांत आली ही ट्रिक? एका विशिष्ट फुलाच्ये बी एका पांढऱ्या पाकिटात घालून मी आधीच आपल्या खिशात ठेवून दिले होतें. ‘अमुक अमुक फुलाच बी मी तुला आणून देईन’ असें आधल्या भेटींत मी साहेबाला वचन दिले होतें. त्याप्रमाणे दहा हजार रुपयांचे पाकीट खिशातून काढायच्या ऐवजीं मी तें बियाचं पाकीट काढून त्या साहेबाच्या हातांत ठेवले. त्यामुळे साहेब खूप झाला, बोहरी खूप झाला आणि दहा हजार रुपये आपल्या खिशात पडले म्हणून मनांतल्या

मनांत मीही खूष झालो !”

“मग त्या बोहन्याचें पुढे काय झाले ?” मीं विचारले.

“काय व्हायचेय ?” कॅशर हसत म्हणाला, “जी. आय. पी. कडून पत्र येईल म्हणून बसला असेल तो वाट पाहात. त्याला आतां सहा महिने होऊन गेले असतील !”

कॅशरच्या हातून आपला कांही अगदींच ‘बोहरी’ झाला नाही ह्याचें मला सर्वोत जास्त समाधान वाटले. अशा भयंकर माणसाच्या हातून आपण थोडक्यात बचावले याबद्दल परमेश्वराचे मीं मनांतल्या मनात आभार मानले. पुन्हा काहीं मीं कॅशरला पाहिले नाहीं.

एका माणसाला लाख रुपये कर्ज देतो, असें सागून त्यानें त्याच्याकडून दहा हजार रुपये रोख घेतले आणि त्याला लाख रुपयाचा चेक दिला. तो बँकेत अर्थात् वटला नाहीं. ह्या फसवणुकीच्या आरोपावरून कॅशरला नुकतीच दीड वर्षाची शिक्षा झाली, असें कोणी तरी मला परवाच सांगत होतें.

★ ★ ★

रात्रीचे नऊ वाजून गेले होते. अवसेला दोन दिवस अवकाश होता. म्हणून आहेर काळाकुट्ट अंधार पडला होता. थडीचे दिवस असल्यानें आमचीं जेवणे लौकरच आटोपली होती. अन् आम्ही मुळे मुळे पासोऱ्या अंगभोवतीं घट्ट लपेटून माजघरात अंथरुणावर भेड्या लावीत बसले होतो. आई स्वयंपाकघरात काहीं तरी झाकपाक करीत होती. आणि वडील कुळकर्णीपणाचे कागद काढून ओसरीवर काहीं तरी लिहीत बसले होते. फुली मोलकरीण मागल्या दारीं भांडीं घाशीत बसली होती.

डोळ्यावर झोप आल्यानें आणि आमच्या डोक्यांतला कवितांचा सांठा जवळजवळ संपत आल्यानें आमचे भेड्याचे काम अडखळत आणि रेंगाळत रेंगाळत कसे तरी चालले होतें. इतक्यात माझ्या वाट्याला ‘ड’ हैं अक्षर आले. ‘ड’ छापाचा माल मजजवळ शिळक नसल्यानें “‘ड’ हैं व्यंजन आहे तेरावें हो मराठि भाषेत” ही अगदी ठेवणीतली ‘रामबाण’ आर्या मी म्हणत होतों. इतक्यात आपल्या फाटक्या पदराला हात पुशीत पुशीत फुली आमच्या अंगावरून जाऊ लागली. तेहां माझी बहीण काशी म्हणाली, “फुले, इतक्या रात्रीची घरी एकटी जातेस? तुला भय नाहीं का वाटत?”

‘भय’ हा शब्द जणुं काय फुलीनें जन्मांत कधीं ऐकलाच नव्हता.

“भ्या! अन् कशाचं भ्या?” फुलीनें मान वळवून विचारले.

“अग, भुतांखेताचं.” मी म्हणालो.

“अन् त्या कोपन्यावर पिलंभटाच्या बखर्णीत तर म्हणे हड्डल आहे हड्डल!” चंप्या तोडाचे वरुळ शक्य तितके करीत म्हणाला.

“हड्डल? अन् हड्डल काय करतिया मला?” फुली किंचित् हसून म्हणाली. तिच्या आवाजात काहीं तरी चमत्कारिकपणाचा सूर होता. तो आम्हांला जाणवत्याखेरीज राहिला नाहीं.

“अग वा ग वा !” काशी ‘हडळी’ची ब्राजूघेऊन फणकाऱ्यानें म्हणाली, “म्हणे हडळ काय करते मला ! तुझ्या मानेवर बसेल तेव्हा कळेल तुला !”

“माझ्या मानवर बसतिया हडळ !” फुली हात ओवाळून तुच्छतेनें म्हणाली, “अशा मस पाहिल्यात हडळी म्या !”

“काय म्हणतेस ?” मी पासोडी मागे फेकून अन् गुडध्यावर अर्धवट उंभे राहून ओरडले, “तू हडळ पाहिली आहेस डोळ्यानीं, फुले ?”

“आमच्या गावामंदी तर जत्रा भरल एवढ्या हडळी हायती. भिती-भितीवर एकेक हडळ बसतिया. त्याना काय पाहायचं राडाना ?” जणु काही हडळी म्हणजे रस्त्यावर भिकारणीप्रमाणे किंवा वडारणीप्रमाणे दिवसाठवळ्या भटकणाऱ्या कोणी तरी आलतू फालतू बायाच अशा भावनेनें फुली उद्घारली.

“अन्, त्या काहीं करीत नाहीत तिथल्या लोकाना ?” चंप्यानें आश्चर्यानें विचारले.

“करीत असत्याल दुसऱ्याना. पन् आम्हाला कशाला काय करत्यात ?” फुली मोठ्या ऐटीनें म्हणाली.

“का, तुम्हाला का त्या काहीं करीत नाहीत !” हाताची मूठ वळून हनुवटीवर ठेवीत एकाद्या आजीवाईप्रमाणे काशी उद्घारली.

“कां म्हजी, आम्ही तर हडळीच्या वौंशातल्या !” जणु काहीं आपण ‘लक्ष्मी-पार्वती’च्या वंशामध्ये जन्माला आलेल्या आहोत अशा अभिमानानें फुली म्हणाली.

“हडळीच्या वंशातल्या ?” आम्ही तिघेजणे एकदम ओरडलों.

काशीने आणि चंप्यानें तर एकदम उठून फुलीच्या कमरेला मिठशा मारल्या. आणि तिला अंथरुणाच्या कोपन्यावर ओढीत ओढीत आणून खालीं बसविले.

“फुले, आम्हाला सांग हडळीच्या वंशाची गोष्ट.” काशी आणि चंप्या जोरानें किंचाळलीं.

फुली अधूनमधून अशा काहीं तरी चमत्कारिक गोष्टी सागत असे; तेव्हा फुलीच्या जवळ ‘हडळीच्या वंशा’ची काहीं तरी गोष्ट असली पाहिजे, हें आमच्या लक्षात यावयाला काहीं फारसा वेळ लागला नाही. गोष्ट सागायला फुलीला काहीं फारसा आग्रह लागत नसे.

“ए आई, लौकर ये. फुली हडळीची गोष्ट सागतीय !” काशी बसल्या जागेवरून ओरडली.

बोटवाती करायचे तांब्याचें ताम्हन हातांत घेऊन थाई स्वयपाकघराच्या दारांत येऊन बसली. आम्ही पासोड्या पुन्हा लपेटून नीट सावरून बसलो. फुलीनें आपल्या नाकाच्या डाव्या बाजूला ऐटीनें फुरका मारला, अन् गोष्ट सागायला सुरुवात केली.

“यीर आहे ना ?—”

“यीर !” काशी एकदम उद्भारली.

“अग वीर ! मध्यें बोलू नकोस.” मी काशीवर डोळे वटारून ओरडलो.

“हा-हा, त्येच ते !” फुली म्हणाली. “तिथें महस्कोबाची जत्रा भरते दर वरसाला. तिथून पाच मैलावर आमचं गाव हाय. पातेरं-पोतेरं. गांवाचा हेरूनशान दोन मैलांवर नदी वाहते. अन् नदीवर लई मोठा ढव हाय ढव !” काशी मध्येंच बोलायच्या आंत ‘ढव’ म्हणजे ‘डोह’ असें ओठार्नीं त्या उच्चाराची खूण करून मीं तिला सुचविले.

“त्या ढवाला हड्डीचा ढव म्हत्नयात. ढवाच्या वरल्या अंगाला यमाईचे देऊळ हाय. आमी त्या गांवचे पाटील. आम्हाला हड्डे पाटील म्हनत्यात. दर अवसेला साजच्या पारीं यमाईच्या देवळात पाठलाच्या घराला सात पानांचा निवेद वाढून ठिवावा लागतो. सात पानांवर गुलालभाताचे सात मुटके, सात लिंबे अन् कणकीचे सात दिवे.”

“प्रत्येक अवसेला ?” आईनें मध्येंच विचारले.

“व्हय ना. अगदीं दर अवसेला. दिवेलागणीच्या थात.” फुली गंभीर चेहरा करून म्हणाली. “दिवेलागण झाली अन् काळोख पडला, म्हणजे तिथं जायची सोय न्हाई. पाचकोशींतल्या साऱ्या हड्डी तिथं जमाया लागत्यात. रातीं बारा वाजतां यमाईच्या देवळांत हड्डीची सभा का जत्रा भरते म्हनत्यात.”

“अजून ?” चंप्याच्या तोळून एकदम शब्द निसटले. तो घावरून माझ्याकडे बघू लागला.

“हा, हां, अजून ! किती वरसं झाली तवापासून !” वर्षीची संख्यां टाळविण्यासाठी आपला डावा हात डोक्याच्या वर उडवीत फुली म्हणाली, “माझ्या आज्याच्या बापाचा खापरपनजा भीमा हाड्ले म्हतूतशान व्हता. त्याच्या आर्धीपून म्हना कीं !”

“पण दर अवसेला यमाईच्या देवळांत सात दिवे लावायचा अन् सात नैवेद्य ठेवायचा तुमचा काय संबंध ?” मला राहवेना म्हणून मीं शेवटीं विचारले.

“त्येच तर मी सांगतेय कीं! ह्या आमच्या भीमा हड्ड्याचीच गोष्ट ती. माझ्या आजीन मला सागितली. भीमा आमच्या आजीच्या आजेसासन्याचा पणजेसासरा. भीमा कुस्ती खेळण्यात लई हुपार व्हता म्हनत्यात. सान्या पाचकोशींत त्याला जोड नव्हती. म्हस्कोबाच्या जेते कणगीएवढा ढोल गळयात बाधून सान्या रातभर वाजवत नाचायचा; पट्टा काय खेळायचा; घोड्यावर काय बसायचा अन् ह्या हड्डीच्या ढवात तर दोन दोन तास म्हणत्यात बुडी मारून-शान बसायचा!

गांवच्या कुलकण्याचा पोर व्हता त्याच्या वाईटावर. त्यो एक दिशीं भीमाला म्हणाला, ‘मिम्या, एवढ्या छातीचा लेका तू, मग अवसंच्या रातीं यमाईच्या देवळात सात दिवे लावून यायची हाय का तुझी छाती?’ भीमा म्हणाला ‘लावून आलो तर काय देशील?’ कुलकण्याचा ल्योक म्हणाला, ‘चादीचा तोडा करून तुझ्या पायात घालीन.’ भीमा म्हणाला, ‘ठीक हाय.’

दोन दिसार्नीं आवस आली. भीमा आईला म्हणाला, ‘आय, आज रात्रीं बारा वाजता मी यमाईच्या देवळात सात दिवे लावून येणार हाय.’ आई म्हणाली, ‘लेका, मरायचंय काय रे हड्डींनीं झापाठून?’ भीमा म्हणाला, ‘कुळकण्याच्या पोराशीं पैज मारलीया मीं. हड्डी काय करत्याल मला?’ आई म्हणाली, ‘जायचं तर जा. पण पाढन्या घोडीवर बसून जा. पायीं जाऊ नगस. घोड्यावर माणूस बसलं म्हंजी हड्डीचं काय चालत नाय.’

रात झाली. भीमानें ढोक्याला पटका बांधला. पडवींतून पाढरी घोडी बाहेर काढली. अन् आईला म्हणाला, ‘जातो ग मी आय.’ आई म्हणाली, ‘थाब.’ तिनें हातांत तूप न हिंग आणला. अन् पांढन्या घोडीच्या सान्या अंगाला फासला. अन् म्हणाली, ‘हड्डी चेटूक करत्याल. पन ह्या हिंगाचा वास विसरूं नगस!’ भीमा आईच्या पायां पडला अन् पाढन्या घोडीवर टांग मारून चौखूर निघाला.

यमाईचे देऊळ होतं गांवापासून दोन मैल लांब. बरोबर बारा वाजता भीमा तिथं पोहोंचला. पाढरी घोडी त्यांन झाडाला बांधली. इकडं पाहिलं न्हाई. तिकडं पाहिलं न्हाई. सरळ आपला देवळांत शिरला. सात दिवे लावले. यमाईच्या पाया पडला. कपाळाला अंगारा लावला अन् तसाच मागल्या पावर्ली देवळाबाहेर पडला. पघतो तों वीस झाडाना वीस पाढन्या घोड्या बांधल्या व्हत्या. भीमा पहातच राहिला. पण घाबरला नाहीं. त्यांन समद्या घोड्यांच्या अंगाच्चा वास घेतला. ज्या घोड्याला हिंगाचा वास येत होता, त्या घोड्यावर

त्यानं टांग मारली अन् त्याला जोरानं पिटाळलं. त्यासरशीं बाकीच्या समद्या घोड्यांच्या हड्डी झाल्या, अन् त्या झिज्या पिजारून आरडतबोरडत भीमाच्या पाठीमागं लागल्या.

गावची येस येईपतोर भीमानं मागं मुळीं पघितलंच न्हाई. येशीच्या आल्याड एक पिंपळाचं झाड व्हतं. त्याच्या खाली एक यीस वरसाची तरणीताठी पोरगी मोठमोळ्यानं रडत बसली व्हती. तवा भीमान घोडी उभी केली अन् त्या पोरीला विचारलं? ‘काय ग बया, कां रडतेस?’ पोरगी म्हणाली, ‘काय सांगूं बाबा, एका लगिनाच्या वन्हाडात आले. तदृन लागली म्हणून पाणी प्यायला खाली उतरून विहिरीवर गेले, तों समद्या गाड्या निघूनशान गेल्या.’ भीमा म्हणाला, ‘माझ्यावरोबर घरीं चल. घरात माझी आय हाय. रातभर घरात झोप. सकाळच्या पारीं तुला सांगशील तिथं पोचवीन.’

तशीं ती पोरगी उठली अन् भीमाच्या मागं घोडीवर बसूं लागली. भीमा म्हणाला, ‘माग नग बसूम, पुढ बस.’ पोरगी म्हणाली, ‘मी पुढं नाय बसणार. मागंच बसणार.’ पोरगी ऐकेना, अन् भीमाबी ऐकेना. भीमा रागावला; म्हणाला, ‘लई हट करशील तर मारीन मुस्काटांत!’ खवाटथाला धरून भीमानं तिला वर उचललं अन् आपल्या म्होरं बसवलं. घोडीला याच मारली. घोडी वेशीवर आली. पण ती येस कांहीं ओलाडीना. पुढं पळते अन् मागं जाते. पुढं पळते अन् मागं जाते.

भीमा खाली वाकून म्होरं पाहूं लागला. तों पुढं बसविलेल्या पोरीचं पाय खालीं जमिनीला लागल्याती. अन् घोडीच्या पायांत मागंपुढं घुटमळत्याती. भीमा एकदम चरकला. मनात म्हणाला, ‘हड्ड र हड्ड!’ आतां काय करायचं? त्यान मागं पघितलं. तों हड्डीची पलटन अगदीं जवळ येऊनशान पोचली व्हती. भीमानें चटकन् खिशांतून चाकू काढला. अन् पोरीचा बुचडा खसकन् कापून खिशांत घातला. तवा त्या पोरीचं पाय एकदम लहान झालं. अन् येस ओलांझून पादरी घोडी गांवांत आली.

आई वाट पघत बसलीच होती. भीमा घोडीवरून खालीं उतरला. हड्डीच्या पोरीला त्यानं खसकन् खालीं ओढलं अन् तिला म्हणाला, ‘सटवे, पड माझ्या आयच्या पायां!’—आई म्हणाली, ‘कोण रे ही?’ भीमा हसूनशान म्हणाला, ‘तुला सून आणलिया ही हड्ड !’ आई म्हणाली, ‘शाब्रास रे माझ्या ल्योका, नांव मिळवलंस. आतां ठेव हिला कोलदांडा घालून घरांत.’ भीमानें हड्डीचे कापलेले

केस अंगणांतल्या खांबाच्या माथ्याला भोक पाढून त्यांत घातले, अन् वरुन मेण लावून बद केलं. मग काय करते आहे ती हड्डल ! तिची अगदीं गाय झाली.

दुसऱ्या दिशीं भीमानं साच्या गावाला जेवण घालून हड्डीशीं लगीन केल. कुळकण्याच्या पोरानं त्याच्या पायात चादीचा तोडा घातला. तवापून लोक त्याला ‘हड्डले पाठील’ म्हणू लागले. भीमान हड्डीशीं वीस वरस ससार केला. त्याला तीन मुलगे अन् तीन मुली झाल्या. सकाळपासून संध्याकाळ-पत्तोर घरातलं समदं काम एकटी ती हड्डल करायची. सकाळीं उठून चुलीत हातपाय घालून ती चूल पेटवायची. कधीं घरात भाजी नसली म्हणजे आपल्या हातापायाचीं बोट तोडून त्याची ती भाजी शिजवायची. पोटरीचं कातड ओर-बाढून त्याची ती चटणी बनवायची—”

“आई ५ ग !” अंगावर चारदोन झुरलें चढावीत तशी काशी एकदम ओरडली.

“पण चुलीत हातपाय घालून तिचे हात नाहीं जळायचे ?” चंप्यानें तोडवासून विचारले.

“अन् हातापायाचीं बोट तोडून मग तिला काम कसं करतां यायचं ?” काशीने लागोपाठ दुसरा प्रश्न केला.

“अग, ती हड्डल होती ना ?” फुली बोलायच्या आंत आईने शांत आवाजांत खुलासा केला. “हड्डीचे हातपाय जळत नाहींत, अन् बोट तोडली तर पुन्हा उगवतात—”

“हं, पुढं साग-थांबू नकोस” मीं अधीरतेने फुलीला सुचविले.

“भीमाच्या घरांत यीस वरसं हड्डीनं अगदीं गुरासारखं काम केल.” फुली पुढें सागू लागली, “एक दिस ती अंगणांतल्या खांबाला रवी बांधूनशान डेण्यात ताक बुसळत वृत्ती. पावसाच्या पाण्यानं तो खांब गेला होता कुजून. ताक बुसळतां बुसळता खांब एकदम कचकला आणि मोढून खालीं पडला. त्या धक्क्यानं त्याच्या माथ्यावर दडवूनशान ठिवलेले हड्डीचे केस एकदम बाहेर पडले. हड्डीनं ते उचलले नि आपल्या ओच्यांत घालून ठिवले.

यीस वरसांनीं तिचं केस तिला परत मिळालं. तवा ती पुन्हा पाहिल्या-सारखी हड्डल झाली. दुपारीं ती नवऱ्याला म्हणाली, ‘कारभारी ! यमाईच्या पायां पडायला आज चला की—लई दिस झाले, यमाईला आपुन गेलों नाहीं.’ भीमा म्हणाला, ‘ठीक हाय.’ भीमानें खिलारी बैलांची उघडी गाडी जुंपली. आंत हड्डल आनि तिचीं सहा पोरं बसली. भीमानें गाडी गांवाबाहेर काढली

हड्ड म्हणाली, ‘कारभारी, आतां तुम्ही दमलां असाल. वाईच मी गाडी हाकते !’ हड्डीनें बैलाचा कासरा नवन्याच्या हातातून आपल्या हातात घेतला. ओच्यातले केस हळूच काढून डोक्याला लावले. त्याब्रोबर ते पुन्हा जसेच्या तसे चिकटले. ती गाडीत उभी राहिली अन् बैलाच्या पाठीवर आसूडाचे फटकारे मारीत तिन अशी काहीं गाडी चौखूर पिटाळ्ली म्हणताय कीं काहीं विचारूं नका. पोरं मोठमोठ्यानं किचाळाया लागली, ‘अग आय, हळू गाडी हाण हळू गाडी हाण—’ भीमा ओरडला, ‘कारभारनी, तुला येड तर नाहीं लागलं ?’ पण हड्ड कसली ऐकते हाये ?

भीमा तिच्याकडे डोळे वासून पाहूं लागला—तों काय ? त्याच्या बायकोची एकदम ताडमाड हड्ड झाली होती. तिच्या केसाच्या झिंज्या पाठीवर उडत होत्या. अन् ती आपले लालभडक डोळे गरगर फिरवत अन् मोठमोठ्यानं हसत खिदळत अन् ओरडत बैलांच्या पाठीवर सपासप आसूड ओढीत व्हती. भीमाची छातीच फाटली. गाडी धाड धाड उडत व्हती. हड्डीला आवरावं का पोरांना वाचवाव हें भीमाला कवेना. त्यानं आपली साही पोर दोन्ही हातांनी छातीशीं आवळून धरली व्हतीं.

यमाईचं देऊळ आलं, तरी गाडी थाबेना. गाडी पुढंच चालली. भीमा ओरडला, ‘अग रांडं, पुढं ठव आहे. गाडी थांचव—’ पण हड्ड कसली ऐकते हाये ? गाडी देवळामागच्या दरडीवर चढली, अन् एकदम खालच्या ठवात जाऊन धाडकन् पडली. पोरांच्या नाकातोंडात पाणी जाऊन तीं बुङ्ग लागलीं. हड्ड आनदानं किचाळून त्यांना आणखी बुडवूं लागली. पण भीमानं तिच्या कचाळ्यांदून एक मुलगा अन् एक मुलगी कशीं तरी सोडवून बाहेर आणलीं. बाकीचीं चार मुले बिचारीं ठवांत बुडून मेलीं.

भीमा दांतओठ खात हड्डीला म्हणाला, ‘पोरांना ठार मारलंस, टवळे ! आतां भरलं तुझं पोट ?’ हड्ड शाप देत म्हणाली, ‘हड्डीबरोबर संसार करायला पाहिजे व्हता ना तुला ! घे हें त्याचं फळ. हड्डीचा वंश कर्धीं जगतो काय रे ?’ तेव्हां भीमा ओरडून म्हणाला, ‘सटवे, माझा एवढा पोरगा अन् पोरगी तरी जगूं दे !’ तेव्हां हड्ड म्हणाली, ‘दर अवसेला यमाईला गुलाल-भाताचे सात मुटके, सात लिंब अन् सात कणकीचे दिवे लावीत जा, म्हणजे तुझ्या हड्डीच्या वंशांतला एक मुलगा अन् एक मुलगी वांचत जाईल !’

तवापासून आमच्या हड्डे घराण्यांत दर अवसेला आम्हांला यमाईला हा निवेद

अगदीं नेमानं ठिवावा लागतो. अन् काय सांगू आई—” फुली आमच्या आईकडे बळून गंभीर स्वरात म्हणाली, “ती हड्ड भाऊ नाही, तसं आतां पत्तोर होतय घावा. आमच्या घराण्यात कितीबी पोरं न् पोरी का ज्ञाल्या, तरी त्यांच्यांतलं एकच पोरग अन् एकच पोरगी जगतीया. बाकीचीं समर्दीं मरून जात्यात.”

फुली थाबली. तिचीं गोष्ट संपली. क्षणभर कोणी बोललं नाही. काशी, चंप्या अन् मी एकमेकांकडे टकमक टकमक पाहात राहिलो. काय बोलावें ते आम्हाला सुचेना.

इतक्यात रामाच्या देवळातला चौघडा वाजूं लागला; तशी ‘लई उशीर ज्ञाला’ असें पुटपुट फुली चटकन् उठली व तिनें आपला फाटका पदर डोक्यावरून ओढला.

आई म्हणाली, “फुले, उद्यां सकार्दीं लौकर ये. उशीर करूं नकोस, बरं का.”

काहीं तरी आठवलें म्हणून मी एकदम बोललो, “फुले, तुला ग भाऊबहिणी किती आहेत?”

फुली थबकली अन् वळून म्हणाली, “मस ज्ञाली व्हर्ती माझ्या अदुगर अन् पाठीवर, पन् समर्दीं गेलीं. एक भाव हाय थोरला त्योच हाय आमच्या गांवाला पाठील.”

इतक्यांत आमचे वडील बाहेरून आंत आले; तेब्हां फुली लाजली अन् अंग चोरून चटकन् बाहेर पळाली.

वडील म्हणाले, “काय रे, इतका वेळ कशाला जागत बसलां आहांत?”

चंप्या म्हणाला, “भाऊ, अहो फुलीनं किनई आम्हाला हड्डीची गोष्ट सांगितली.”

“अन् बरं का भाऊ,” काशी हलक्या अभवाजांत म्हणाली, “आपली फुली किनई हड्डीच्या वंशातली आहे.”

“फुली ना!” वडील शातपणे म्हणाले, “असेल—असेल ती हड्डीच्या वंशांतली बरं का? तिच्या चेहऱ्यावरून वाईतं खरं तसं!”

माझ्या आजोबांना गोष्टी सांगण्याचा भारी नाद असे. त्यांतून भुतांच्या गोष्टी सागण्यात तर त्याचा विशेष हातखंडा होता. ते ज्या भुतांच्या गोष्टी सागत, त्यामधीलीं बहुतेक सर्व भुतें 'आपण अगदीं डोळ्यानीं पाहिली' असें छातीवर हात मारून ते सागत असत. ह्या भुतांच्या गोष्टी पुन्हा पुन्हा त्यांच्या तोंडून शेकडों वेळा ऐकल्यामुळे आजोबांनी प्रत्यक्ष डोळ्यानीं पाहिलेल्या सर्व भुतावळीशीं माझी अगदीं जानी दोस्ती झाली होती. त्यामुळे पुढे पुढे भुतांचे भय मला अगदीं वाटेनासे झाले.

आजोबांनीं सागितलेल्या सर्व गोष्टीपैकीं एका बाळंतीणबाईची जी एक विलक्षण गोष्ट सांगितली, तिचा माझ्या मनावर सर्वात जास्त परिणाम झाला. इतकीं वर्षे झालीं तरी ती गोष्ट माझ्या स्मरणातून अद्यापि गेलेली नाही. आजोबांच्या तोंडून ती गोष्ट मीं जशी ऐकली तशीच ती तुम्हाला सागतो.

हातातल्या आडकित्यानें सुपारी कातरत कातरत एके दिवशीं संध्याकाळीं आजोबा म्हणाले :

त्या वेळीं मी काहीं तरी वीसपंचवीस वर्षीचा असेन. एका कत्राटदाराच्या हाताखालीं महिना दहा रुपयांवर हिशेबठिशेब लिहिण्याच्या कामावर होतों. त्यामुळे कंत्राटदारानें जेथें जेथें कंत्राटाचे काम घेतले असेल तेथें तेथें जाऊन मला राहावें लागत असे.

एकदां आमच्या ह्या मालकानें दौँड-मनमाड रेल्वेच्या फाट्यांवर खडी टाकण्याचे कत्राट घेतले. तेव्हां मजूर लोक गोळा करण्यासाठीं मी एके दिवशीं आगगाडीनें मनमाडला गेलो. मनमाडच्या स्टेशनावर जेव्हां मी उतरलो, तेव्हा अशी दिवेलागणीची वेळ झाली होती. गांवांत माझ्या ओळखीचे कुणीच नव्हते. तेव्हां आतां रात्रीचा मुक्काम कुठे करायचा याचा विचार करीत करीत मी

स्टेशनातून बाहेर पडलो. दुपारी मीं गाडीत खालें असल्यामुळे रात्री मला कांहीं जेवायचे नव्हते. तेव्हा रात्रीं झोपण्यापुरती जागा मिळण्यापलीकडे मला दुसऱ्या कुठल्याही गोष्टीची जरुरी नव्हती.

स्टेशनापासून एका फर्लागाच्या अंतरावर एक हलवायाचे दुकान होते. तेथें दुकानाच्या फलीवर एक माणूस विडी ओढीत बसलेला मला दिसला. मी त्या गावात नवखां माणूस आहें हें त्याने मला पाहून चटकन् ओळखलें. तोंडांतली विडी बाहेर काढून त्याने मला विचारले, ‘काय पाहुणे, कुठल्या गावचे तुम्ही ?’ त्याबरोबर कुणी तरी बोलायला आपल्याला माणूस मिळाले म्हणून मला अतिशय आनंद झाला. आणि मी त्या दुकानाच्या फलीवर जाऊन टेकलो. मी कोण आहें आणि कशासाठी तेथें आलो, हें त्याला सागितले.

‘कुठे एकादें तुमच्या माहितीचे ब्राह्मणाचे घर असले तर मला सागा. म्हणजे रात्रीचा मुक्काम करायला मला बरे पडेल !’ मी म्हणालो. ‘तुम्हाला एक रात्रभर झोपायलाच जागा पाहिजे ना ?’ तो म्हणाला, ‘मग गावात कशाला जायला पाहिजे ? हें समोर मारवाड्याचे तीनमजली घर दिसते आहे ना ? तिथेच एका खोलीत मी तुमची झोपायची व्यवस्था करून देतो म्हणजे झाले ! मारवाडी गेला आहे देशावर आणि त्याने घराची किल्ली माझ्याकडे ठेवून दिली आहे.’

मीं समोर अंधारात पाहिले तेव्हा मला त्या तीनमजली घराचा उच्च आराखडा दिसून आला. एकाद्या चाळीसारखे मला तें घर दिसले. तळ-मजल्याला एकदोन खोल्यांत उजेड दिसत होता. पण दुसऱ्या आणि तिसऱ्या मजल्यावर अगदीं अंधारगुडुप होते. तें पाहून मला जरा आश्र्यंच वाटले. मीं त्या माणसाला विचारले, ‘काय हो, वर कुणी राहात नाहीं वाटते ?’

तो माणूस म्हणाला, ‘उगाच वाटेल तसे पैसे खर्चून या मारवाड्याने हें भले मोठे घर बाधून ठेवले आहे. पुण्या-मुंबईसारखे इथे थोडेच भाडोत्री मिळणार अहेत ? मीं त्याच वेळी त्या मारवाड्याला सांगितले, पण त्याने माझे ऐकले नाहीं. हें घर बाधून दहा वर्षे झालीं. ह्या संबंध दहा वर्षांत गेल्या चारदोन महिन्यात हे तळमजल्यावर थोडेसे भाडेकरू मिळाले असतील तेवढेच काय ते ! बाकीची इमारत बाधल्यापासून अशी मोकळी पडली आहे.’

‘तो मारवाडी इथे राहात नाहीं वाटते ?’ मीं विचारले.

‘छे, हो !’ विडीचे विश्वलेले थोटूक फेकून देऊन तो माणूस म्हणाला, ‘पांच वर्षांपूर्वी या घरांत त्याची बायको मेल्यापासून पुन्हा तो इकडे फिरकलासुद्धां नाहीं !’

अर्धा-पाऊण तास अशा तज्जेने दुकानाच्या फळीवर गप्पा मारल्यानंतर हलवायाच्या दुकानांतून एक कंदील घेऊन आम्ही त्या समोरच्या इमारतीत गेलों.

तो माणूस म्हणाला, ‘तिसऱ्या मजल्यावरची एक खोलीच मी तुम्हाला उघडून देतों. म्हणजे हवाही चांगली येईल आणि तुम्हांला झोपही उत्तम येईल !’

त्याप्रमाणे दोन जिने चृदून आम्ही तिसऱ्या मजल्यावर गेलों. तो माणूस म्हणत होता त्याप्रमाणे तिसऱ्या मजल्यावर खरोखरच हवा चांगली येत होती. मला त्या माणसाने जी खोली उघडून दिली ती आतून खरोखरच फार चागली होती. तिथें कोपन्यात एक खाट पडलेली होती. माझ्याबरोबर एक लहानशी वळकटी मीं घेतली होती. ती मीं त्या खाटेवर पसरली. आणि त्या माणसाला मीं म्हणालों, ‘आता तुम्हाला जायला हरकत नाहीं. फार चागली सोय करून दिलीत बुवा तुम्हीं ! अगदीं देवासारखेच मला भेटला म्हणायचे ! तुम्ही नसता तर माझी भारीच पंचाईत झाली असती.’

तथापि तो माणूस गेला नाहीं. चागला अकरा-बारा वाजेपर्यंत सटरफटर गप्पा मारीत तो तिथें बसला. शेवटी झोपेने माझे डोळे जेव्हां मिटायला लागले, तेव्हां तो माणूस समजला आणि ‘सकाळीं उठवायला येतों’ असें सागून तिथून निघून गेला.

तो गेल्यावर मीं दिवा विळवला आणि खाटेवर जाऊन पडलों. मला केव्हां झोप लागली तें कळलेच नाहीं, इतका मीं दिवसाच्या प्रवासाने दमून गेलो होतो. माझी झोप अतिशय गाढ आहे. एकदां लागली म्हणजे सकाळ-पर्यंत क्षन्तिच मीं जागा होतो.

पहाटे दीड-दोनचा सुमार असेल. शेजारच्या खोलींतून कुणी तरी तहाने मूळ मोठमोठयाने रडतें आहे असा मला भास झाला. पुष्कळ वेळपर्यंत आपल्याला हें स्वप्रच पडतें आहे असें मला वाटले. पण जसजसें त्या मुलाचें रडणे वाढू लागले तसतसा मीं झोपेतून हळूहळू जागा होत गेलों. अंधारांत डोळे उघडून आणि कान देऊन ऐकूं लागलों तों खरोखरच शेजारच्या खोलीं-तून एक तहाने मूळ मोठमोठयाने किंचाकून रडत होतें.

बराच वेळ मीं तसाच खाटेवर पडून होतों. त्या मुलाचें रडणे आतां थांबेल मग थांबेल असें मला वाटत होतें. पण चांगलीं दहापंधरा मिनिटें झालीं तरी तें रडणे थांबेना. तेव्हां मग मीं खाटेवरून उठलों आणि काय प्रकार

आहे तो पहावा म्हणून बाहेरन्या व्हरांडयांत गेलो. पलीकडच्या खोलीचे दार उघडेंच होतें. आणि आतून मिणमिणित्या दिव्याचा अंधुक उजेड बाहेर येत होता. माझ्या खोलीच्या दारासमोर उभा राठून मी शेजारच्या खोलीमध्ये डोकावून बघू लागलो. तो आत एक बाळतीण बाई आपल्या रडणाऱ्या मुलाला झोपवण्याचा एकसारखा प्रयत्न करीत आहे असें मला दिसले.

त्या बाईने डोक्यावरून लुगऱ्याचा पदर घेतला होता. त्यामुळे तिचा चेहरा मला कांहीं नीट दिसला नाही. पण तिचा रंग गोरा असावा आणि तिचे गाल बसके असावेत असें मला त्या अंधुक प्रकाशात दिसले. अनोळखी बाईशी एकदम कसें बोलावें, या विचारानें मी थोडा थबकलो, पण क्षणभर मनाचा निश्चय करून मी शेवटी म्हणालो, ‘काय झोपत नाही वाटते मूळ !’

त्याब्रोबर ती बाई वळून दरवाज्यात आली आणि आपल्या दोन्ही हातानीं ते मूळ माझ्यापुढे धरून मला अगदी कळवळून म्हणाली, ‘तुम्ही तरी याला झोपवा हो ! मी त्याची समजूत करून अगदीं कंटाळून गेले.’

त्या बाईने तें मूळ पुढे केल्यावर मग मला तें हातात न घेणे अशक्यच होतें. बाकी आईला जे मूळ शात करतां येत नव्हतें तें मला थोडेंच शात करता येणार ? पण काहीं तरी प्रयत्न करायचा म्हणून मीं त्या मुलाला हातावर घेतले आणि खांद्यावर धरून त्याला झोके दिल्याप्रमाणे मागेपुढे हालवूळून लागलो. आणि आश्र्याची गोष्ट अशी कीं, दोन मिनिटाऱ्या आतच ते मूळ एकादी जादू व्हावी तसें एकदम झोपी गेले.

माझ्या अंगांत रडणाऱ्या मुलांना शांत करण्याचा हा अद्भुत गुण आहे हें बघून माझे मलाच आश्र्य वाटले. दरवाज्यात शातपणे उम्या असलेल्या आईच्या हातात त्या मुलाला अलगदपणे मीं ठेवले. ती काहीं बोलली नाही. तिनें नुसतें हसल्यासारखे माझ्याकडे पाहिले आणि आतून दारंलावून घेतले. गॅलरींत कठड्याला टेकून वारा घेत मी थोडा वेळ उभा राहिलो. आणि नंतर खाटेवर पुन्हा जाऊन झोपलो. त्यानंतर बन्याच वेळाने मला झोप लंगली.

दुसरे दिवशी उन्हें बाहेर पडली तरी मी उठलो नाही. मला त्या खोलीत आणून झोपवण्याच्या माणसानें जेव्हां दंडाला धरून झगदीं गदगदां हलवले तेव्हां कुठें मी जागा झालो.

‘काय हो,’ तो माणूस हसून म्हणाला, ‘चांगलेच पट्टीचे झोपणारे दिसता कीं तुम्ही !’

मी डोळे चोळीत चोळीत म्हणालो, ‘त्या शेजारच्या खोलींतत्व्या पोराने रात्रीं रड्हन रड्हन असा काहीं त्रास दिला कीं सांगतां सोय नाहीं.’

एकादा विचू चावावा तसा तो माणूस एकदम टुणकन उडी मारून म्हणाला, ‘शेजारच्या खोलींतत्व्या पोरानं! अहो, काय सागता काय?’

त्यावर मी हसून म्हणालो. ‘चागलेच बनवता आहात कीं राव तुम्ही मला! शेजारच्या खोलींतत्व्या ती कोण एक बाळतीण वाई तर राहते आहे. आणि तुम्ही मला काय सांगितलंत कीं ह्या मजल्यावर कुणीच राहात नाहीं म्हणून!’

त्यावर त्या माणसाने माझा हात धरून मला ओढीत ओढीत बाहेर व्हराड्यात आणले. आणि शेजारच्या खोलीच्या दरवाज्याकडे बोट दाखवून विचारले, ‘बघा, इथें कोणी राहतें आहे का?’

मी दरवाज्याकडे पाहिले तो खरेंच त्या दाराला कुल्स्प लावलेले होते.

मी आश्र्यानें थक्कच झालो. मी त्या माणसाचा दड धरून म्हणालो, ‘मी तुमच्या गळ्याशपथ सागतों कीं, ह्या ठिकार्णी ह्या खोलींत रात्रीं मीं एक बाळतीणवाई पाहिली. आणि तिचें रडणारे मूल मीं माझ्या खांद्यावर घेऊन झोपवले आणि तिच्या हातात पुन्हा तें परत दिले.’

त्यावर दांतखिळी बसावी तसा तो मनुष्य थरथर कापत माझ्याकडे पाच मिनिटे पाहातच राहिला.

मीं त्याला विचारले, ‘का हो, असे काय बघतां?’

त्यावर तो घोगऱ्या आवाजांत म्हणाला, ‘अहो, काल तुम्हांला जी मारवाढ्याची बायको मेली म्हणून मीं सागितले तीच ही! बाळंतपणात तीं आणि तिचें मूल ह्याच खोलींत मेले!’

त्या माणसाचे ते शब्द ऐकताच झीट यावी तसा मी एकदम तेथें बेशुद्ध पडलो. त्यानंतर चागला सहा महिने मीं अंथरुणाला खिळून पडले होतो.

हातातील कातरलेली सुपारी तोडात टाकून आजोवा म्हणाले, “लहान मुलाचें का होईना, पण एक भूत ह्या माझ्या खांद्यावर मीं खेळविले आहे; चेष्टा नाहीं!”

पिलंभटासारखा लब्राड आणि भाडखोर माणूस सान्या गांवामध्ये दुसरा कोणी झाला नसेल. त्याचा सारा जन्म गावामधल्या लोकाशी भाडण्यात आणि त्याना फसविण्यात गेला. मूळचे तो भिक्षुक होता. पण उम्ह्या आयुष्यात त्यानें कधीं भिक्षुकी केली नाही. आपण सावकारी करतो असें तो बाहेरून भासवी. पण कर्जाच्या आशेनें आलेल्या गरीब आणि भोक्या बायाबापड्याना आणि गरजू शेतकऱ्याना फसवून आणि त्याच्याकडून खोटे कागद लिहवून घेऊन त्याचे दागदागिने, घरे आणि शेतें आपल्या घशात घालावयाची, हा त्याचा कित्येक वर्षांचा धंदा होऊन बसला होता.

अशा तळ्हेनें त्यानें किती संपत्ति जमा करून ठेवली होती ह्याची बाहेरच्या लोकाना तर राहू द्याच, पण खुद त्याच्या बायकोला आणि मुलानासुद्धा कल्पना नव्हती. उम्ह्या गावाशीं पिलंभटाचें वैर होते. त्याचें नाव उच्चारलें कीं गावातले लोक त्याला शिव्या द्यावयाला लागत. गावाबाहेर एक पडकी बखळ होती. त्या ठिकार्णीं पिलंभटाचें घर होतें. तेथें तो एकाच्या महारोग्यासारखा एकटा राहात असे. गावातले लोक कोणीही त्याच्या घरात जात नसत, आणि कोणीही त्याला किवा त्याच्या बायका-मुलाना आपल्या घरीं बोलावीत नसत.

पिलंभटाचें गावाशीं एवढें शत्रुत्व होतें तरी कोणाही गावकच्याच्या कचाऱ्यात तो कधींही सापडला नाही. कायद्याचें कांहीं तरी किटाळ त्याच्यावर निर्माण करून त्याला त्यामध्यें अडकविण्याचा पुष्कळानीं प्रयत्न केला. पण पिलंभट इतका हुषार आणि हिकमती होता कीं तो कायद्याच्या कचाऱ्यात कधींच सापडला नाही. तशी पिलंभटाची बुद्धिमत्ता असामान्य होती असेंच म्हटलें पाहिजे.

काळांतरानें पिलंभट वृद्ध झाला. आपला अंतकाळ जवळ आला असें त्याला वाढू लागलें, आणि त्याबरोबर त्याला एक निराळीच विवंचना लागून राहिली.

आपण ज्याअर्थी जन्मभर एवढीं दुष्कृत्यें केलीं आहेत, त्याअर्थी मेल्यानंतर आपण स्वर्गात जाणे अशक्य आहे असें त्याच्या मनानें घेतलें, आणि कांहीं तरी युक्ति करून मेल्यानंतर आपल्याला स्वर्गात कसें जातां येईल ह्याचा विचार तो करूं लागला.

स्वर्गात जायचे म्हणजे इथें आयुष्यांत कांहीं तरी आपल्या हातून सत्कृत्य घडावयाला पाहिजे हें पिलंभटाला माहीत नव्हते असें नाहीं. पण पिलंभटाच्या हातून सत्कृत्य तें काय घडणार ? तें अगदी अशक्यच होतें. इतक्यांत सत्कृत्य करण्याचा एक योग पिलंभटाकडे आपोआप चालत आला. झालें काय कीं पिलंभटाची म्हातारी गाय आजारी पडली. घटका दोन घटकांची ती सोबतीण उरली. तें पाहताच पिलंभटानीं धावपळ करून गावातल्या एका ब्राह्मणाला घरीं बोलावून आणले. आणि त्याला सागितलें कीं, “भटजीबुवा, ही माझी गाय तुम्हाला दान देण्याची माझी इच्छा आहे. हिचा स्वीकार करा आणि मला आशीर्वाद द्या.”

मरणाच्या दारीं पडलेली ती गाय पाहून ब्राह्मण म्हणाला, “पिलंभट, तासाभरानें मरणाच्या ह्या तुमच्या गाईचें दान घेऊन मी काय करूं ? हिला माझ्या घरीं तरी घेऊन जातां येणे शक्य आहे काय ? माफ करा. मला तुमचें हें दान स्वीकारता येत नाहीं !”

ब्राह्मणाचे तें उत्तर ऐकून पिलंभट भयंकर संतापला. पलीकडे एक कुन्हाड पडली होती. ती त्या ब्राह्मणाच्या अंगावर उगारून पिलंभट रागाने म्हणाला, “पाजी माणसा, मी येथें एक सत्कर्म करावयाला सिद्ध असताना तूं त्याला विरोध करून त्याचे जें पुण्य माझ्या पदरांत पडणार आहे तें हिरावून घेतोस काय ? मी तुला बजावून सागतो, तूं हें गाईचें दान जर स्वीकारलें नाहीस, तर मी ह्या कुन्हाडीने तुझीं खांडोळीं करून टाकीन !”

ब्राह्मणाला पिलंभटाचा स्वभाव माहीत होता. तो मनातल्या मनांत घावरला. खरेंच हा राक्षस आपलीं खांडोळीं करून टाकावयाचा. तेव्हा त्याच्या मरतुकड्या गाईचा स्वीकार करण्यावाचून त्याला गत्यंतरच उरले नाहीं. त्याने त्या गाईचा स्वीकार केला आणि मनांतल्या मनात शिव्या देत पिलंभटाला आशीर्वाद दिला.

नंतर तो ब्राह्मण ती गाय घराकडे हळूहळू घेऊन जात असतांना वाटेंतच ती गाय मरून पडली. तिचें और्ध्वदेहिक करण्यासाठीं त्या ब्राह्मणाला पदरचे

पुष्कळच पैसे खर्च करावे लागले. तथापि ब्राह्मणाला गाईचें दान करून आपण एक मोठे सत्कृत्य केले याबद्दल पिलंभटाला मनामधून मात्र अतिशय संतोष झाला.

काहीं दिवसांनीं पिलंभट फार आजारी पडला. एकदोन दिवसात आपण जाणार अशी त्याची खात्री झाली. तेव्हा त्याने आपल्या दोघा मुलाना आपल्या बिछान्याजवळ बोलावले. क्षीण आवाजात पिलंभट मुलाना म्हणाला, “मुलानो, मी आता फार थोड्या वेळाचा सोबती आहें.”

तेव्हा थोरला मुलगा धीर करून म्हणाला, “बाबा, तुम्ही जन्मभर जमा केलेला पैसा कुठे पुरुन ठेवला आहे तो तरी आता सागा. नाहीं तर तुमचा अग्रिसंस्कार करावयाला देखील आमच्याजवळ पैसा नाहीं.”

“त्याची तुम्ही काळजी करूं नका!” पिलंभट खिन्नपणे हसून म्हणाला, “तुमची सर्व व्यवस्था केल्यावाचून मी काहीं मरणार नाहीं. माझ्याजवळ फार पैसा आहे, ही तुमची कल्पना चुकीची आहे. मी पैसा पुष्कळ मिळवला. पण ज्या मार्गानी तो आला त्याच मार्गानी गेला. तथापि, मी तुम्हाला श्रीमत केल्यावाचून मरणार नाहीं. जरा जवळ या अन् मी काय सागतो तें नीट ऐकून त्याप्रमाणे वागा.

“मी मेलों ही गोष्ट कोणालाही सागूं नका. माझा प्राण गेल्यावर कुन्हाड घेऊन माझ्या शरीरावर जखमा करा. आणि माझे प्रेत आपल्या गावचे जे इनामदार आहेत ना, त्याच्या वाढ्यासमोर टाकून द्या. दुसऱ्या दिवशीं सकाळी पोलिस तुमच्याकडे चौकशी करावयाला आले म्हणजे तुम्ही मोठमोठ्यानें रडून आणि छाती पिटून त्याना सागा, कीं काल संध्याकाळपर्यंत आमच्या वडिलाची प्रकृति उत्तम होती. इनामदारानीं बोलावणे पाठविल्यावरून काहीं कामासाठीं घाईधाईने आमचे वडील त्याच्या वाढ्यात गेले एवढेंच आम्हांला माहीत आहे.

“रात्रभर ते घरीं परत आले नाहीत म्हणून आम्ही इकडे काळजींत होतां. इनामदार आमच्या वडिलाच्या वाईटावर होता. त्यानींच त्याचा खून केला असावा असा आम्हांला संशय येतो.”

बोलतां बोलता पिलंभटाला दम लागला. कांहीं वेळानें त्याचें प्राणोत्क्रमण झाले.

वडिलांनी सागून ठेवल्याप्रमाणे पिलंभटाच्या प्रेताला जखमा करून त्यानीं तें त्या रात्रीं गुपचुप नेऊन इनामदाराच्या वाढ्यापुढे ठेवले, आणि आपण घरीं

येऊन झोपले. सकाढीं गांव जागें झालें. लोक रस्त्यांतून हिंडूं लागले. इनामदाराच्या वाड्यापुढे छिन्नविच्छिन्न स्थिरीत पडलेले पिलंभटाचे प्रेत बघून गांवांत खूरच खळबळ उडाली. आजपर्यंत त्यानें जीं पापकर्मे केली त्याचेच हें फळ त्याला अशा रीतीनें शेवटीं भोगावें लागले हें सर्वाना कळून चुकले आणि त्याना मनातून संतोष झाला.

तथापि, सहजासहजीं कोणाच्या हातीं न सांपडणाऱ्या या विलंद्र माणसाचा खून करण्याचें धैर्य शेवटीं कोणाला झाले असावें ह्याबद्दल मात्र सर्वाना अचंचा वाढून राहिला. पोलिसानीं प्रेत ताब्यात घेतले आणि चौकशीस सुरुवात केली. मुलानीं आक्रोश करून रात्रीं आपले बडील कांहीं खाजगी कामासाठीं इनामदाराच्या वाड्यात गेले असें सागितले. त्यामुळे साहजिकच पिलंभटाच्या खुनाचा वहीम इनामदारावर आला आणि पोलिसानीं त्याला थटक केली.

इनामदाराचा आणि पिलभटाचा अनेक वर्षाचा दावा होता. तेव्हा इनामदारानेच पिलंभटाचा खून केला असावा अशी गावकन्याची खात्री झाली. बिचारा इनामदार ! त्याला आपल्यावर असें काहीं बालट येईल ह्याची कल्पना नव्हती. जन्मभर ह्या पिलभटाने आपल्याला छळलें तें छळलेंच. आणि शेवटीं मेल्यानंतरसुद्धा तो अशा रीतीने बोकाढीं बसला ह्या सतापाने इनामदाराच्या अंगाची अगदीं लाही लाही झाली. तथापि खुनाच्या आरोपात सांपडल्यानंतर तो करणार काय बिचारा ?

इनामदाराचा एक विश्वासू नोकर होता. त्याच्यामार्फत पिलंभटाच्या मुलाशीं त्यानीं गुप बोलणे चालविले. आणि शेवटीं आपल्याला पन्नास हजार रुपये जर इनामदारानी दिले तर आपण वडिलाच्या खुनाचा त्याच्यावरचा आरोप मांग घेऊं असें त्यानीं कबूल केले. त्याप्रमाणे पिलभटाच्या मुलाना पन्नास हजार रुपये देऊन इनामदाराने प्राणावर बेतलेल्या त्या सकटातून आपली सुट्का करून घेतली. अशा रीतीने मरता मरता देखील पिलभटाने दुष्टपणा केला. आणि आपल्या मुलांना चांगले श्रीमंत बनवून तो या जगामधून चालता झाला.

मेल्यानंतर यमाच्या दूतानीं पिलंभटाला पकडून चित्रगुसाकडे नेले. चित्रगुसाने पापपुण्याच्या वह्या उघडून त्यांत पिलंभटाच्या संबंध आयुष्याचा हिशेब वाचून पाहिला. त्याच्या दुष्कर्माची लांबलचक यादी वाचून स्वतः चित्रगुसुद्धां आश्र्यंचकित झाला. तो म्हणाला, “पिलंभट, संबंध आयुष्यांत तुम्हीं पापा-

खेरीज काहीच केले नाही. तेव्हां तुमची रवानगी नरकलोकामध्ये केल्याखेरीज मला गत्यंतरच नाही.”

आपल्याला नरकात जावें लागणार हैं ऐकून पिलभटाच्या अंगाचा थरकाप उडाला. पण तो बोलून चाळून पिलभट होता. चित्रगुस झाला म्हणून तो त्याला थोडाच घावरतो आहे? पिलभट शातपणे म्हणाला, “तुमचे हे सारे हिशेब खोटे आहेत. मला यमाकडे जाऊन तकार नोदवायची आहे.”

पिलभटाचें तें उत्तर ऐकून चित्रगुस हबकला. त्याचे पापपुण्याचे हिशेब खोटे आहेत असा आरोप आजपर्यंत त्याच्यावर कोणी केला नव्हता. चित्रगुस पिलंभटाला घेऊन यमाकडे गेला.

यम म्हणाला, “काय भानगड आहे?”

पिलंभट म्हणाला, “मला ह्या तुमच्या कारकुनाविरुद्ध तकार करावयाची आहे. त्यानें माझ्या पापपुण्याचा हिशेब बरोबर लिहिलेला नाही.”

यम म्हणाला, “असें तुम्ही कसें म्हणू शकता? हा चित्रगुस हजारो वर्ष माझ्याकडे नोकर आहे. त्याच्या हातून चूक होणे अशक्य आहे.”

“हा तुमचा भ्रम आहे भ्रम!” पिलंभट ओरडला, “इतका जर हा तुमचा हुषार कारकून आहे, तर त्यानें माझे पुण्यकर्म ह्या हिशेबात कां नोदवलें नाही?”

पिलंभटाचें खातें यमाला दाखवीत चित्रगुस म्हणाला, “यानें आपल्या संबंध आयुष्यात एकही सत्कृत्य केलेले नाही तर तें मी कुठून लिहिणार?”

“असं काय? मी आयुष्यात एकही सत्कृत्य केलें नाही काय?” चित्रगुसावर दातओठ खात पिलंभट म्हणाला, “अशीं कामे करतां होय तुम्ही लोक? अरे, नीट शुद्धीवर राहून तरी हिशेब लिहीत जा!—”

यम म्हणाला, “हैं पाहा भटजीबुवा, रागावण्याचें काहीं कारण नाही. तुम्हीं केलेल्या एकाद्या सत्कर्माची तुम्हाला आठवण असेल तर अजूनहि तुम्ही सागा. आम्ही त्याची नोद तुमच्या हिशेबांत करूं आणि त्याची जमा तुम्हाला देऊ.”

“एका ब्राह्मणाला मीं गाय दान केलेली आहे. तें सत्कृत्य ह्या हिशेबांत मुळीच लिहिले नाही!” पिलंभट म्हणाला.

“पण ती गाय म्हातारी आणि मरतुकडी होती,” चित्रगुस म्हणाला. “तिच्यासाठीं त्या ब्राह्मणाला उलट भुर्देड बसला.”

“त्यासाठीं पाहिजे तर तुम्ही सांगाल ती शिक्षा मी भोगीन!” पिलभट

म्हणाला. “पण मीं ब्राह्मणाला गाय दान दिली त्या सत्कर्माचे फळ मला मिळायलाच पाहिजे.”

यमाला पुष्कळ कामें होतीं. त्यानें विचार केला कीं ह्या भाडखोर माणसाच्या कशाला विनाकारण तोडीं लागा !

तो म्हणाला, “ठीक आहे. तुम्ही म्हणतां त्याप्रमाणे तुमचे तें पुण्यकर्म आम्ही मंजूर करतो. मग बोला, तुम्हीं केलेल्या पापाची शिक्षा आधीं तुम्ही भोगता का तुम्हाला त्या पुण्यकर्माचे बक्षीस आधीं पाहिजे ?”

पिलंभट निर्लज्जपणे म्हणाला, “आधीं मला बक्षीस पाहिजे. मग मागून मी नरकात जाईन.”

यम म्हणाला, “ठीक आहे. मग मी तुम्हाला बक्षीस हें देतों कीं तुमच्या मनात असेल ती इच्छा एक तासभर तुम्हाला पूर्ण करून घेता येईल. बोला, तुम्हाला काय पाहिजे ?”

पिलंभट म्हणाला, “मला तुमचा रेडा पाहिजे आहे. त्याच्या पाठीवर बसून मला फेरफटका करून येण्याची इच्छा आहे.”

यम हसून म्हणाला, “ठीक आहे. घेऊन जा या रेड्याला.”

“पण महाराज, एक तासभर तरी ह्या रेड्यानें मी सागतों तें मुकाढ्यानें एकले पाहिजे.” पिलंभट म्हणाला.

यम म्हणाला, “काहीं हरकत नाहीं.” त्यानें रेड्याला सागितलें कीं, “एक तासभर तुझ्यावर ह्या पिलंभटाची सत्ता राहील. त्या वेळात ते सांगतील तसें तुला वागले पाहिजे.”

रेडा म्हणाला, “ठीक आहे.”

लगेच पिलंभट उडी मारून रेड्याच्या पाठीवर बसला आणि त्याची वेसण त्यानें हातात धरली.

“रेड्या, मी सागेन तसें तूं ऐकशील ना ?” पिलंभटानें विचारले.

“भटजीबुवा, तुम्ही आता बोलण्यात न् विचारण्यात वेळ घालवूं नका. तुम्ही आधीं मला आज्ञा द्या.” रेडा अधीर होऊन म्हणाला.

पिलंभट म्हणाला, “ठीक आहे. मग आता असें कर. पहिल्या प्रथम तुझा मालक जो यम त्याच्या अंगावर तूं चालून जा. आणि तुझीं शिगे त्याच्या पोटांत खुपस !”

हे शब्द पिलंभटानें उच्चारावयाचा अवकाश, त्याच क्षणीं शिंगे रोखून रेडा

यमावर चाल करून गेला. यमानें चपळाई केली अन् आपल्या आसनावरून ताडकन् उडी मारून तो पळाला म्हणून वाचला.

पिलभट रेड्याला म्हणाला, “बघतोस काय, चल त्याच्या पाठोपाठ.”

त्याब्रोबर रेडा चौखूर यमाच्या पाठीमागे धावत सुटला. यम पुढे पळतो आहे आणि रेडा शिंगे रोखून त्याच्या पाठीमागे धावतो आहे. शेवटी यम जीव मुठींत घेऊन पळत पळत ब्रह्मलोकाला गेला. तेथे ब्रह्मदेव बसला होता.

यम ब्रह्मदेवाचे पाय धरून म्हणाला, “देवा, मला माझ्या रेड्यापासून वाचवा.”

इतक्यात मागून रेड्यावर बसून पिलंभट तेथें येऊन ठेपलाच.

ब्रह्मदेव रेड्याला थोपवीत म्हणाले, “अरे, हो, हो—थाब, हैं काय तूं चालविलं आहेस ?”

पिलंभट म्हणाला, “विचारतोस काय ? खुपस ब्रह्मदेवाच्या पोटांत शिंग !” त्याब्रोबर रेडा ब्रह्मदेवाच्या अंगावर चाल करून गेला.

ब्रह्मदेव धावरून एकदम पळत सुटला. त्याच्याब्रोबर यमही पकूं लागला. अन् दोघाच्या मागून रेडा भरधाव धावूं लागला. धावत धावत यम नि ब्रह्मदेव कैलासात गेले आणि त्यानीं शंकराचे पाय धरले.

“महादेवा, वाचवा हो ह्या रेड्यापासून !” शंकराच्या पायावर लोळण घेत दोघानींही टाहो फोडला.

शकर दोघानाही आश्वासन देत आहेत तोंच रेडा फू फूं करीत आणि डोळे गरागरा फिरवीत तेथें येऊन ठेपला. त्याचें ते भयकर स्वरूप बघून शकराच्या देखील छातींत घडकी भरली.

रेड्यानें पिलंभटाला विचारले, “आता काय करायचे ?”

पिलंभट म्हणाला, “विचारतोस काय ? खुपस तिघाच्याही पोटात शिंग !”

त्याब्रोबर रेडा तिघाच्याही अंगावर चालून गेला. शंकर, ब्रह्मदेव आणि यम ह्याना पळता भुई थोडी झाली.

तिघेहि देव धापा टाकीत विष्णुलोकामध्ये आले. आणि भगवान् विष्णुचे पाय धरून ते म्हणाले, “देवा, आम्हाला वाचवा हो वांचन्ना !”

विष्णूनें विचारले, “अरे, पण वाचवा कोणापासून ?”

“त्या रेड्यापासून !” तिघेहि देव मागे वकून बोटें दाखवीत म्हणाले. “त्या रेड्याचं आज डोकं फिरलं आहे.”

इतक्यांत खवळलेला रेडा तेथें येऊन पोहोचलाच. त्याच्या नाकातोडातून फेस निघत होता.

त्याब्रोबर चटकन् प्रसंग ओळखून विष्णुने आपल्या हातामधले चक्र त्याच्या अंगावर फेकले. चक्र अंगावर येताच रेडा काय करणार ? तो मान खाली घालून मटकन् बसला. पिलभटही दाणकन् जमिनीवर आदलला. विष्णुनी आपल्या दूताना त्या रेड्याला पकडून यमलोकीं नेण्याची आज्ञा दिली.

“बोला, आता तुम्हाला रेड्यापासून भिष्ण्याचे काहीं कारण नाहीं. काय भानगड आहे ?” भगवान विष्णुनीं शंकरांना विचारले.

शंकर म्हणाले, “मला काहीं माहीत नाहीं. ब्रह्मदेवाला विचारा.”

ब्रह्मदेव म्हणाले, “मलाही काहीं माहीत नाहीं. तुम्ही यमालाच विचारा.”

यमाच्या अंगाचे अगदीं पाणी पाणी होऊन गेले होतें. कपाठावरचा घाम पुशीत यमाने आरंभापासून सगळी हकीकत सागितली आणि पिलभटाकडे बोट दाखवून तो म्हणाला, “ह्या माणसाने हा सारा उपद्रव्याप केला.”

तेव्हा विष्णु कुद्द नजरेने पिलभटाकडे पाहू लागले. पण पिलंभट शातपणे विष्णूसमोर उभा होता. विष्णु झाला म्हणून काय झाले ? पिलभट त्याला थोडाच भिणार ?

विष्णुने आपल्या दूताना सांगितले, “जा या माणसाला नरकात घेऊन ! आणि तेथें त्याला उकळत्या तेलाच्या कढईत टाका !” त्याब्रोबर दूत एकदम पिलभटाच्या अंगावर धावून आले.

पिलंभट त्यांना थोपवीत विष्णूला म्हणाला, “देवा, तुम्हांला असें करणे शोभत नाहीं. प्रत्येक प्राणिमात्राचे रक्षण करणे हैं तुमचे कर्तव्य आहे. मी तुमच्या आश्रयाला इथें आलो आहें. मला तुम्हीं अभयदान द्यावयाचे सोडून नरकात पाठवता ? हैं तुमच्या लौकिकाला शोभते का ? आजपर्यंत किती तरी लोक तुमच्याकडे मदतीसाठीं धावत आलेले आहेत. मला काय माहीत नाहीं का ? मी देखील तुमचे पुराण वाचले आहे. ह्या सर्व शरणागताना काय तुम्ही नरकांत परत पाठवून दिलें ? देवा, विनाकारण मला कडक बोलायला लावू नका. नीट विचार करून तुम्हांला माझ्याब्राबत काय करायचे तें करा.”

पिलंभटाचे ते उद्धार ऐकून भगवान् विष्णु एकदम नरम पडले, “मग तुमचे म्हणणे काय आहे ?”

“माझें म्हणणे एवढेंच कीं, ह्या तीन देवांना तुम्ही येथून हाकून द्या आणि

मला आपल्याजवळ कायमचें ठेवून घ्या !” पिलंभट म्हणाला.

पिलंभट विष्णुलोकामध्यें आल्यामुळे त्याच्यावर शंकर, ब्रह्मदेव आणि यम ह्याचा अधिकार मुर्ढीं चालतच नव्हता. तेव्हा ते देखील मनातल्या मनांत चरफडतच होते.

विष्णुनीं त्याना आपापल्या लोकीं परत जावयाची विनंति केली आणि ते म्हणाले, “शरणागताला अभयदान देणे हें माझे ब्रीद असल्याने मला ह्या माणसाला स्वर्गलोकात राहून घेतल्यावाचून आता उपायच उरला नाही !”

अशा रीतीने जन्मभर अनत पापे करून सुद्धा आपल्या बुद्धीच्या बळावर पिलंभटाने शेवटीं स्वर्गामध्यें जागा पटकावली !



मोरया जन्माला आला आणि त्याचे वडील वारले. तरी पण तो आईचा एकुलता एक मुलगा होता. म्हणून आईनें त्याला फार लाडात वाढविले. मोरया पहिल्यापासूनच अर्धवट होता. त्याच्या डोक्यात अक्कल घालायला देव विसरला कीं काय कोणास ठाऊक ! कोणाशीं कसें वागावें किवा कोणाशीं कसें बोलावें हें त्याला मुळीं कळतच नसे. त्यामुळे त्याला बाहेर कुठे पाठवायची सोय नसे. थार्लीतली मुले त्याच्या मागे लागत आणि त्याची हुर्रे करीत. म्हणून त्याला आईनें शाळेतच पाठविले नाहीं. ती म्हणे, “माझ्या मोरयाला काहीं कमी नाहीं. त्याला काय करायचंय शिकून ?” घर सोडून मोरया कुठे बाहेर जात नसे. घरात वसून तो चागला ‘गुढाचा गणपति’ बनला.

पुढे आईनें त्याचें लगीन केले. बायको मिळाली म्हणून मोरयाला फार आनंद झाला. दिवाळीला त्याला सासुरवाडीहून बोलावणे आले.

मोरया म्हणाला, “आई, आई, मी एकटा कसा ग जाऊं बायकोच्या घरीं ? तू चल कीं माझ्याबरोबर.”

आई म्हणाली, “मोरया, अरे, आता तू लहान नाहींस. जांवई आहेस. जांवयानें एकटेच जायचें असतें सासुरवाडीला.”

आईनें समजूत घातली तेव्हा मोरया तयार झाला सासुरवाडीला जायला. पण सासन्याच्या घरीं गेल्यावर मोरया कसा वागेल याची आईला फार काळजी पडली. म्हणून जाताना आईनें मोरयाला अगर्दीं बजावून बजावून सांगितले, “मोरया, मी सागतें तें नीट ध्यानात धर. अन् तसें वाग. कोणी भेटले तर पहिल्यानें आपण त्याचें नाव विचारावें. मग त्याच्या बापाचें नांव पुसावें आणि मग आजोबाचें नांव. एवढे विचारून झाल्यावर मग विचारावें, ‘तुमचें लग्र झाले आहे का ? तुम्हाला मुलेंबाले किती आहेत ?’ बोलायला विषय

सुचला नाहीं तर आजूबाजूला बघावें अन् जें दिसेल त्याची माहिती विचारावी. खाली जमिनीवर बसूं नये. उचावर बसावें. बायकामाणसाशीं बोलायचें असल्यास मोठ्यानें बोलूं नये. अगदीं कोमल आणि मधुर आवाजात बोलावें. फार खाऊ नये. पुष्कळदा तर नकोनकोच म्हणावें. स्वयपाकाची फार स्तुति करूं नये. म्हणावें, ‘माझी आई मला रोज असेंच खाऊ धालते.’ जेवणांत एकादा चागला जिन्हस आठळला तर त्याचें नाव नीट ध्यानांत धरून ठेव अन् परत आल्यावर मला साग.”

मोरया म्हणाला, “आई, तूं मुळीच काळजी करू नकोस. अगदीं जसें सागितलेंस तसा वागेन. सासुरवाडीची सारी मडळी खूष होऊन माझी पाठ थोपटील. म्हणतील, ‘शाबास जावईबापू’!”

दुसऱ्या दिवशीं दुपारीं मोरया सासुरवाडीला निघाला. सासुरवाडीचें गांव काहीं फार लाब नव्हते. अवघें दोन कोस. संध्याकाळचे आंत मोरया तेथें पोंचला. सासरा दारातच उभा होता. जावईबापूना बघून त्याना फार आनंद झाला.

त्यानीं हसून विचारले, “काय जावईबापू, प्रकृति ठीक आहे ना?”

कोणीही माणूस भेटला कीं त्याच्याशी कसें बोलावें हैं आईने मोरयाला सागून ठेवले होते; त्याची त्याला आठवण झाली. सासऱ्यानें विचारलेल्या प्रश्नाला उत्तर द्यायच्या ऐवजीं मोरयानेच त्याना उलट विचारले, “आपले नाव काय? आपल्या वडिलाचें नाव काय? आपल्या आजोबाचें नाव काय?”

मोरयाचे ते प्रश्न ऐकून सासरा चकित झाला. त्याला वाटले कीं जावई-बापूनीं आपल्याला ओळखलेले दिसत नाहीं. तो म्हणाला, “अहो, असं काय करता जावईबापू? मी तुमचा सासरा नव्हे का?”

“तें मला सागू नका!” मोरया म्हणाला, “तुमचें नाव काय आहे तें आधीं सागा.”

सासऱ्याचा नाइलाज झाला. तो न उत्तर देऊन काय करतो? “माझे नाव रामचंद्र.” सासरा म्हणाला.

“बापाचें नाव?” मोरयानें लागलेंच विचारले.

“गणेश.” सासरा उत्तरला.

“आजोबाचें नाव?” मोरयानें विचारले.

“शकर.” सासरा म्हणाला.

“ठीक.” मोरया मान हलवीत म्हणाला. “आतां हें सागा कीं तुमचें

लग्न झालें. आहे का ? ”

तो प्रश्न ऐकून सासरा मोरयाच्या तोंडाकडे पहातच राहिला.

“ म्हणजे काय ? माझे लग्न झालें नसतें तर तुमचे माझ्या मुलीबरोबर लग्न झालें असतें का ? अन् तुम्ही माझे जावईबापू झालां असतां काय ? ”

मोरया म्हणाला, “ तें काहीं मला सांगू नका. मी विचारतो आहें त्याला मुकाब्यानें उत्तर द्या. माझा प्रश्न अगदीं सरळ आहे. बोला, आपलें लग्न झालें आहे का ? ”

“ होय, झालें आहे.” सासरा मनांतल्या मनांत चरफडत म्हणाला.

“ बरें, काहीं मुलेबाळें ? ” मोरयानें विचारले.

“ होय, एक मुलगी अन् तीन मुलगे.” सासरा संतापून म्हणाला.

त्यानंतर पुढें काय बोलायचे तें मोरयाला कळेना. तो थांबला. तेव्हां आईनें सागितल्याप्रमाणे त्यानें आजूबाजूला पाहिले. घराच्या शेजारून एक नदी वाहात होती. तिच्याकडे बोट करून मोरयानें विचारले, “ ही नदी कुठें वाहात जाते ? ”

सासरा म्हणाला, “ ही नदी कुठें का वाहात जाईना. तुम्ही आधीं घरांत चला.”

मोरया म्हणाला, “ मी विचारतो आहें त्या प्रश्नांचीं उत्तरे मिळाल्यावांच्यून. मी घरांत येणार नाही. बोला, नदी कुठें वाहात जाते ? ”

“ समुद्राकडे ! ” सासन्यानें उत्तर दिले.

“ बरें, पण काय हो, ही नदी खोदली कोणी ? ” मोरयानें विचारले.

“ परमेश्वरानें खोदली ! ” सासरा म्हणाला, “ दुसरें कोण खोदणार ? ”

“ असें काय ? पण काय हो, परमेश्वरानें जर नदी खोदली, तर त्या खोदलेल्या मातीचे काय झालें ? ”

तो प्रश्न ऐकून मात्र सासन्याचें ढोकें फिरले. तो चिडून म्हणाला, “ काय व्हायचेय ? त्यांतली निम्मी माती माझ्या बापजाईांनी खाल्ली अन् निम्मी माती तुमच्या बापजाईांनी खाल्ली ! ”

“ असें कसें होईल ? ”

“ कां नाहीं होणार ? ”

“ याला पुरावा काय ? ”

“ पुरावा तुम्ही आणि मी. तुमच्या बापजाईांनी माती खाल्डी म्हणून

त्यांच्या वंशांत तुमच्यासारखें रत्न जन्माला आले. आणि आमच्या बापजाद्यांनी माती खाळी म्हणून माझी सोन्यासारखी मुलगी तुम्हाला देण्याची बुद्धि मला झाली.”

मोरया आणखी कांहीं प्रश्न विचारणार होता. पण सासन्यानें नोकराला हाक मारली आणि ‘जावईबापूना खोलीकडे घेऊन जा’ म्हणून सागितलें.

तेव्हां मोरयाला नोकराच्या मागून जाणे भागच पडलें. मोरयाला खोलींत सोङ्गन नोकर निघून गेला. जावयासाठी खोली छानदार सजविली होती. एका बाजूला सुरेखशी बैठक घातली होती. दुसन्या बाजूला एक पलंग होता. आणि कपडे ठेवण्यासाठीं कोपन्यांत एक लाकडी कपाट होतें.

मोरयानें खोली नीट न्याहाळून पाहिली. आणि कुठें बसावयाचें याचा तो विचार करू लागला. आईनें त्याला सागितलें होतें कीं खालीं जमिनीवर बसू नये. उचावर बसावें. तेव्हां बैठकीवर बसण्याचा मुळीं प्रश्नच नव्हता. खोलीत पलंग आणि कपाट एवढ्याच दोन उंच गोष्टी होत्या. पलंगापेक्षा कपाट उंच म्हणून मोरया खुंटीला धरून मोठ्या कष्टानें वर चढला. आणि खाली पाय लोबकळत ठेवून आपला कपाटावर बसला.

संध्याकाळ झाली. नोकरानें दिवा आणून खोलींत ठेवला. त्याला जावई कुठें दिसलेच नाहीत. त्याला वाटलें कीं, गेले असतील कुठें बाहेर हिंडायला. मोरया आपला गुपचुप कपाटावर बसून होता.

जेवायला बोलावण्यासाठीं सासुबाई हसत हसत दाराशीं आल्या. आणि डोकावून म्हणाल्या, “म्हटलं, जेवायचं वाढलंय.”

तेव्हां मोरया कोकिळेसारखा वरून ओरडला, “कुऊऽ॒॒ ! कुऊऽ॒॒ !”

आईनें त्याला सांगितलें होतें ना, कीं बायकामाणसांशीं कोमल आणि मधुर आवाजांत बोलावें. म्हणून मोरयानें मनांत विचार केला कीं, कोकिळेपेक्षां अधिक मधुर आणि कोमल आवाज कोणाचा आहे ?

सासुबाईंनी चमकून वर पाहिलें, तों जांवईबुवा कपाटावर बसून “कुऊऽ॒॒ कुऊऽ॒॒” करताहेत. सासुबाई घावरल्या. त्यांना वाटलें, आपल्या जांवई-बापूना वेडबीड तर लागलें नाहीं ना ? त्या घावरून स्वयंपाकघरांत पळाल्या.

मोरयाला भूक लागली होती. तो कपाटावरून खालीं उतरला, आणि कपडे काढून जेवायला आंत गेला. सासुरवाडीला जावईबापू पहिल्यानेच आले होते म्हणून त्यांच्या जेवणाचा खूपच थाट केला होता. जांवयांना बसायला आणि

टेकायला छानदार रंगीत पाट ठेवले होते. समोर उद्बन्धा लावल्या होत्या.

त्याच्या शेजारीं त्याच्या तीन मेहुण्यांचीं पाने ओळीने मांडलीं होतीं. सासरे रात्रीचे जेवत नसत. आणि शिवाय त्यांना जांवयाचे तोंड पाहायची इच्छाही पण नव्हती. म्हणून स्वयंपाकघरांत यायचे त्यांनी टाळलेंच. जांवईबापूना बघायला त्याच्या बायकोच्या मैत्रिणीही पण आल्या होत्या. त्या एका कोपव्यांत दाटीवाईने लाजून उभ्या होत्या.

थोरल्या मेहुण्याने मोरयाला हाताने धरून मोळ्या आदराने त्याच्या पाटावर बसविलें म्हणून ठीक झालें. कारण मोरयाला रात्रीचे दिसत नसे. तो रातांधळा होता. ही गोष्ट सासुरवाडीच्या लोकांना मुळीं माहीतच नव्हती.

सासूबाईनीं जांवईबुवांसाठीं अनेक स्वादिष्ट पक्कांने केली होतीं. पण त्या वाढायला गेल्या कीं आईने सांगितल्याप्रमाणे मोरया मोळ्याने ‘नको-नको’ म्हणायचा. त्यामुळे सासूबाईचा फारच विरस होई. तरी पण अळेंबळे त्याच्या ताटात एकादा तरी जिन्नस त्या वाढीत.

मोरयाला भूक खूपच लागली होती. पण आईने त्याला सांगितलें होतें कीं फार खाऊ नये. म्हणून वाढलेल्या जिनसांपैकीं एकादा-दुसराच तुकडा तो तोंडांत याकी.

सासूबाईला वाटलें कीं, जांवईबापूना आपला स्वयपाक कांहीं आवडलेला दिसत नाहीं. त्यांनी भीत भीत विचारलें, “जांवईबुवा, साखरभात कसा झाला आहे ?”

तेव्हा आईने शिकवल्याप्रमाणे मोरया म्हणाला, “बरा आहे. माझी आई रोज मला साखरभात खाऊ घालते.”

“अन् नारळीपाकाच्या वड्या तुम्ही खात नाहीं ते ?” शेजारीं बसलेला मेहुणा म्हणाला.

ताटांत काय वाढलेले आहे तें मुळीं मोरयाला दिसतच नव्हते. त्याने अज-मासाने कांहीं तरी उचललें अन् तोंडांत घातलें. त्याला तें आवडलें.

‘हीच नारळीपाकाची वडी दिसते आहे—’ मोरया स्वतःशींच म्हणाला. अन् आईने सांगितल्याप्रमाणे तो मनांतल्या मनांत ‘नारळीपाक, नारळीपाक’ असें तें नांव पाठ करू लागला.

इतक्यांत एक मांजर आले, अन् मोरयाच्या ताटांतले जिन्नस खाऊं लागले. मोरयाला तें दिसलेले नाहीं. तेव्हां सारी मंडळी गालांतल्या गालांत हर्सू लागली.

शेवटीं धाकऱ्या मेव्हण्याला राहवले नाही. तो मोठ्यानें म्हणाला, “जांवईबापू, अहो, माजर ताटातले खाते आहे ना?”

तेव्हां मोरयाच्या तें लक्षात आले. तो म्हणाला, “थांबा, त्याला असा धडा शिकवतो की, पुन्हा तें कोणाच्या ताटांतले खाईल कीं नाही—”

मोरयाने आपला खरकटा हात वर उगारला. अन् माजराला कसें मारावयाचें याचा तो विचार करूं लागला. एवढ्यात सासूबाई काहीं तरी वाढायला म्हणून आल्या. अन् खालीं वाकून वाढूं लागल्या. मोरयाला वाटले कीं, तें मांजरच आले.

अंगांत होता नव्हता तेवढा जोर एकत्र करून मोरयाने माजराला मारण्यासाठी म्हणून जी थप्पड लगावली, ती जोरानें सासूबाईच्या गालफडात बसली अन् सासूबाई एकदम किंचाळून खालीं पडल्या. अन् त्यांच्या हातांतले भाडे कुठल्या कुठे उडाले.

त्याबरोबर मोरयाचे तिवेही मेहुणे संतापून उठले आणि आपल्या खरकऱ्या हातांनीं त्यांनीं मोरयाला बदड बदड बदडले. मोरया मोठमोठ्याने ओरङ्गां लागला. आपल्याला हे कां मारतात हेच मुळीं त्याच्या लक्षात येईना.

शेवटीं सासूबाईनाच त्याची दया आली आणि त्याच त्याच्या मदतीला धावल्या. आपल्या मुलांना आवरीत त्या म्हणाल्या, “प्रवासांत उन्ह फार फार लागले म्हणून त्यांचे डोके थोडेंसें फिरले असेल झाले. होतें कधीं कधीं असें माणसाला. चला, व्हा बाजूला.”

पण त्यानंतर जेवणाचा विसच झाला. मेहुणे उठून बाहेरच गेले. मोरया आपला पाटावर तसाच एकटा बसून राहिला. तो कांहीं बोलेना आणि जेवीना.

तेव्हां सासूबाईना वाटले कीं जांवईबापू रागावले. म्हणून त्या त्याची समजूत काढूं लागल्या, “मधांशीं जे काहीं झाले तें मनाला लावून घेऊं नका. मी त्याबदल तुमची क्षमा मागते.”

असें म्हणून सासूबाईनीं मोरयाला हातांनीं धरून उठविले. आणि त्याच्या हातावर पाणी घालून त्याला आपल्या खोलीत नेऊन पोहोचविले.

पलंगावर पडल्यावर मोरयाला ताबडतोब झोप लागली. दिवसभर त्याला प्रवासाचे श्रम झाले होते. आणि जेवतांना मेहुण्यांच्या हातचा मारहि त्यानें खाल्ला होता. पण पहिली झोप संपल्यानंतर तो एकदम जागा झाला.

त्याला शौचाला लागली. पण शौचकूप कुठे आहे हें त्याला माहीत नव्हतें.

शिवाय बाहेर काळाकुट्ट अंधार होता. काळोखांत त्याला कांहीच दिसत नव्हतें.

तो पलंगावरून उठला अन् हातानीं जमीन चापसू लागला. तोंच त्याला एक लांबलचक दोरी मिळाली. तेव्हा त्याला फार आनंद झाला. त्याने दोरीचे एक टोक पलंगाच्या एका पायाला बाधले. अन् दुसरे स्वतःच्या कमरेला बांधले. आणि तो भिंतीला धरून हळूहळू कसा तरी खोलीच्या बाहेर पडला.

बाहेर अंगण होते. त्याला वाटले कीं अंगणाच्या दुसऱ्या टोकाला शौचक्रूप असेल. म्हणून तसाच तो अंधारात हलकेहलके समोर जाऊ लागला. वाटेंत गोठा होता. त्यांत एक बैल बांधला होता. मोरयाला काहीं बैल दिसलाच नाही. मोरयाचा धक्का लागतांच बैलाने आपल्या शिंगांनी त्याला जी दुसणी मारली, तों मोरया चार हात कोलमडत गेला, आणि शेजारीं एक आड होता त्या आडांत जाऊन पडला.

पण त्याच्या कमरेला दोरी बांधलेली होती. म्हणून तो खालीं पाण्यांत न पडतां मध्येच लोंबकळत राहिला. मोरयाच्या वजनाने दोरीला जसजसा ताण बसू लागला, तसें तिचे दुसरे टोक ज्या पलंगाला बाधले होते तो पलंग हळूहळू सरकून बाहेर येऊ लागला. त्याच्या आवाजाने सासूबाई जारया झाल्या. त्यांना वाटले, जांवईबापूंच्या खोलींत कोणी चोरबीर शिरला कीं काय ?

दिवा लावून त्या पाहूं लागल्या. तो पलंग हळूहळू खोलीतून बाहेर येतो आहे अन् पलंगावर जावईबापू काहीं नाहीत. तेव्हा 'भूत ! भूत !' म्हणून त्या मोठ्याने ओरडल्या. घरातली सर्व मंडळी जागी झाली आणि तेथें धावली. चालत्या पलंगाचा तो चमत्कार बघून सर्वांची खात्री झाली कीं, हा काहीं तरी भुताटकीचा प्रकार आहे. आणि कोणी तरी भुतानेच जांवईबापूना पलंगावरून नेले असावें. सासूबाई तर छाती पिटून मोठमोठ्याने रङ्ग लागल्या.

इतक्यांत पलंगाच्या पायाला बाधलेल्या दोरीकडे एका मेहुण्याचे लक्ष गेले, आणि त्या दोरीला दुसऱ्या बाजूने हिसके बसताहेत हेही त्याला दिसले. तेव्हा त्या दोरीच्या अनुरोधानें तो अंगणातल्या आडापर्यंत गेला आणि थांत डोकावून पाहूं लागला. तों आत दोरीच्या दुसऱ्या टोकाला जांवईबापू लोंबकळत आहेत.

मग सगळी मंडळी आडाकडे धावली. आणि सर्वांनी मिळून जावईबापूना आडांतून बाहेर ओढून काढले. तो मोठ्या भीतीने जवळजवळ अर्धमेलाच झाला होता. त्याला शुद्धीवर यावयाला पुष्कळच वेळ लागला. सासूबाईना वाटले कीं, आधल्या रात्रीं आपल्या मुलांनीं जांवईबापूना मारले, म्हणून त्यांनीं बातमहत्या

करण्याचा प्रयत्न केला असावा.

सासरा म्हणाला, “जांवईबापू येऊन एक दिवस झाला नाही, तो त्यानें घरांत एवढा गोंधळ उडवून दिला. तेव्हां दिवाळी होईपर्यंत त्याला घरांत ठेवून घेतलें तर घराचे दिवाळेच वाजायचे !”

तेव्हां सासू-सासन्यांनी दुसऱ्या दिवशींच जांवईबापूंची रवानगी केली.

दुपारचे जेवण आयोपून मोरया व्यापल्या गांवी जायला निघाला. आधल्या रात्रीप्रमाणे दुपारच्या जेवणाच्या वेळीही सासूबाईनीं नारळीपाकाच्या वऱ्या केल्या होत्या. मोरयाच्या आईने सांगितलें होतें कीं सासुरवाडीला एकादा चांगला पदार्थ मिळाला तर त्याचे नांव लक्षांत ठेव अन् परत आत्यावर मला सांग.

त्याप्रमाणे रस्त्यानें चालतां चालतां ‘नारळीपाक-नारळीपाक’ असें घोकत घोकत मोरया चालला. संध्याकाळचे वेळी तो गांवाजवळ पोहोचला. गांवाबाहेर एक तळे होतें. त्यांत हात-पाय-तोड धुण्यासाठीं तो थाबला. पण तोड धुतां धुतां ‘नारळीपाक’ हा शब्द तो एकदम विसरला. त्यानें आठवण्याचा खूप प्रयत्न केला. पण त्याला काहीं केल्या तो शब्द आठवेना.

‘पडलें रे पडलें !’ तळ्याच्या कांठीं बसून मोरया मोठमोळ्यानें हंबरडा फोड्यून रङ्गुं लागला. रस्त्यानें जाणाच्या-येणाच्या लोकांना बाटलें, कीं या माणसाची काहीं तरी मौल्यवान् वस्तु तळ्यामध्ये पडली असावी म्हणून हा रडतो आहे.

तेव्हां कपडे काढून ते तळ्यामध्ये उतरले, आणि शोधूं लागले. इतक्यांत पलीकडे एक नारळीचे झाड होतें. त्यावरचा एक नारळ धपकन् खालीं पडला. तो बघून मोरयाला ‘नारळीपाक’ शब्द एकदम आठवला.

त्यावरोबर ‘सांपडले रे सांपडले !’ असें म्हणून मोरयानें एकदम आनंदानें उडी मारली आणि तो गावाच्या रस्त्यानें धावत सुटला.

तळ्यांत उतरलेली माणसें मोरयावर खूपच रागावर्लीं. आर्ही याच्यासाठीं एवढी खटपट केली आणि आम्हांला बक्षिशी न देतां तसाच पळून जातो आहे म्हणजे काय ? तींही मोरयाला पकडण्यासाठीं त्याच्यामागून धावूं लागली.

एवढ्यांत संध्याकाळ झाली. अंधार पडला. मोरयाला दिसेनासें आले. वाटेंत एक गाढव उभे होतें. मोरयाच्या हाताला त्याचे शेपूट लागले. त्यानें तें घडू भावकून धरले. त्यावरोबर गाढव एकदम पळत सुटले. पण मोरयानें

त्याचें शेपृट सोडलें नाहीं.

मागून माणसे धावत येत होतीं. त्याच्या गलग्यानें तर गाढव आणखीनच जोरानें पळूं लागलें. रस्त्यावर आदकून आदकून मोरयाचे कपडे फाटले आणि अंग रक्कबंबाळ झाले.

धावत धावत गाढव गांवांत शिरलें. गावांतल्या लोकाना ती मौजच वाटली. ते मोठमोठ्याने आरोळ्या ठोकीत त्याच्याभोवती जमा झाले. हा कसला एवढा गलगा आहे हे पाहावयाला मोरयाची आईही बाहेर आली. पाहते तों गाढवाच्या शेपटाला मोरया लोंब्रकळतो आहे.

लोकांना सागून आईने गाढव थांबविलें. आणि मोरयाला सोडवून ती घरी घेऊन आली. मोरयाचें सर्वांग ठणकत होतें. गुडघे अन् पाय रक्कबंबाळ झाले होते. आईने त्याला औषधपाणी केलें आणि अंथरुणावर नेऊन नीट निजविलें.

दुसऱ्या दिवशीं सकाळी मोरया आईला म्हणाला, “आई, मी सासुर-वाडीला पुन्हा कधीं जाणार नाहीं. मला नको जा बायको !”

* * *

डेक्न मर्चिटस् को-ऑपरेटिव्ह बँक लि.

[स्थापना १९१७]

हेड ऑफिस : २१७, चर्नरोड, गिरगांव, मुंबई ४

टे. नं. २५२४५

ब्रॅच ऑफिस : दादर (वे. रेल्वे) स्टेशनसमोर, मुंबई १४

टे. नं. ६१०४५



मुदतीच्या ठेवीचे आकर्षक दर

थोड्या अगर जास्त मुदतीच्या ठेवींवर वाढते
व सवलतीचे दर समजून घेणे आपल्या हिताचें
आहे. समक्ष भेटा. आनंदाने माहिती पुरवू.

व्या पा री - व गी ची य श स्वी बँ क

: सेकेटरी :

श्री. जी. वी. डेऊळकर, वी. ए.

: मै. डायरेक्टर :

श्री. शां. मु. पाटकर

